



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



កម្មវិធី ព្រៃឈើជាតិ ២០១០-២០២៩





សារសិទ្ធិត

រាជរដ្ឋាភិបាលកម្ពុជា បាន និងកំពុងបន្តអនុវត្តនូវដំណើរការកែទម្រង់វិស័យព្រៃឈើដ៏ស៊ីជម្រៅមួយចាប់តាំងពីចុងឆ្នាំ ១៩៩៨ រហូតមក ហើយបានទទួលជោគជ័យគួរឱ្យកត់សម្គាល់ជាបន្តបន្ទាប់ដោយបង្កើតបាននូវសណ្តាប់ធ្នាប់ និងមូលដ្ឋានគ្រឹះ សម្រាប់ការឈានឆ្ពោះទៅរកការគ្រប់គ្រង និងអភិវឌ្ឍន៍វិស័យព្រៃឈើកម្ពុជាប្រកបដោយចីរភាព និងផ្តល់វិភាគទានជាផលប្រយោជន៍សមស្របដល់សេដ្ឋកិច្ច សង្គម បរិស្ថាន និងការកាត់បន្ថយភាពក្រីក្រនាពេលបច្ចុប្បន្ន និងសម្រាប់អនាគតនៃ មនុស្សជំនាន់ក្រោយៗទៀត ។

ដើម្បីធានាប្រសិទ្ធភាពនៃដំណើរការកែទម្រង់វិស័យព្រៃឈើ រាជរដ្ឋាភិបាលកម្ពុជាបាន និងកំពុងប្តេជ្ញាចិត្តយ៉ាងមុតមាំ ក្នុងការអភិវឌ្ឍ និងអនុវត្តកម្មវិធីព្រៃឈើជាតិដោយយកអភិបាលកិច្ចល្អ និងភាពជាដៃគូធ្វើជាស្នូលដ៏សំខាន់សម្រាប់ការគ្រប់គ្រងអភិវឌ្ឍន៍វិស័យព្រៃឈើនៅព្រះរាជាណាចក្រកម្ពុជាឱ្យមាននិរន្តរភាពតរៀងទៅ ។

ការប្តេជ្ញាចិត្តរបស់រាជរដ្ឋាភិបាលកម្ពុជា ក្នុងការអភិវឌ្ឍកម្មវិធីព្រៃឈើជាតិនេះ មានចែងក្នុងសេចក្តីថ្លែងការណ៍គោលនយោបាយវិស័យព្រៃឈើជាតិឆ្នាំ ២០០២ និងផែនការយុទ្ធសាស្ត្រអភិវឌ្ឍន៍ជាតិបច្ចុប្បន្នកម្ម ២០០៩-២០១៣ ។ កម្មវិធីព្រៃឈើជាតិនេះ បានផ្អែកជាសំខាន់លើចក្ខុវិស័យដូចមានចែងនៅក្នុងសេចក្តីថ្លែងការណ៍គោលនយោបាយព្រៃឈើជាតិ ដែលបានកំណត់យ៉ាងច្បាស់ថា៖ “រាជរដ្ឋាភិបាលកម្ពុជាចាត់ទុកការគ្រប់គ្រង និងអភិវឌ្ឍធនធានព្រៃឈើដែលធានានិរន្តរភាព សេដ្ឋកិច្ច សង្គម និងបរិស្ថាន ថា ជាសសរទ្រូងដ៏សំខាន់នៃសុខុមាលភាពសាធារណៈដែលជួយដល់កិច្ចការពារបរិស្ថាន ការកាត់បន្ថយភាពក្រីក្រ និងការអភិវឌ្ឍសេដ្ឋកិច្ចសង្គម” ។ ដោយឡែកគោលដៅអភិវឌ្ឍន៍សហស្សវត្សរ៍កម្ពុជាក៏កំពុងតែដើរតួនាទីជាប្រធានមួយដ៏សំខាន់បំផុតសម្រាប់កម្មវិធីព្រៃឈើជាតិ ក្រោមគោលដៅរួមតែមួយគឺ ការលុបបំបាត់នូវភាពក្រីក្ររបស់ប្រជាពលរដ្ឋ ការធានានិរន្តរភាពបរិស្ថាន និងការថែរក្សាគម្របព្រៃឈើឱ្យបាន៦០% នៃផ្ទៃដីសរុបទូទាំងប្រទេសនៅឆ្នាំ២០១៥ ។

កម្មវិធីព្រៃឈើជាតិ ពិតជានឹងផ្តល់នូវយន្តការមួយដ៏សមស្រប ដែលមានការចូលរួមប្រកបដោយតម្លាភាពក្នុងការកំណត់គោលដៅយុទ្ធសាស្ត្រ រៀបចំផែនការអនុវត្ត និងវាយតម្លៃលើគ្រប់សកម្មភាពព្រៃឈើឱ្យស្របតាមការងារអាទិភាព និងមានភាពសុខដុមនីយកម្មជាមួយវិស័យផ្សេងៗទៀតក្នុងការអភិវឌ្ឍសេដ្ឋកិច្ច-សង្គមជាតិ ។ ជារួមកម្មវិធីព្រៃឈើជាតិបានប្រកាន់ខ្ជាប់នូវគោលការណ៍រួមដូចខាងក្រោម៖

- គ្រប់គ្រង និងអភិវឌ្ឍន៍វិស័យព្រៃឈើដោយនិរន្តរភាព ដោយធានានូវផលប្រយោជន៍ សេដ្ឋកិច្ច-សង្គម វប្បធម៌ និង បរិស្ថាន ។
- មានភាពជាម្ចាស់ប្រទេស និងមានអភិបាលកិច្ចល្អ ជាពិសេសមានយន្តការដោះស្រាយទំនាស់ ក្នុងឆន្ទៈប្តេជ្ញាចិត្តសមស្របតាមគោលនយោបាយជាតិ ។





- មានការចូលរួមតាមរយៈការពិគ្រោះយោបល់ជាប្រចាំជាមួយភាគីពាក់ព័ន្ធនានា ក៏ដូចជាក្រុមការងារបច្ចេកទេស និង ដៃគូបច្ចេកទេសឱ្យសមស្របទៅនឹងស្ថានភាពនៃប្រទេសកម្ពុជា។
- មានលក្ខណៈស៊ីសង្វាក់ និងអន្តរវិស័យ ដោយមានផែនការសមស្របនឹងវិស័យពាក់ព័ន្ធ ក្រោមកិច្ចសហការ ជាមួយគ្រប់ក្រសួងស្ថាប័ន អាជ្ញាធរដែនដីនិងសង្គមស៊ីវិលដែលពាក់ព័ន្ធ។
- មានយន្តការតាមដានលើការអនុវត្តកម្មវិធីការងារ ដើម្បីកែសម្រួលឱ្យបានប្រសើរឡើងព្រមទាំងផ្តល់ព័ត៌មាន សាធារណៈទូលំទូលាយ និងបង្កើនការយល់ដឹងក្នុងចំណោមភាគីពាក់ព័ន្ធ រួមមានទាំងក្រសួងស្ថាប័ន អាជ្ញាធរមូលដ្ឋាន សង្គមស៊ីវិល និងវិស័យឯកជនផងដែរ។

រាជរដ្ឋាភិបាល សូមដាក់ចេញនូវកម្មវិធីព្រៃឈើជាតិដ៏ស៊ីជម្រៅនេះ ហើយសង្ឃឹមថា ការអនុវត្តកម្មវិធីនេះ ពិតជានឹងទទួលជោគជ័យ គឺអាស្រ័យផងដែរទៅលើសុច្ឆន្ទៈទទួលខុសត្រូវ និងការចូលរួមសហការយ៉ាងសកម្មពីគ្រប់ភាគី ពាក់ព័ន្ធនានា ទាំងនៅថ្នាក់មូលដ្ឋាន ថ្នាក់ជាតិ-អន្តរជាតិ សង្គមស៊ីវិល វិស័យឯកជន គ្រឹះស្ថានសិក្សាស្រាវជ្រាវ និងដៃគូ អភិវឌ្ឍន៍ផងដែរដោយឈរលើស្មារតីតម្កល់ផលប្រយោជន៍ជាតិ និងសហគមន៍មូលដ្ឋានជាមួយគ្នា។ កិច្ចសហការ និងការចូលរួមនេះ នឹងធ្វើឱ្យ សម្រេចទៅបានតាមរយៈក្របខណ្ឌកម្មវិធីព្រៃឈើជាតិ និងកម្មវិធីការងារសម្រាប់អនុវត្តដ៏ស៊ីជម្រៅនេះដោយមាន ការគាំទ្រពីគ្រប់យន្តការដោះស្រាយ តាមដានត្រួតពិនិត្យ និងរាយការណ៍ដ៏ជាក់លាក់ផងដែរក្នុងសម្បជញ្ញៈ និងស្មារតីទទួល ខុសត្រូវប្រាកដប្រជា។

រាជធានីភ្នំពេញ ថ្ងៃទី ១៧ ខែ តុលា ឆ្នាំ ២០១០

នាយករដ្ឋមន្ត្រីនៃព្រះរាជាណាចក្រកម្ពុជា

សម្តេចអគ្គមហាសេនាបតីតេជោ ហ៊ុន សែន





អារម្ភកថា

គោលដៅគន្លឹះជាយុទ្ធសាស្ត្រដ៏ស៊ីជម្រៅរបស់រាជរដ្ឋាភិបាលនៅក្នុងវិស័យកសិកម្ម ក្រោមការដឹកនាំប្រកបដោយគតិបណ្ឌិត និងឆន្ទៈមោះមុតបំផុតរបស់សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី ព្រះរាជាណាចក្រកម្ពុជា គឺការធានាបានសន្តិសុខស្បៀង បង្កើនប្រាក់ចំណូល បង្កើតការងារ និងបង្កើនឡើងនូវអាហារូបបត្តិដល់ប្រជាពលរដ្ឋគ្រប់រូបដោយ ធ្វើឲ្យប្រសើរឡើងនូវផលិតភាព និងពិពិធការបន្ថែមកម្មកសិកម្ម និងពាណិជ្ជកម្មកសិកម្ម ជាមួយនឹងការការពារបរិស្ថាន និងធានាសុវត្ថិភាពចំណីអាហារ ដែលក្នុងនោះវិស័យព្រៃឈើ និងផលផលក៏ជាវិស័យដ៏មានអត្ថប្រយោជន៍បំផុត ដែលត្រូវធ្វើកំណែទម្រង់ផងដែរ។

រាជរដ្ឋាភិបាលនៅតែមានឆន្ទៈចាត់ទុកថា វិស័យកសិកម្មស្ថិតនៅជាវិស័យអាទិភាពខ្ពស់បំផុតក្នុងគ្រប់កាលៈទេសៈ ព្រមទាំងបានសម្តែងនូវការប្តេជ្ញាចិត្តយ៉ាងមុតមាំលើការអនុវត្តកម្មវិធីព្រៃឈើជាតិ ដូចដែលមានចែងក្នុងសេចក្តីថ្លែងការណ៍គោលនយោបាយវិស័យព្រៃឈើជាតិ ឆ្នាំ ២០០២។ ការងារសំខាន់ៗក្នុងដំណើរការអភិវឌ្ឍកម្មវិធីព្រៃឈើជាតិ ដែលបានធ្វើ កន្លងមកនេះរួមមានការបង្កើតច្បាប់ស្តីពីព្រៃឈើឆ្នាំ ២០០២ ការពិនិត្យ វាយតម្លៃវិស័យព្រៃឈើឯករាជ្យឆ្នាំ ២០០៤ ការបង្កើតក្រុមការងារបច្ចេកទេសចម្រុះស្តីពីកំណែទម្រង់វិស័យព្រៃឈើឆ្នាំ ២០០៤ និងការបង្កើតផែនការសកម្មភាពព្រៃឈើ និងបរិស្ថាន ឆ្នាំ ២០០៧-២០១០។ ដោយឡែកនៅឆ្នាំ ២០០៧ លេខាធិការដ្ឋានក្រុមការងារបច្ចេកទេសចម្រុះស្តីពីកំណែ ទម្រង់វិស័យព្រៃឈើមួយត្រូវបានបង្កើតឡើង ដើម្បីសម្របសម្រួលឱ្យមានកិច្ចពិភាក្សា និងការចូលរួមពីគ្រប់ភាគីពាក់ព័ន្ធ នានាក្នុងដំណើរការអភិវឌ្ឍកម្មវិធីព្រៃឈើជាតិ។ កម្មវិធីនេះ ពិតជាបានឆ្លុះបញ្ចាំងយ៉ាងប្រាកដ នូវសុច្ឆន្ទៈរបស់រាជរដ្ឋាភិបាលកម្ពុជាក្នុងការធ្វើឱ្យសម្រេចបាននូវគោលបំណងនៃការអភិវឌ្ឍវិស័យព្រៃឈើប្រកបដោយនិរន្តរភាព ដោយបានកំណត់យ៉ាងប្រតិបត្តិកម្មទិសដៅ និងគោលដៅក្នុងការអភិវឌ្ឍ និងការគ្រប់គ្រងវិស័យព្រៃឈើ សំដៅធានាបានផលប្រយោជន៍ជានិរន្តរ៍សម្រាប់សង្គម ពិសេសផលប្រយោជន៍សម្រាប់បង្កើនជីវភាពរស់នៅ សេវាកម្មបរិស្ថាន និងសម្រាប់ការអភិវឌ្ឍ សេដ្ឋកិច្ចទាំងមូល ជាពិសេសចក្ខុវិស័យរួមនៃការគ្រប់គ្រង និងការទាញយកផលប្រយោជន៍ពីព្រៃឈើ ដែលមានលក្ខណៈប្រទាក់ក្រឡាគ្នាជាមួយនឹងស្ថាប័នរដ្ឋ សហគមន៍មូលដ្ឋាន ក្រុមហ៊ុនឯនធន អង្គការសង្គមស៊ីវិល ដៃគូអភិវឌ្ឍន៍ និងនីតិបុគ្គលនានា។ ជាការពិតកម្មវិធីនេះនឹងក្លាយទៅជាបរិវិសទានមួយ ដ៏មានតម្លៃសំដៅចូលរួមផងដែរនូវការកាត់បន្ថយឧស្ម័នផ្ទះកញ្ចក់តាមរយៈការបញ្ជ្រាញនូវការបាត់បង់ និងរចនាព្រៃឈើ ក៏ដូចជាចូលរួមចំណែកលើកកម្ពស់កម្រិតជីវភាពរស់នៅរបស់សហគមន៍មូលដ្ឋានជាចម្បងផងដែរ ។

ជារួមគោលបំណងនៃកម្មវិធីព្រៃឈើជាតិ គឺដើម្បីបង្កើតឱ្យមានក្របខ័ណ្ឌសង្គម និងគោលនយោបាយសមស្របដ៏ស៊ីជម្រៅមួយសម្រាប់ការគ្រប់គ្រងព្រៃឈើគ្រប់ប្រភេទប្រកបដោយនិរន្តរភាព។ ឯកសារនេះ បានកំណត់យ៉ាងពិស្តារអំពីការងារសំខាន់ៗក្នុងវិស័យព្រៃឈើដែលនឹងត្រូវយកមកអនុវត្តចាប់ពីឆ្នាំ ២០១០ ដល់ឆ្នាំ ២០២៩ ដោយមានចែងលម្អិតអំពីផែនការ និងវិធីសាស្ត្រក្នុងការអនុវត្តនូវការងារទាំងអស់ក្នុងវិស័យព្រៃឈើដោយឈរលើមូលដ្ឋាននៃគោលការណ៍រួម និងការឯកភាពពីបណ្តាភាគីពាក់ព័ន្ធ ជាពិសេសបានរៀបរាប់យ៉ាងស៊ីជម្រៅពីយុទ្ធសាស្ត្រ និងយន្តការសម្រាប់ការអនុវត្ត ការត្រួតពិនិត្យ និងការវាយតម្លៃជាក់ស្តែងលើសកម្មភាពទាំងអស់នេះ។ យើងជឿជាក់យ៉ាងមុតមាំថាការអនុវត្ត កម្មវិធីព្រៃឈើជាតិដោយមានការចូលរួម និងកិច្ចសហការយ៉ាងសកម្មពីគ្រប់ភាគីពាក់ព័ន្ធនានា ពិតជានឹងធ្វើឱ្យសម្រេចបាននូវការអភិវឌ្ឍវិស័យព្រៃឈើនៅកម្ពុជាប្រកបដោយនិរន្តរភាព ដោយផ្តោតជាសំខាន់លើការគ្រប់គ្រង ការអភិវឌ្ឍធនធានព្រៃឈើ ការងារអភិបាលកិច្ចល្អ ការអភិវឌ្ឍ សេដ្ឋកិច្ចសង្គម និងការកាត់បន្ថយភាពក្រីក្រ។

អង្គការនីតិពេញ ថ្ងៃទី២៧ ខែកញ្ញា ឆ្នាំ ២០១០
រដ្ឋមន្ត្រី
ក្រសួងកសិកម្ម រុក្ខាប្រមាញ់ និងនេសាទ

ជិនី ហារុន



មាតិកា

- ក. ការគ្រប់គ្រងព្រៃឈើប្រកបដោយនិរន្តរភាព..... ១០
- ខ. បញ្ហាប្រឈម ១២
- គ. ទស្សនវិស័យ បេសសកម្ម និង គោលបំណងនៃកម្មវិធីព្រៃឈើជាតិ..... ១៥
- ឃ. ទិសដៅយុទ្ធសាស្ត្រសម្រាប់ការគ្រប់គ្រងព្រៃឈើឱ្យមាននិរន្តរភាព..... ១៨
- ង. ក្របខណ្ឌនៃកម្មវិធីព្រៃឈើជាតិ..... ២២
- ច. ការអនុវត្ត ការតាមដាននិងរាយការណ៍..... ២៩
- ឆ. ការធ្វើបច្ចុប្បន្នភាពកម្មវិធីព្រៃឈើជាតិ ៣២

- ១. កម្មវិធីទី ១៖ ការកំណត់ព្រំប្រទល់ព្រៃឈើ ការចាត់ថ្នាក់ និងចុះបញ្ជីកា ៣២
 - អនុកម្មវិធី ១.១ ៖ ការកំណត់ព្រំប្រទល់ និងចុះបញ្ជីកាសម្បត្តិព្រៃឈើអចិន្ត្រៃយ៍ ៤២
 - អនុកម្មវិធី ១.២ ៖ ការចាត់ថ្នាក់ព្រៃឈើជាតិតាមមុខងារ ៤៦
- ២. កម្មវិធីទី ២៖ កម្មវិធីអភិរក្ស និងអភិវឌ្ឍធនធានព្រៃឈើ និងជីវចម្រុះ..... ៤៩
 - អនុកម្មវិធី ២.១ ៖ ផែនការសកម្មភាពគ្រប់គ្រងព្រៃឈើ..... ៥៥
 - អនុកម្មវិធី ២.២ ៖ ការអភិវឌ្ឍ និង អនុវត្តបច្ចេកទេសគ្រប់គ្រងព្រៃផ្តល់ផល..... ៥៨
 - អនុកម្មវិធី ២.៣ ៖ ពង្រឹងការតាមដាន ត្រួតពិនិត្យ វាយតម្លៃ និងរបាយការណ៍ស្តីពីការគ្រប់គ្រងព្រៃឈើ
ប្រកបដោយនិរន្តរភាព ៦០
 - អនុកម្មវិធី ២.៤ ៖ ការអភិរក្សធនធានជីវចម្រុះ និង សត្វព្រៃ ៦២
 - អនុកម្មវិធី ២.៥ ៖ ការអភិរក្ស និង អភិវឌ្ឍន៍ធនធានសេនេទិច និង ប្រភពពូជ..... ៦៦
 - អនុកម្មវិធី ២.៦ ៖ ការដាំដុះដើមឈើ និង ការអភិវឌ្ឍន៍ចម្ការព្រៃឈើដាំ ៦៨
 - អនុកម្មវិធី ២.៧ ៖ ការអភិវឌ្ឍផលិតផលព្រៃឈើ និង ពង្រីកទីផ្សារ..... ៦៩
 - អនុកម្មវិធី ២.៨ ៖ ការអភិវឌ្ឍបច្ចេកវិទ្យាកែច្នៃ និងការកែច្នៃផល-អនុផលព្រៃឈើ ៧២
 - អនុកម្មវិធី ២.៩ ៖ ការអភិវឌ្ឍប្រព័ន្ធវិញ្ញាបនបត្រព្រៃឈើ..... ៧៤





៣-កម្មវិធីទី ៣ ៖ ពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច..... ៧៧

 អនុកម្មវិធី ៣.១ ៖ ការកែទម្រង់ច្បាប់ និង រដ្ឋបាល ៨៦

 អនុកម្មវិធី ៣.២ ៖ ការពង្រឹងការអនុវត្តច្បាប់ និងការតាមដាន និងរាយការណ៍ពីឧក្រិដ្ឋកម្មព្រៃឈើ..... ៩១

 អនុកម្មវិធី ៣.៣ ៖ ការឆ្លើយតបរបស់ចំពោះព័ត៌មានបទឧក្រិដ្ឋកម្មព្រៃឈើ..... ៩៥

៤-កម្មវិធីទី ៤ ៖ សហគមន៍ព្រៃឈើ..... ១០០

 អនុកម្មវិធី ៤.១ ៖ ការកំណត់តំបន់សក្តានុពល និង ការបង្កើតសហគមន៍ព្រៃឈើ..... ១១១

 អនុកម្មវិធី ៤.២ ៖ ការអភិវឌ្ឍសហគមន៍ និង ការបង្កើនជីវភាព ១១៥

 អនុកម្មវិធី ៤.៣ ៖ ការផ្តល់សេវាកម្មដល់ការអភិវឌ្ឍសហគមន៍ព្រៃឈើ ១១៨

៥-កម្មវិធីទី ៥ ៖ ការអភិវឌ្ឍសមត្ថភាព និងការស្រាវជ្រាវ..... ១២២

 អនុកម្មវិធី ៥.១ ៖ ការអភិវឌ្ឍស្ថាប័ន និងធនធានមនុស្ស..... ១៣០

 អនុកម្មវិធី ៥.២ ៖ ការអប់រំ និងផ្សព្វផ្សាយសាធារណៈ..... ១៣៥

 អនុកម្មវិធី ៥.៣ ៖ ការអភិវឌ្ឍសមត្ថភាពសិក្សាស្រាវជ្រាវ..... ១៣៨

៦-កម្មវិធីទី ៦ ៖ ហិរញ្ញប្បទានដោយនិរន្តរភាពសម្រាប់វិស័យព្រៃឈើ ១៤៣

 អនុកម្មវិធី ៦.១ ៖ ហិរញ្ញប្បទានផ្តល់ដោយរដ្ឋ ១៥៥

 អនុកម្មវិធី ៦.២ ៖ ចំណូលពីវិស័យព្រៃឈើ..... ១៥៦

 អនុកម្មវិធី ៦.៣ ៖ ចំណូលពីវិស័យឯកជន និងសហគមន៍ព្រៃឈើ..... ១៥៧

 អនុកម្មវិធី ៦.៤ ៖ ការផ្តល់ហិរញ្ញប្បទានដោយដៃគូអភិវឌ្ឍន៍ ១៥៩

 អនុកម្មវិធី ៦.៥ ៖ ប្រភពហិរញ្ញប្បទានថ្មីៗនៃសេវាកម្មបរិស្ថាន ព្រៃឈើ និងឥណទានកាបូន..... ១៦១





ក្រុមខណ្ឌយុទ្ធសាស្ត្រនៃកម្មវិធីព្រៃឈើជាតិ





ការគ្រប់គ្រងព្រៃឈើប្រកបដោយនិរន្តរភាព

ព្រះរាជាណាចក្រកម្ពុជាស្ថិតក្នុងចំណោមប្រទេសក្រីក្របំផុតមួយនៅក្នុងពិភពលោក ដែលមានប្រជាពលរដ្ឋវ័យក្មេង អាយុក្រោម ២០ ឆ្នាំ ចំនួន ៤៨% ដែលឈានដល់វ័យធ្វើការ និងកំពុងត្រូវការនូវទីផ្សារការងារ។ ការកើនឡើងនូវសម្ពាធ និងតម្រូវការដី និងធនធានធម្មជាតិដោយសារតែកំណើនប្រជាជន (ប្រហែល ១,៥៣%) កំណើននៃភាពគ្មានការងារ ការផ្លាស់ប្តូរទីលំនៅក្នុងប្រទេស និងការអភិវឌ្ឍហេដ្ឋារចនាសម្ព័ន្ធ និងវិស័យសេដ្ឋកិច្ចផ្សេងៗ គួបផ្សំជាមួយកង្វះខាតខាងផ្នែកច្បាប់ និងការអនុវត្តនៅមិនទាន់មានប្រសិទ្ធភាពខ្ពស់ផងនោះ បណ្តាលឱ្យព្រៃឈើរបស់យើងប្រឈមនឹងការធ្វើអាជីវកម្មដោយគ្មាននិរន្តរភាព ព្រមទាំងបង្កឱ្យមានទំនាស់ពាក់ព័ន្ធនឹងសិទ្ធិកាន់កាប់ និងប្រើប្រាស់ព្រៃឈើ។

ទោះជាយ៉ាងណា ព្រះរាជាណាចក្រកម្ពុជា បានទទួលជោគជ័យគួរឱ្យកត់សម្គាល់ក្នុងការថែរក្សាធនធានព្រៃឈើ ដែលគ្របដណ្តប់ជាង ៥៩% ស្មើនឹងជាង ១០,៨ លានហិកតានៃផ្ទៃប្រទេស។ ធនធានព្រៃឈើទាំងនេះ មានលក្ខណៈជីវសាស្ត្រពិសេសប្លែក និងជាតំបន់មរតកវប្បធម៌ជាតិ ដែលមានសក្តានុពល និងផ្តល់ទិន្នផលខ្ពស់។ ជាងនេះទៅទៀតព្រៃឈើរបស់កម្ពុជាមានទំនាក់ទំនងយ៉ាងជិតស្និទ្ធជាមួយនឹងវិស័យកសិកម្ម និងផលជលដោយជួយរក្សានិរន្តរភាព និងផលិតភាពនៃវិស័យទាំងពីរនេះ។ សេវាកម្មព្រៃឈើរួមមានទាំងការរក្សានិយ័តភាពប្រភពទឹក ចរន្តទឹក ការទប់ស្កាត់ភាពរាំងស្ងួត និងទឹកជំនន់ ការកាត់បន្ថយការហូរព្រោះដី ការរាក់គោកនៃទន្លេ-ស្ទឹង-អូរ-បឹងប្តូរៗ។ ដូច្នេះព្រៃឈើមានតួនាទីសំខាន់ក្នុងការអភិវឌ្ឍជាតិដោយចីរភាព។ ការប្រើប្រាស់ព្រៃឈើប្រកបដោយនិរន្តរភាពអាចផ្តល់ផលប្រយោជន៍ យ៉ាងច្រើនដល់ ប្រទេសជាតិ និងប្រជាជន។ ឱកាសជាច្រើនកំពុងតែកើតមានឡើងនៅលើទីផ្សារអន្តរជាតិ ដូចជាការកែច្នៃផលិតផលព្រៃឈើ និងផលិតផលព្រៃឈើកែច្នៃដែលមានតម្លៃខ្ពស់ និងសក្តានុពលនៃការអភិវឌ្ឍទីផ្សារកាបូនព្រៃឈើជាដើម។ ប្រភពហិរញ្ញវត្ថុថ្មីៗ កំពុងត្រូវបានគេបង្កើតឡើងតាមរយៈយន្តការ "ការបង់ថ្លៃសេវាកម្មបរិស្ថាន" សម្រាប់ការអភិរក្សធនធានព្រៃឈើ និងជីវចម្រុះ។

ភាគច្រើននៃប្រជាពលរដ្ឋជនបទជាកសិករ ហើយប្រមាណជា ៧៥%នៃគាត់ ក៏ដូចជាគ្រួសារដែលគ្មានដីស្រែ គឺពឹងផ្អែកទៅលើការប្រមូលផលពីធនធានព្រៃឈើសម្រាប់ការចិញ្ចឹមជីវិត ពិសេសនៅពេលជួបគ្រោះធម្មជាតិ។ ព្រៃឈើ ក៏បានផ្តល់អំណោយផលដល់ប្រជាកសិករផងដែរនូវឱកាសក្នុងការដាំដុះដំណាំចម្រុះ ការរកប្រាក់ចំណូលបន្ថែម និងការបង្កើតការងារដោយសហគ្រាសផលិតកម្មអនុផលព្រៃឈើ។

ការថ្លឹងថ្លែងឱ្យមានតុល្យភាពរវាងជំរើសនៃការអភិវឌ្ឍសេដ្ឋកិច្ច ការទាញយកផលប្រយោជន៍កាន់តែច្រើនឡើងពីព្រៃឈើ និងកិច្ចការពារបរិស្ថាន គឺជាបញ្ហាលំបាកមួយ ដោយយើងមិនអាចទុកចោលនូវបញ្ហាណាមួយបានឡើយ។ ការចាត់ចែងគ្រប់គ្រងដីបិទប្រសប់នៃធនធានព្រៃឈើប្រកបដោយសមធម៌ គឺជាមូលដ្ឋានសម្រាប់ផលប្រយោជន៍សេដ្ឋកិច្ចទំនើប ហើយក៏អាចរក្សា និងពង្រីកនូវមុខងារប្រព័ន្ធអេកូឡូស៊ី ភាពសម្បូរបែបនៃជីវចម្រុះ និងភាពខុសគ្នានៃអេកូឡូស៊ី ទៀតផង។





ទន្ទឹមនឹងការផ្តល់ជាប្រភពចំណូលសម្រាប់ជីវភាពរស់នៅដល់ប្រជាជនរស់នៅតាមជនបទនោះ ព្រៃឈើក៏ជាប្រភពមួយនៃទំនាស់នឹងការធ្វើអាជីវកម្មផងដែរ។ នៅអំឡុងទសវត្ស ១៩៨០ គ្រប់ភាគីទំនាស់បានប្រើប្រាស់ព្រៃឈើធ្វើជាតំបន់លាក់ខ្លួន និងប្រើប្រាស់ធនធានព្រៃឈើសម្រាប់ផ្គត់ផ្គង់ផ្នែកហិរញ្ញវត្ថុរបស់ពួកគេ។ ក្រោយពេលប្រទេសជាតិ រំដោះចេញពីរបបប្រល័យពូជសាសន៍ប៉ុលពត ធនធានព្រៃឈើត្រូវបានប្រើប្រាស់សម្រាប់ការស្តារប្រទេសជាតិឡើងវិញ ដែលខ្ទេចខ្ទាំដោយសង្គ្រាមស៊ីវិល។ នៅទសវត្សទី ៩០ ការជំរុញវិនិយោគទុនពីវិស័យឯកជនបានធ្វើឱ្យមានការកើនឡើងនូវការផ្តល់សម្បទានព្រៃឈើធំៗ ហើយបង្កើតជាឱកាសដែលក្រុមហ៊ុនមួយចំនួនអាចធ្វើអាជីវកម្មខុសច្បាប់ និងគ្មាននិរន្តរភាព។ រយៈពេលជាងបួនទសវត្សកន្លងផុតទៅ គម្របព្រៃឈើកម្ពុជាត្រូវបានបាត់បង់ជិត ៣ លានហិកតា គឺ ប្រមាណជាង ១៤% នៃផ្ទៃដីសរុបរបស់ប្រទេស។

ប្រទេសកម្ពុជាមានការអភិវឌ្ឍផ្លាស់ប្តូរយ៉ាងឆាប់រហ័ស។ ទស្សនវិស័យវែងឆ្ងាយសម្រាប់អភិវឌ្ឍន៍ដោយចីរភាពត្រូវបានគូសបញ្ជាក់នៅក្នុងយុទ្ធសាស្ត្រចតុកោណទាំងពីរដំណាក់កាល និងនៅក្នុងផែនការយុទ្ធសាស្ត្រអភិវឌ្ឍន៍ជាតិ បច្ចុប្បន្នកម្ម ២០០៩-២០១៣។ ការអភិវឌ្ឍប្រកបដោយនិរន្តរភាពតាមរយៈអភិបាលកិច្ចល្អ គឺជាគោលការណ៍គន្លឹះតែមួយគត់នៅក្នុងគោលនយោបាយរបស់ប្រទេស។ កម្មវិធីព្រៃឈើជាតិដំបូងរបស់យើង (២០១០-២០២៩) នេះនឹងកែលម្អលក្ខខណ្ឌសម្រាប់ស្ថានភាពព្រៃឈើ សេដ្ឋកិច្ច សង្គម និងតួនាទីរបស់ប្រទេសកម្ពុជា នៅលើឆាកអន្តរជាតិ ហើយកម្មវិធីនេះផ្តល់នូវទិសដៅយុទ្ធសាស្ត្រដែលកំណត់ថា អភិបាលកិច្ចល្អ និងការចូលរួម គឺជាគោលការណ៍គ្រឹះនៃការគ្រប់គ្រងព្រៃឈើឱ្យមាននិរន្តរភាព និងការបង្កើនវិភាគទានរបស់ព្រៃឈើទៅក្នុងការអភិវឌ្ឍប្រទេសជាតិ។





បញ្ហាប្រឈម

ការប្រឈមក្នុងការគ្រប់គ្រងព្រៃឈើឱ្យមាននិរន្តរភាព មានពាក់ព័ន្ធជាមួយឱកាសក្នុងការអភិវឌ្ឍ សេដ្ឋកិច្ច-សង្គម ។ បញ្ហាទាំងនេះមានរៀបរាប់ជូនខាងក្រោម ដែលដំបូងគឺមានអធិប្បាយអំពីបញ្ហានៅថ្នាក់ម៉ាក្រូ ហើយបន្ទាប់មក ពិពណ៌នា កាន់តែច្បាស់អំពីបញ្ហាប្រឈមដែលទាក់ទងនឹងវិស័យព្រៃឈើ ។

២.១ ការនៅតែមានតម្រូវការនៃវិស័យព្រៃឈើក្នុងការកាត់បន្ថយ ភាពក្រីក្រ ការបង្កើនជីវភាពរស់នៅ និងសេដ្ឋកិច្ចជាតិ

អ្វីដែលជាបញ្ហាប្រឈមនោះគឺតម្រូវការការប្រើប្រាស់ និងបង្កើនវិភាគទានរបស់វិស័យព្រៃឈើក្នុងការកាត់បន្ថយ ភាពក្រីក្រតាមរយៈការបង្កើនជីវភាពនិងសេដ្ឋកិច្ចគ្រួសារ។ ភាគច្រើននៃប្រជាជននៅជនបទពឹងផ្អែកលើការចូលព្រៃរកផល- អនុផលព្រៃឈើ ជាពិសេសសម្រាប់អាហារ ថាមពលអុស កូនឈើតូចៗ និងសសរ ប្រមូលជំរ ឃ្វាលគោក្របី ប្រមូលរុក្ខជាតិ ថ្នាំបុរាណ និងមានជំនឿអារក្សអ្នកតាជាដើម។ ប្រជាជនមូលដ្ឋានត្រូវតែមានសិទ្ធិជាសារវន្តក្នុងការប្រើប្រាស់ធនធានព្រៃឈើ ដោយស្របច្បាប់ និងប្រកបដោយនិរន្តរភាព។

តួនាទីរបស់ព្រៃឈើក្នុងការចូលរួមវិភាគទានដល់ការអភិវឌ្ឍសេដ្ឋកិច្ចជាតិ ពុំទាន់មានការយល់ច្បាស់ និងឱ្យតម្លៃ នៅឡើយ។ ម្យ៉ាងទៀត វិភាគទានផ្នែកសេដ្ឋកិច្ចរបស់ព្រៃឈើនៅក្នុងផលិតផលសរុបក្នុងស្រុក (GDP) បានបន្តធ្លាក់ចុះជា បន្តបន្ទាប់។ អ្វីដែលជាបញ្ហាប្រឈមនោះ គឺការប្រមូលចំណូលអំពីសកម្មភាពផ្សេងៗ ដែលទាក់ទងទៅនឹងផលិតកម្មផល អនុផលព្រៃឈើ ដោយរួមបញ្ចូលទាំងតម្លៃនៃការអភិរក្សជីវចម្រុះ និងសេវាកម្មបរិស្ថាន ឬប្រព័ន្ធអេកូឡូស៊ីផងដែរ។

២.២ ការប្រែប្រួលអាកាសធាតុ និងឥទ្ធិពលលើជីវភាពរស់នៅ របស់អ្នកដែលពឹងផ្អែកលើព្រៃឈើ

ការប្រែប្រួលអាកាសធាតុគឺជាបញ្ហាប្រឈមជាសកលរបស់ពិភពលោក ហើយបញ្ហានេះនឹងជះឥទ្ធិពលដល់កម្រិត កម្ពស់ផ្ទៃទឹកសមុទ្រ ទិន្នផលកសិកម្ម ផលនេសាទ និងនិរន្តរភាពនៃការអភិវឌ្ឍ។

ភាពមិនច្បាស់លាស់នៃផលប៉ះពាល់ដែលបណ្តាលមកពីការប្រែប្រួលអាកាសធាតុទៅលើព្រៃឈើ ជីវចម្រុះ កសិកម្ម វាលស្មៅ និងតំបន់ដីផ្សេងៗទៀត គឺជាបញ្ហាប្រឈមដ៏ធ្ងន់ធ្ងរ។ យុទ្ធសាស្ត្រកាត់បន្ថយ និងបន្ស៊ាំការប្រែប្រួលអាកាសធាតុ ត្រូវតែរៀបចំជាចាំបាច់ដើម្បីការពារព្រៃឈើ និងជីវចម្រុះធម្មជាតិ តាមលក្ខណៈអេកូឡូស៊ីរបស់វា ដែលអាចធានាបាននូវ សក្តានុពលផលិតកម្ម និងសេវាកម្មបរិស្ថាន និងអាចជួយកាត់បន្ថយផលប៉ះពាល់ដល់ការធ្វើកសិកម្មនៅតាមតំបន់ជុំវិញ និង តំបន់ដែលមានអត្រាប្រជាជនរស់នៅខ្ពស់។



ខ.៣ ការរៀបចំផែនការប្រើប្រាស់ដីធ្លី

ការរៀបចំផែនការរបស់វិស័យនីមួយៗតែងតែឯកឯង បណ្តាលឱ្យមានការទាមទារជាន់គ្នា ការជំទាស់តវ៉ាច្រើននៅលើដីព្រៃឈើ ដែលករណីទាំងនេះតម្រូវឱ្យមានការរៀបចំផែនការគ្រប់គ្រងថ្នាក់ម៉ាក្រូរយៈពេលវែង និងត្រូវមានការចូលរួមសហការពីវិស័យសេដ្ឋកិច្ច ផ្សេងៗ ដែលអាចជះឥទ្ធិពលលើ ឬទទួលរងឥទ្ធិពលពីសកម្មភាពព្រៃឈើដូចជា វិស័យកសិកម្ម ការផ្តល់ដីសម្បទានសេដ្ឋកិច្ច ការផ្តល់ សម្បទានដី និងការអភិវឌ្ឍហេដ្ឋារចនាសម្ព័ន្ធរូបវន្ត។ ដើម្បីសម្រេចឱ្យបានការរួមចំណែកពីព្រៃឈើជាអតិបរមាដល់ការអភិវឌ្ឍ សេដ្ឋកិច្ចជាតិនោះ គឺទាមទារឱ្យមានកិច្ចសហការប្រកបដោយប្រសិទ្ធភាពរវាងក្រសួង និងស្ថាប័នពាក់ព័ន្ធនានា។

ខ.៤ សកម្មភាពល្មើសច្បាប់ និងភាពមានកម្រិតនៃកិច្ចសហការ

បញ្ហាប្រឈមទាក់ទងនឹងចំណុចនេះមានច្រើន ហើយ "គ្រោះថ្នាក់បាត់បង់ទ្រព្យសម្បត្តិសាធារណៈ" គឺជាចំណុចគួរឱ្យព្រួយ បារម្ភជាងគេ។ តំបន់ព្រៃឈើដែលមានទំហំធំមួយចំនួនគ្មានការគ្រប់គ្រងច្បាស់លាស់ បណ្តាលឱ្យមានទំនាស់ ការកាប់ឈើខុសច្បាប់ និងការរំលោភបំពានចាប់យកដី។ ភាគច្រើននៃដីព្រៃឈើនៅមិនទាន់ត្រូវបានកំណត់ព្រំប្រទល់ច្បាស់លាស់ គួបផ្សំនឹងការអនុវត្តច្បាប់ នៅមានកម្រិត ហើយតម្រូវការដីធ្លីកើនឡើងខ្ពស់ រឹតតែធំឱ្យមានការរំលោភទន្ទ្រានចាប់យកដីព្រៃឈើ ការធ្វើចម្ការពនេចរគ្មាននិរន្តរភាព និងការប្រើប្រាស់ដីព្រៃឈើដោយគ្មានការសិក្សាស្រាវជ្រាវ និងវាយតម្លៃឱ្យបានត្រឹមត្រូវ។

ខ.៥ ទំនាស់ក្នុងវិស័យព្រៃឈើ

ជារឿយៗ ទំនាស់ព្រៃឈើកើតចេញមកពីអតុល្យភាពនៃសិទ្ធិអំណាច ការចង់បានផលប្រយោជន៍ខុសៗគ្នាពី ដីព្រៃឈើ និង ផលព្រៃឈើ បញ្ហាអភិបាលកិច្ច ការគ្រប់គ្រងបែកខ្ញែក និងបញ្ហាសិទ្ធិមនុស្សជាដើម។ ភាគច្រើននៃទំនាស់ គឺអសមប្បមាណ (ភាគីទាំងសងខាងតែងរងនូវផលប៉ះពាល់) និងកើតនៅតំបន់ជនបទ ហើយភាគច្រើនប្រជាជនជនបទ និងប្រជាជនដែលពឹងផ្អែក លើព្រៃឈើតែងក្លាយជាជនរងគ្រោះ ដោយសារតែសិទ្ធិអំណាចនិងកម្លាំងសេដ្ឋកិច្ចរបស់គេនៅមានកម្រិត។ បើសិនជាទំនាស់ព្រៃឈើ មិនត្រូវបានគ្រប់គ្រងទេនោះ វាអាចក្លាយទៅជាជំងឺរ៉ាំរ៉ៃ និងជះឥទ្ធិពលយ៉ាងធ្ងន់ធ្ងរដល់ការគ្រប់គ្រងព្រៃឈើដោយនិរន្តរភាព។ ទំនាស់ ព្រៃឈើបានក្លាយទៅជាបញ្ហាប្រឈមយ៉ាងធំ ចំពោះការគ្រប់គ្រងព្រៃឈើឱ្យមាននិរន្តរភាពនាពេលបច្ចុប្បន្ន។

ខ.៦ សមត្ថភាព និងចំណេះដឹងនៅមានកម្រិត

សមត្ថភាពបុគ្គល និងស្ថាប័ននៅមានកម្រិត គួបផ្សំសាធារណជនមានការយល់ដឹងតិចតួចរបស់នោះ គឺជាចំណោទបញ្ហាសំខាន់ មួយក្នុងការអនុវត្តកម្មវិធីព្រៃឈើជាតិ។ ពិសេស ការខ្វះខាតចំណេះដឹងក្នុងការអនុវត្ត និងការធ្វើចំណេះដឹងពីអ្នកបញ្ចប់ការសិក្សា វិទ្យាសាស្ត្របច្ចេកវិទ្យាថ្មីៗក៏ជាឧបសគ្គមួយដល់ការគ្រប់គ្រងព្រៃឈើឱ្យមាននិរន្តរភាពផងដែរ។





ខ.៧ ការរចរិលព្រៃឈើ

ការរចរិលព្រៃឈើបានកាត់បន្ថយគុណភាពរបស់ព្រៃឈើ និងសមត្ថភាពដំណុះឡើងវិញដោយធម្មជាតិ ដែល ប្រការនេះធ្វើឱ្យ ប៉ះពាល់ដល់សមត្ថភាពផ្តល់សេវាកម្មសង្គម សេដ្ឋកិច្ច និងបរិស្ថានរបស់ព្រៃឈើយ៉ាងខ្លាំង។ ការរចរិលជម្រក និងជីវចម្រុះ បណ្តាល ឱ្យកាត់បន្ថយភាពសំបូរបែបនៃធនធានព្រៃឈើ និងតំលៃប្រើប្រាស់នាពេលអនាគត។ បញ្ហាប្រឈម គឺការថែរក្សាអេកូឡូស៊ីព្រៃឈើ ដែលល្អ និងអភិរក្សប្រភេទដែលងាយរងគ្រោះ។

ខ.៨ និរន្តរភាពនៃគំរូគ្រប់គ្រង

នាពេលបច្ចុប្បន្ននេះ តំបន់ព្រៃឈើផ្តល់ផលជាព្រៃសម្បទានមួយចំនួនធំមិនមានគំរូជម្រើសនៃការគ្រប់គ្រងច្បាស់លាស់មួយនៅ ឡើយទេ។ គំរូគ្រប់គ្រងព្រៃឈើដែលមានស្រាប់នឹងត្រូវបានកែលម្អតាមអ្វីដែលអាចធ្វើទៅបាន។ នេះគឺជាការងារប្រឈមមួយសម្រាប់ យើងដែលត្រូវរៀបចំគំរូគ្រប់គ្រងឱ្យស្របតាមវិជ្ជាជីវៈ និងធ្វើការសាកល្បងវាយតម្លៃ ហើយដកស្រង់បទពិសោធន៍ដើម្បីកែលម្អគំរូគ្រប់ គ្រងទាំងនេះ។

ខ.៩ ប្រភពហិរញ្ញប្បទាន

បច្ចុប្បន្នចំណូលបានពីព្រៃឈើនៅមានកម្រិត ហើយមិនត្រូវបានវិនិយោគទៅក្នុងវិស័យនេះវិញដោយផ្ទាល់ទេ ដែលប្រការនេះ ធ្វើឱ្យរាំងស្ទះដល់ការធ្វើទំនើបកម្ម និងការបង្កើតនូវការគ្រប់គ្រងព្រៃឈើឱ្យមាននិរន្តរភាព។ ទន្ទឹមនឹងនេះ ព្រៃឈើរបស់កម្ពុជាមាន សក្តានុពលយ៉ាងធំក្នុងការចូលរួមវិភាគទានដល់សេដ្ឋកិច្ចជាតិ និងសង្គម។ បញ្ហាប្រឈម គឺការធ្វើឱ្យមនុស្សគ្រប់រូបទទួលបាននិងចាត់ទុក ការងារវិស័យព្រៃឈើថាជាការធ្វើជំនួញមួយ ដែលអាចផ្តល់ប្រាក់ចំណូល ហើយត្រូវការការវិនិយោគទៅវិញជាបន្តបន្ទាប់ និងត្រូវការ គម្រោងថវិកាសម្រាប់ទ្រទ្រង់ប្រតិបត្តិការទាំងអស់នេះ។





ទស្សនវិស័យ បេសកកម្ម និង គោលបំណងនៃកម្មវិធីព្រៃឈើជាតិ


គ.១ ទស្សនវិស័យ និងបេសកកម្ម

ទស្សនវិស័យនិងបេសកកម្មរបស់កម្មវិធីព្រៃឈើជាតិត្រូវបានកំណត់ចេញពីការពិភាក្សាជាមួយបណ្តាអ្នកពាក់ព័ន្ធនៅក្នុងសិក្ខាសាលាជាច្រើនលើក។ តាមរយៈការពិភាក្សាជាច្រើនលើក និងការពិគ្រោះយោបល់ជាសាធារណៈ ៦ លើកបានកំណត់ចេញជាពាក្យស្លោកមួយថា " និរន្តរភាពព្រៃឈើសម្រាប់ប្រជាជនរបស់យើង "។

ទស្សនវិស័យ បានពិពណ៌នាអំពីសេចក្តីប្រាថ្នា និងទិសដៅសម្រាប់អនាគតជាគោលដៅរយៈពេលវែង។ បេសកកម្ម គឺបានសំយោគចេញពីទស្សនវិស័យ និងជាប្រយោគមួយខ្លីដែលបង្ហាញថា តើត្រូវធ្វើបែបណា ដើម្បីឈានទៅសម្រេចទស្សនវិស័យបាន។

ទស្សនវិស័យនៃកម្មវិធីព្រៃឈើជាតិ	បេសកកម្មនៃកម្មវិធីព្រៃឈើជាតិ
<p>ទស្សនវិស័យនៃរាជរដ្ឋាភិបាលកម្ពុជា គឺការគ្រប់គ្រងធនធានព្រៃឈើដែលធានានិរន្តរភាពអេកូឡូស៊ី សេដ្ឋកិច្ច-សង្គម វប្បធម៌ និងបរិស្ថាន គឺជាមូលដ្ឋានគ្រឹះនៃសុខុមាលភាពសាធារណៈ។</p>	<p>បេសកកម្មរបស់យើង គឺជម្រុញឱ្យមានការគ្រប់គ្រង និងការអភិវឌ្ឍព្រៃឈើប្រកបដោយនិរន្តរភាព ដើម្បីរួមចំណែកដល់ការកាត់បន្ថយភាពក្រីក្រ ការលើកកម្ពស់ជីវភាពរស់នៅ ការអភិវឌ្ឍសេដ្ឋកិច្ច ការការពារបរិស្ថាន រួមទាំងការអភិរក្សជីវចម្រុះ និងមរតកវប្បធម៌របស់យើង។</p>

រចនាសម្ព័ន្ធអភិបាលកិច្ចរួមបានកំណត់នៅក្នុងរដ្ឋធម្មនុញ្ញ ហើយការកំណត់ច្បាស់លាស់ជាងនេះ គឺមានចែងក្នុងឋានានុក្រមនៃច្បាប់និងបទប្បញ្ញត្តិផ្សេងៗ។ ផែនការនៃវិស័យនីមួយៗ គឺផ្អែកទៅតាមគោលបំណង និងផែនការយុទ្ធសាស្ត្រអភិវឌ្ឍន៍ជាតិ គួបផ្សំស្មារតីក្នុងអនុសញ្ញានិងពិធីសារអន្តរជាតិ ក៏ដូចជាកិច្ចព្រមព្រៀងនានាដែលបានបង្កើតឡើងក្នុងតំបន់។



អភិបាលកិច្ចល្អ គឺជាចំណុចស្នូលនៃយុទ្ធសាស្ត្រចតុកោណទាំងពីរដំណាក់កាល សម្រាប់កំណើនការងារ សមធម៌ និងប្រសិទ្ធភាព។ យុទ្ធសាស្ត្រចតុកោណនេះបានកំណត់ សសរទ្រូង ៣ សំខាន់ៗ សម្រាប់វិស័យព្រៃឈើ ហើយការកំណត់នេះ មានចែងផងដែរ នៅក្នុងផែនការយុទ្ធសាស្ត្រអភិវឌ្ឍន៍ជាតិបច្ចុប្បន្នកម្ពុជា ២០០៩-២០១៣។ ការការពារ និងការបង្កើនធនធានធម្មជាតិត្រូវបានកំណត់ថាជាកូនសោគន្លឹះក្នុងការអភិវឌ្ឍជនបទ ហើយប្រការនេះក៏មានការទទួលស្គាល់នៅក្នុងគោលដៅអភិវឌ្ឍន៍សហវត្សកម្ពុជាដែរ។ អ្វីដែលពាក់ព័ន្ធនឹងវិស័យព្រៃឈើ ត្រូវបានកំណត់នៅក្នុងគោលដៅទី៧ ៖ ស្ថេរភាពបរិស្ថាន ការគ្រប់គ្រងព្រៃឈើឱ្យមាននិរន្តរភាព និងការថែរក្សាគម្របព្រៃឈើឱ្យបាន ៦០% នៃផ្ទៃដីសរុបរបស់ប្រទេសនៅឆ្នាំ ២០១៥។

គោលបំណងរួមរបស់កម្មវិធីព្រៃឈើជាតិ

"ធនធានព្រៃឈើផ្តល់វិភាគទានជាអតិបរមាដល់កំណើនម៉ាក្រូសេដ្ឋកិច្ចប្រកបដោយសមធម៌ និងការកាត់បន្ថយភាពក្រីក្រ ជាពិសេសនៅតាមតំបន់ជនបទ តាមរយៈការអភិរក្សនិងការគ្រប់គ្រងព្រៃឈើប្រកបដោយនិរន្តរភាព ដោយមានការចូលរួមយ៉ាងសកម្មពីភាគីពាក់ព័ន្ធទាំងអស់ "

គ.២ គោលបំណងយុទ្ធសាស្ត្រ

- គោលបំណងទី ១** បង្កើនជាអតិបរមានូវការទទួលបានផលប្រយោជន៍ពីព្រៃឈើឱ្យមាននិរន្តរភាព ដើម្បីចូលរួម បង្កើនជីវភាព កាត់បន្ថយភាពក្រីក្រ និងជម្រុញកំណើនសេដ្ឋកិច្ចប្រកបដោយសមធម៌។
- គោលបំណងទី ២** បន្សុំជាមួយការប្រែប្រួលអាកាសធាតុ និងកាត់បន្ថយឥទ្ធិពលអាក្រក់នៃការប្រែប្រួលអាកាសធាតុទៅលើជីវភាពរស់នៅដែលពឹងអាស្រ័យលើព្រៃឈើ។
- គោលបំណងទី ៣** ជំរុញឱ្យមានការរៀបចំផែនការរួមនៃការប្រើប្រាស់ដី ដែលអនុញ្ញាតឱ្យមានការធ្វើផែនការគ្រប់គ្រងដោយ ដោយឆ្លងធុតពីវិស័យ ពីផែនយុត្តាធិការ និងព្រំប្រទល់រដ្ឋបាលមូលដ្ឋាន ដើម្បីពង្រឹងការអនុវត្តកម្មវិធីព្រៃឈើជាតិប្រកបដោយនិរន្តរភាព។
- គោលបំណងទី ៤** ពង្រឹងអភិបាលកិច្ចក្នុងវិស័យព្រៃឈើ និងពង្រឹងការអនុវត្តច្បាប់នៅគ្រប់កម្រិត។
- គោលបំណងទី ៥** ការអភិវឌ្ឍប្រព័ន្ធគ្រប់គ្រងទំនាស់ពាក់ព័ន្ធនឹងវិស័យព្រៃឈើទាំងក្នុង និងក្រៅប្រព័ន្ធតុលាការ។
- គោលបំណងទី ៦** លើកកម្ពស់ការយល់ដឹង បង្កើនសមត្ថភាពមនុស្ស ស្ថាប័ន និងគុណភាពអប់រំបណ្តុះបណ្តាល ដើម្បីឱ្យការអនុវត្តកម្មវិធីព្រៃឈើជាតិប្រកបដោយប្រសិទ្ធភាព និងមាននិរន្តរភាព។



គោលបំណងទី ៧

ធានាឱ្យបាននូវការអភិរក្សធនធានព្រៃឈើ និងកិច្ចការពារបរិស្ថាន។

គោលបំណងទី ៨

អនុវត្តគំរូថ្មីៗនៃការគ្រប់គ្រងព្រៃឈើដោយចីរភាពដែលសមស្របទៅតាមស្ថានភាព លក្ខខណ្ឌ មុខងារ សក្តានុពល ជាក់ស្តែងរបស់ព្រៃឈើ និងស្របទៅតាមបរិបទនៃការប្រែប្រួល ។

គោលបំណងទី ៩

អភិវឌ្ឍន៍ប្រព័ន្ធហិរញ្ញប្បទានព្រៃឈើប្រកបដោយនិរន្តរភាពរួមទាំងការធ្វើពាណិជ្ជកម្ម ឥណទានកាបូនព្រៃឈើ និងបង្កើតប្រព័ន្ធគណនេយ្យកាបូនព្រៃឈើជាតិផងដែរ។





ទិសដៅជាយុទ្ធសាស្ត្រសម្រាប់ការគ្រប់គ្រង ព្រៃឈើឱ្យមាននិរន្តរភាព

២.១ ទិសដៅជាយុទ្ធសាស្ត្រសម្រាប់គោលបំណងទី ១ គឺបង្កើនជីវភាពរស់នៅ ការងារ និងសេដ្ឋកិច្ច

សិទ្ធិប្រើប្រាស់ធនធានព្រៃឈើ និងដីព្រៃឈើរបស់ជនជាតិភាគតិច និងសហគមន៍មូលដ្ឋានត្រូវបានធានាតាមរយៈការបង្កើនចំណេះដឹង និងការអនុវត្តច្បាប់។ ការបង្កើតការងារគឺជាគោលបំណងរួមរបស់ជាតិ ហើយនឹងត្រូវបានបង្កើនតាមរយៈការអនុវត្តសកម្មភាពគ្រប់គ្រងព្រៃឈើប្រកបដោយនិរន្តរភាព ដូចជាការថែទាំព្រៃឈើ ការដាំដុះដើមឈើ ការស្តារព្រៃឈើឡើងវិញ ការធ្វើកូរ៉ូប៊ុយកម្ម ការផលិតអនុផលព្រៃឈើ និងការគាំទ្រដល់ការអភិវឌ្ឍសហគ្រាសជនបទជុនតូច និងមធ្យម ដែលអាចបន្ថែមតម្លៃដល់ផលិតផលព្រៃឈើស្របតាមលក្ខណៈប្រកួតប្រជែងទីផ្សារ និងប្រសិទ្ធភាពតម្លៃផលិតកម្ម។ យើងមានសក្តានុពលធំណាស់ក្នុងការបង្កើនតម្លៃបន្ថែមដល់ផល-អនុផលព្រៃឈើដែលយកមកប្រើប្រាស់ ឬលក់ ដោយមិនទាន់បានកែច្នៃឱ្យអស់លទ្ធភាព និងសមត្ថភាពនៅឡើយ។

ការបង្កើនប្រសិទ្ធភាពនៃការដកហូត ការបញ្ចូលបច្ចេកវិជ្ជាភ្នែកច្នៃ (បង្កើនចង្វាក់តម្លៃ/ផលិតកម្ម) នឹងអាចបង្កើតការងារជាបន្តបន្ទាប់ គួបផ្សំជាមួយនឹងការឈានចូលទីផ្សារដែលផ្តល់តម្លៃខ្ពស់នឹងអាចបង្កើនប្រាក់ចំណូលសម្រាប់សហគ្រាស និងសិប្បកម្មផលិតផលព្រៃឈើនៅក្នុងស្រុក។ យន្តការធ្វើវិញ្ញាបនបត្របញ្ជាក់គុណភាពផល-អនុផលព្រៃឈើអាចជួយផ្តល់ជាមធ្យោបាយសម្រាប់អនុវត្តការងារ។ វិស័យឯកជន និងអង្គការមិនមែនរដ្ឋាភិបាលនឹងត្រូវបានលើកទឹកចិត្តក្នុងការបណ្តុះបណ្តាលអភិវឌ្ឍន៍សមត្ថភាព និងបច្ចេកវិជ្ជាសម្រាប់ជួយដល់ឱកាសទាំងនេះ។

យើងនឹងផ្តល់អាទិភាពដល់ការអភិវឌ្ឍគំរូគ្រប់គ្រងព្រៃឈើបែបសហគមន៍ព្រៃឈើ បែបឯកជន និងបែបរដ្ឋ ដែលអាចទ្រទ្រង់ថវិកាខ្លួនឯងបាន។ សកម្មភាពព្រៃឈើដែលមានការគ្រប់គ្រងត្រឹមត្រូវនឹងផ្តល់ប្រាក់ចំណូលឱ្យរដ្ឋតាមរយៈការបង់ថ្លៃសួយសារផល-អនុផលព្រៃឈើ ពន្ធដារលើការធ្វើអាជីវកម្ម ពាណិជ្ជកម្មពីក្រុមហ៊ុនឯកជន សហគ្រាស សហគមន៍ ការលក់ឥណទានកាបូន ការបង់ថ្លៃសេវាកម្មបរិស្ថានព្រៃឈើ និងសម្បទានអភិរក្សផ្សេងៗទៀត។

ក៏ដូចជាសេដ្ឋកិច្ចផ្នែកលើកសិកម្មដែរ វិស័យព្រៃឈើ និងឧស្សាហកម្មកែច្នៃព្រៃឈើ ក៏មានសារៈសំខាន់ចំពោះការលូតលាស់ ការកាត់បន្ថយភាពក្រីក្រ និងការធានាសន្តិសុខស្បៀងផងដែរ។ ការប្រើប្រាស់កសិកម្មជាមូលដ្ឋាន សម្រាប់កំណើនសេដ្ឋកិច្ចទាមទារឱ្យមានការធ្វើបដិវត្តន៍ផលិតភាពនៅតាមកសិដ្ឋានជុនតូច ខណៈដែលការដាំដុះព្រៃឈើអាចចូលរួមវិភាគទានដល់ការលើកកម្ពស់កសិដ្ឋានតូចៗឱ្យចេញផុតពីភាពក្រីក្រ តាមរយៈការបញ្ចូលគ្នានៃការធ្វើកសិកម្មផលិតផល



ព្រៃឈើ និងកសិកម្ម។ ការធ្វើកសិកម្មនឹងជួយបង្កើនទិន្នផលកសិកម្មជាមួយគ្នានឹងការទទួលបានបន្ថែមនូវផលិតផលព្រៃឈើ និងសេវាកម្មព្រៃឈើផងដែរ។

យ.២ ទិសដៅយុទ្ធសាស្ត្រសម្រាប់គោលបំណងទី ២ គឺបញ្ឈប់ប្រែប្រួលអាកាសធាតុ

ការកាត់បន្ថយផលប៉ះពាល់ដែលបណ្តាលមកពីការប្រែប្រួលអាកាសធាតុនឹងត្រូវកំណត់តាមរយៈយន្តការហិរញ្ញវត្ថុនៃការកាត់បន្ថយការបញ្ចេញខ្សែផ្ទះកញ្ចក់ពីការបាត់បង់ និងរចនាព្រៃឈើ (REDD) យន្តការអភិវឌ្ឍស្អាត (CDM) នៃពិធីសារ Kyoto និងយន្តការច្នៃប្រឌិតផ្សេងៗទៀត។ ទីផ្សារឥណទានកាបូនព្រៃឈើអន្តរជាតិ មានទាំងទីផ្សារក្រោមលក្ខខណ្ឌផ្លូវការ និងទីផ្សារស្ម័គ្រចិត្តដែលចាំបាច់ត្រូវធ្វើការអភិវឌ្ឍ និងអនុវត្តឱ្យបាន ដើម្បីជាការលើកទឹកចិត្តបន្ថែមដល់ការគ្រប់គ្រង ការការពារព្រៃឈើ និងការស្តារការដាំដុះព្រៃឈើឡើងវិញ ជាពិសេសសម្រាប់ការចូលរួមប្រកបដោយប្រសិទ្ធភាពរបស់សហគមន៍មូលដ្ឋាន ។

ការសិក្សាអំពីការបន្សុំ និងយុទ្ធសាស្ត្រផ្សេងៗដែលពាក់ព័ន្ធនឹងសកម្មភាពព្រៃឈើក្នុងការចូលរួមចំណែក ក្នុងការជំនះលើការគំរាមកំហែងដែលបណ្តាលមកពីការប្រែប្រួលអាកាសធាតុ ដើម្បីធានាសន្តិសុខស្បៀង បង្កើនជីវភាពរស់នៅ និងកែលម្អការគ្រប់គ្រងបរិស្ថាន។ ដូច្នេះការងារនេះ នឹងអាចជាផ្នែកមួយនៃការបង្កើតប្រព័ន្ធគ្រប់គ្រង និងអភិរក្សនាពេលអនាគត។

យ.៣ ទិសដៅយុទ្ធសាស្ត្រសម្រាប់គោលបំណងទី ៣ គឺការរៀបចំផែនការប្រើប្រាស់ដីធ្លី

ចរិតលក្ខណៈពហុវិស័យរបស់កម្មវិធីព្រៃឈើជាតិ គឺសង្កត់ធ្ងន់លើការធ្វើសមាហរណកម្មទៅក្នុងរចនាសម្ព័ន្ធផែនការជាតិដែលធ្វើឱ្យមានសុខដុមនីយកម្ម និងភាពស៊ីសង្វាក់គ្នារវាងវិស័យព្រៃឈើ និងវិស័យផ្សេងៗក្នុងក្របខណ្ឌរួមរបស់ជាតិ។ ការកែលម្អផែនការប្រើប្រាស់ដី និងការធ្វើកិច្ចសហការរវាងបណ្តាក្រសួង ស្ថាប័នផ្សេងៗ គឺជាមូលដ្ឋានធ្វើឱ្យប្រសើរឡើងនូវការប្រើប្រាស់ដី និងការរៀបចំផែនការធនធានសម្រាប់ជាប្រយោជន៍ដល់វិស័យទាំងអស់ និងសង្គមជាតិ។ ការងារនេះ តម្រូវឱ្យមានការសម្របសម្រួលពីក្រុមការងារបច្ចេកទេសចម្រុះ (TWGs) ដែលមានតំណាងមកពីបណ្តាក្រសួងស្ថាប័ននៃរាជរដ្ឋាភិបាល ដៃគូអភិវឌ្ឍន៍ សង្គមស៊ីវិល និងវិស័យឯកជនផងដែរ។ ការកំណត់ព្រំប្រទល់ព្រៃឈើនឹងអាចជួយដោះស្រាយបញ្ហាការងារត្រួតស៊ីគ្នា ឬការប្តឹងតវ៉ានានា។

យ.៤ ទិសដៅយុទ្ធសាស្ត្រសម្រាប់គោលបំណងទី ៤ គឺអភិបាលកិច្ចល្អវិស័យព្រៃឈើ

ដើម្បីសម្រេចបានអភិបាលកិច្ចល្អវិស័យព្រៃឈើ គឺតម្រូវឱ្យមានការបែងចែកអំណាចតាមវិធីមួយដែលមានតម្លាភាព និងប្រជាធិបតេយ្យដែលអាចបំរើគ្រប់ផ្នែកនៃសង្គមបានល្អបំផុត។ អភិបាលកិច្ចព្រៃឈើផ្សារភ្ជាប់ជាមួយគោលនយោបាយ នីតិកម្ម ការពង្រឹងច្បាប់ និងការអនុវត្តរបស់ស្ថាប័នទូទៅ។ ការកែលម្អអភិបាលកិច្ចគឺផ្ដោតទៅលើ ៖

- ការបង្កើតភាពជឿជាក់ក្នុងវិស័យព្រៃឈើ តាមរយៈការបង្កើតប្រព័ន្ធប្រកបដោយប្រសិទ្ធភាពនៃការត្រួតពិនិត្យ និងតុល្យភាព (Check and Balance) ដើម្បីធានាថាអំណាចនីតិបញ្ញត្តិ អំណាចនីតិប្រតិបត្តិ អំណាចតុលាការ ត្រូវបានអនុវត្តដាច់ដោយឡែកគ្រឹមត្រូវ និងឯករាជ្យ។



- ដំណើរការនៃការចូលរួម និងការពិគ្រោះយោបល់ គឺដើម្បីបង្កើតឱ្យមានភាពជឿជាក់កាន់តែរឹងមាំ ហើយជំរុញឱ្យមានការចូលរួមពីបណ្តាអ្នកពាក់ព័ន្ធតាមរយៈដំណើរការរៀបចំកម្មវិធីព្រៃឈើជាតិ និងការរៀបចំយុទ្ធសាស្ត្រ ទំនាក់ទំនងក្នុងការផ្តល់និងទទួលបានស្តីពីវិស័យព្រៃឈើ និងការគ្រប់គ្រងធនធានព្រៃឈើ និងជីវចម្រុះប្រកបដោយតម្លាភាព។
- ការពង្រឹងនីតិកម្មព្រៃឈើនិងការអនុវត្តច្បាប់ នៅគ្រប់កម្រិតចំពោះរាល់ជនល្មើស និងរាល់សកម្មភាពល្មើសច្បាប់ទាំងអស់ តាមរយៈការស្រាវជ្រាវ បង្ការ ទប់ស្កាត់ និងចាត់វិធានការបង្ក្រាបជាបន្ទាន់។
- កិច្ចសហការ និងការពិភាក្សា ត្រូវធ្វើជាមួយបណ្តាភាគីអ្នកពាក់ព័ន្ធមកពីគ្រប់ជាន់ថ្នាក់នៃសង្គម ដើម្បីត្រួតត្រាយន្ត្រីឈានទៅរកការគ្រប់គ្រង និងអភិវឌ្ឍនីវិស័យព្រៃឈើឱ្យមាននិរន្តរភាព។
- ការបែងចែកផលប្រកបដោយសមធម៌ នឹងអាចចូលរួមចំណែកក្នុងការធានាលើកកម្ពស់ជីវភាពរស់នៅរបស់ប្រជាជនដែលពឹងអាស្រ័យលើព្រៃឈើ គឺអាចធ្វើតាមរយៈការបង្កើតប្រព័ន្ធគ្រប់គ្រង ដើម្បីផលប្រយោជន៍ដល់អ្នកក្រីក្រ ដែលបានចូលរួមយ៉ាងសកម្មក្នុងសកម្មភាពជួយគ្រប់គ្រង ការពារ ដាំដុះ ថែទាំព្រៃឈើ។

ឃ.៥ ទិសដៅយុទ្ធសាស្ត្រសម្រាប់គោលបំណងទី ៥ គឺការគ្រប់គ្រងទំនាស់

ការគ្រប់គ្រងទំនាស់ដោយស្ថាប័ន គឺជាវិធីសាស្ត្រមួយអាចធ្វើបានល្អបំផុត ដើម្បីជួយបំពេញនូវភាពចាំបាច់ និងតម្រូវការនៃកិច្ចសហការនៅបរិបទតឹងតែងក្នុងស្ថានភាពដែលពោរពេញដោយភាពក្រីក្រ និងក្នុងស្ថានភាពដែលប្រជាជនកំពុងតែប្រជុំប្រវាស្វែងរកមធ្យោបាយដើម្បីរស់ និងក្នុងស្ថានភាពដែលធនធានធម្មជាតិរងសម្ពាធខ្លាំង ព្រមជាមួយការអនុវត្តច្បាប់ និងប្រព័ន្ធយុត្តិធម៌នៅមានកម្រិត។

រដ្ឋបាលព្រៃឈើ នឹងត្រូវបង្ការទប់ស្កាត់កុំឱ្យមានទំនាស់ពាក់ព័ន្ធនឹងវិស័យព្រៃឈើកើនឡើងរហូតដល់ត្រួតត្រាមិនបាន ហើយអាចបង្កទៅជាការបំផ្លិចបំផ្លាញ ដោយត្រូវមាននីតិវិធី និងបច្ចេកទេសកាត់បន្ថយស្ថានភាពតឹងតែង។ រដ្ឋបាលព្រៃឈើ នឹងអាចអនុវត្តបានតាមរយៈបច្ចេកទេសគ្រប់គ្រងទំនាស់ដូចខាងក្រោម ៖

- វិភាគ និងទប់ស្កាត់ទំនាស់ ដោយធ្វើការស្វែងយល់ និងកាត់បន្ថយបរិយាកាសដែលជំរុញឱ្យកើតទំនាស់។
- ទប់ស្កាត់ការរីកសាយទំនាស់ តាមរយៈការប្រើវិធីសាស្ត្រគ្រប់គ្រងទំនាស់ដ៏ប៊ិនប្រសព្វ ហើយទុកឱកាសសម្រាប់កិច្ចសហការនៅថ្ងៃអនាគត។

ប្រព័ន្ធគ្រប់គ្រងទំនាស់ជាផ្លូវការ គឺតម្រូវឱ្យមានសមត្ថភាព និងទេពកោសល្យក្នុងការបង្កើតទំនុកចិត្ត ចំណេះដឹង អំពីចរិត និងទំហំនៃទំនាស់ ហើយនិងការប្រើវិធីដោះស្រាយជាមួយគ្នានឹងអាចរួមចំណែកដល់ការគ្រប់គ្រងព្រៃឈើឱ្យមាននិរន្តរភាព។ រដ្ឋបាលព្រៃឈើនឹងចូលរួមយ៉ាងសកម្មក្នុងការគ្រប់គ្រងទំនាស់ចាប់ពីដំណាក់កាលដំបូង ដែលជាចំណុចអាចដោះស្រាយសម្រេចបានផលវិជ្ជមានសម្រាប់ការឈានទៅមុខ និងការអភិវឌ្ឍទៅរកការគ្រប់គ្រងដោយមាននិរន្តរភាព។

ឃ.៦ ទិសដៅយុទ្ធសាស្ត្រសម្រាប់គោលបំណងទី ៦ គឺការអភិវឌ្ឍសមត្ថភាព

បញ្ហាអន្តរវិស័យ និងសមត្ថភាព ជាហានិយ័ក៍យធំបំផុតដល់ភាពជោគជ័យនៃការអនុវត្តកម្មវិធីព្រៃឈើជាតិ ប្រកបដោយចីរភាព។





ការគ្រប់គ្រងធនធានព្រៃឈើទាមទារឱ្យមានស្ថាប័នមួយដែលមានការជឿជាក់ និងមានសមត្ថភាពបច្ចេកទេសជាច្រើនមុខវិជ្ជា និងមាននៅគ្រប់លំដាប់ថ្នាក់នៃអង្គការដើម្បីឆ្លើយតប និងបន្ស៊ាំទៅតាមស្ថានភាព និងការប្រែប្រួលនៃសាកលភាវូបនីយកម្ម។ ដើម្បីសម្រេចឱ្យបានជោគជ័យយើងត្រូវកសាងសមត្ថភាពមន្ត្រីទៅតាមចំណង់ចំណូលចិត្តពិតប្រាកដ និងការសន្យារបស់ពួកគេ។ ការអភិវឌ្ឍសមត្ថភាពគឺជាការផ្លាស់ប្តូរតម្លៃ និងឥរិយាបថរបស់មនុស្ស ដើម្បីឱ្យពួកគេប្រើប្រាស់សមត្ថភាពជំនាញពិតប្រាកដក្នុងការគ្រប់គ្រងព្រៃឈើដោយចីរភាព។

ការអនុវត្តចំណេះដឹងដែលទទួលបាន និងដើម្បីឱ្យមន្ត្រីសាធារណៈអនុវត្តចំណេះដឹងឱ្យបានល្អបំផុតនោះ គឺជាបញ្ហាប្រឈមមួយផ្សេងទៀត។ ទន្ទឹមនឹងយើងត្រូវការការបណ្តុះបណ្តាលក្នុងពេលកំពុងបម្រើការងារ យើងក៏ត្រូវបង្កើនគុណភាពអប់រំបច្ចេកទេសនៅទាំង ៣ កម្រិតផងដែរ ទើបមានប្រសិទ្ធភាពបំផុតក្នុងការធានានិរន្តរភាព។ ដោយធ្វើការគាំទ្រដល់វិស័យអប់រំ និងការបណ្តុះបណ្តាលដែលចាំបាច់នៅពេលកំពុងបម្រើការងារ យើងសង្ឃឹមថាពួកគេអាចអភិវឌ្ឍន៍សមត្ថភាពដោយខ្លួនឯង។ ការវិនិយោគទៅលើការបង្កើនសមត្ថភាពដល់យុវវ័យរបស់យើងឱ្យក្លាយទៅជាអ្នកធ្វើសេចក្តីសម្រេចចិត្តដ៏ត្រឹមត្រូវបាននោះ គឺជាការវិនិយោគមួយដើម្បីអនាគតនៃធនធានធម្មជាតិរបស់យើង ហើយក៏ដើម្បីជីវិតនៃកូនចៅជំនាន់ក្រោយរបស់យើងដែរ។ ការកសាងសមត្ថភាពនឹងត្រូវផ្តោតទៅលើ ៖

- ការអភិវឌ្ឍស្ថាប័នអប់រំបណ្តុះបណ្តាល ដើម្បីផ្តល់នូវធនធានមនុស្សដែលល្អសក្តិសមបំផុតសម្រាប់ការគ្រប់គ្រងធនធានធម្មជាតិ ដើម្បីឱ្យពួកគេមានលទ្ធភាពក្នុងការផ្តល់សេវាកម្មប្រកបដោយគុណភាព។ តម្រូវការបណ្តុះបណ្តាលមិនត្រឹមតែការបណ្តុះទេពកោសល្យបច្ចេកទេសប៉ុណ្ណោះទេ តែថែមទាំងបច្ចេកទេសគ្រប់គ្រងខ្លួនឯង និងការផ្តល់សេវាកម្មសាធារណៈតាមរយៈមេរៀនបទពិសោធន៍ និងការអនុវត្តជាក់ស្តែងផងដែរ។
- ប្រសិទ្ធភាពនៃស្ថាប័ននិងធនធានមនុស្ស គឺជាការយកចិត្តទុកដាក់ទៅលើអាទិភាពរបស់ស្ថាប័ន លើការងារយុទ្ធសាស្ត្រ និងលទ្ធផលស្រាវជ្រាវដែលត្រូវអនុវត្តដោយបុគ្គលិកដែលសកម្មក្នុងការងារ និងមានសមត្ថភាពបច្ចេកទេស និងសមត្ថភាពចាត់ចែងក្នុងកិច្ចសហការជាមួយបណ្តាភាគីអ្នកពាក់ព័ន្ធ។
- ការកសាងសមត្ថភាពនិងផ្តោតលើគុណធម៌ ឥរិយាបថ និងការអនុវត្តចំណេះដឹង តាមរយៈការចូលរួមអនុវត្ត និងរៀនសូត្រក្នុងបរិយាកាសជាក់ស្តែងនៃជីវិតពិត ការដើរតួ ការផ្ទេរចំណេះដឹង ការទទួលបាននូវការបណ្តុះបណ្តាលក្នុងពេលធ្វើការងារជាមួយអង្គការ ឬក្រុមផ្សេងៗទៀត ដើម្បីទទួលបានចំណេះដឹងជំនាញ និងមានសមត្ថភាពសម្រាប់បំពេញភារកិច្ចដែលដាក់ឱ្យ។

២៧ ទិសដៅយុទ្ធសាស្ត្រសម្រាប់គោលបំណងទី៧ គឺការការពារបរិស្ថាន និងការអភិរក្សធនធានព្រៃឈើ

ការវាយតម្លៃសេដ្ឋកិច្ចសរុបនៃផលិតផល និងសេវាកម្មរបស់ព្រៃឈើនឹងត្រូវធ្វើការសិក្សា សម្រាប់ការធ្វើសេចក្តីសម្រេចចិត្តប្រើប្រាស់ដីធ្លី។ ការវាយតម្លៃនេះ រួមមានមុខងារអេកូឡូស៊ីពាក់ព័ន្ធនឹងការផ្គត់ផ្គង់ទឹក ការការពារហេដ្ឋារចនាសម្ព័ន្ធដីវចម្រុះ និងសក្តានុពលប្រាក់ចំណូលពីការលក់ឥណទានកាបូន។ ការអភិរក្សព្រៃឈើដែលនៅល្អនឹងអាចស្រូបបាននូវប្រាក់ចំណូលតាមរយៈការបង់ប្រាក់សម្រាប់សេវាកម្មបរិស្ថាន។





ព្រៃការពារនឹងធ្វើការពិនិត្យឡើងវិញដើម្បីធានាដល់ការអភិរក្សប្រភេទពូជមានតម្លៃខ្ពស់/ប្រភេទរងការគំរាមកំហែង ប្រព័ន្ធអេកូឡូស៊ី ផុយស្រួយ និងតំបន់មរតកវប្បធម៌។

ឃ.៨ ទិសដៅយុទ្ធសាស្ត្រសម្រាប់គោលបំណងទី៨ គឺជម្រើសរបបគ្រប់គ្រងព្រៃឈើ

វិធីសាស្ត្រចម្រុះនៃការគ្រប់គ្រងព្រៃឈើប្រកបដោយនិរន្តរភាពនឹងត្រូវរៀបចំដោយផ្អែកលើរបបគ្រប់គ្រងដែលមានស្រាប់នៅពេល បច្ចុប្បន្ន និងបញ្ចូលនូវគំរូគ្រប់គ្រងថ្មីៗផ្សេងៗទៀត។ របបគ្រប់គ្រងព្រៃឈើបច្ចុប្បន្ន រួមមាន៖

- សហគមន៍ព្រៃឈើបានអភិវឌ្ឍបន្តិចម្តងៗតាំងពីពាក់កណ្តាលឆ្នាំ១៩៩០ តាមរយៈគំរោងសាកល្បងតូចៗដែល បានបង្ហាញឱ្យឃើញពីសក្តានុពលក្នុងការការពារព្រៃឈើ និងទ្រទ្រង់ដល់ជីវភាពប្រជាជនជនបទ។ ថ្មីៗនេះសហគមន៍ព្រៃឈើ បានពង្រីកពីតំបន់ព្រៃធរើលរហូតដល់ព្រៃឈើមានតម្លៃ។
- ព្រៃគុបដេញថ្លៃប្រចាំឆ្នាំ ត្រូវបានបង្កើតឡើងមុននេះក្នុងប្រវត្តិសាស្ត្រព្រៃឈើ ហើយត្រូវបានយកមកប្រើប្រាស់ឡើង វិញក្នុងឆ្នាំ ២០០៤ ដើម្បីឆ្លើយតបទៅនឹងការបញ្ឈប់អាជីវកម្មព្រៃសម្បទានសម្រាប់នាំចេញ ហើយថ្មីៗនេះ ក្រុមអនុវត្ត បច្ចេកទេសព្រៃឈើក៏ត្រូវបានអភិវឌ្ឍ។
- ការស្តារ ការដាំដុះដើមឈើនិងព្រៃឈើឡើងវិញ ជាពិសេសផ្តោតទៅលើការស្តារ ការបង្កើនគុណភាព និងការបង្កើត ឡើងវិញឱ្យដូចព្រៃធម្មជាតិ។ យើងមានបទពិសោធន៍ខ្លះៗពីគំរោងដាំប្រភេទឈើកំណើតនៅទីវាលចំហ និងក្នុងគម្របព្រៃ ធរើល គួបផ្សំនឹងការដាំសាកល្បងប្រភេទកំណើត ឃើញថាអាចផ្តល់លទ្ធផលល្អសម្រាប់ការងារនានាអនាគត។
- ចម្ការព្រៃឈើដាំ ជាការដាំដុះដោយរដ្ឋ ឯកជន ឬ សហគមន៍។ ការដាំប្រភេទឈើចម្រុះសម្រាប់គោលបំណងច្រើនយ៉ាង សម្រាប់កែលំអដីវាលស្រែនៅ និងសេវាកម្មបរិស្ថាន ដូចជា ការពារដំណាំកសិកម្ម និងផលនេសាទជាដើម។ បច្ចុប្បន្នរដ្ឋ បានដើរតួជាអ្នកអភិវឌ្ឍចម្ការព្រៃឈើដាំ ប៉ុន្តែការដាំភាគច្រើនគឺជាប្រភេទឈើនាំចូល និងដាំតែមួយប្រភេទ។

គំរូគ្រប់គ្រងព្រៃឈើថ្មី រួមមាន ៖

- ការធ្វើសម្បទានអភិរក្សព្រៃឈើ ជាវិធីសាស្ត្រថ្មីមួយក្នុងការផ្តល់ហិរញ្ញប្បទានព្រៃឈើឱ្យមាននិរន្តរភាព ប្រើសម្រាប់ធ្វើ ការគ្រប់គ្រង និងការពារតំបន់ព្រៃដ៏ធំទាំងនេះ ពិសេសសក្តិសមនឹងសម្បទានព្រៃឈើបច្ចុប្បន្ន។ ការអភិរក្សនេះអាចធ្វើឱ្យ ប្រទេសសំបូរព្រៃឈើទទួលបានផលចំណេញបានច្រើនពីការថែរក្សាធនធានធម្មជាតិជាជាងការផ្លាស់ប្តូរការប្រើប្រាស់ដីតាមវិធី ផ្សេងៗ។ នេះជាដំណោះស្រាយថ្មីមួយចំពោះ ភាពមិនចុះសម្រុងគ្នារវាងគោលបំណងនៃតម្រូវការសេដ្ឋកិច្ច និងការអភិរក្ស។
- ឯកជនភារ្យបនីយកម្មព្រៃឈើទំហំតូចៗ នឹងត្រូវយកមកពិចារណាផងដែរ។ បច្ចុប្បន្នរាជរដ្ឋាភិបាលជាអ្នកគ្រប់គ្រងព្រៃឈើ ទាំងអស់ ការគ្រប់គ្រងព្រៃឈើឯកជនពុំទាន់មាននៅឡើយទេ។ ប៉ុន្តែនៅតាមប្រទេសមួយចំនួនលើពិភពលោក ព្រៃឈើ ឯកជនដើរតួនាទីសំខាន់ណាស់ក្នុងការផ្គត់ផ្គង់ឈើទាន់ពេលវេលា និងមានតម្លៃសមរម្យទៀតផង។ ការផ្ទេរអំណាចបន្តិច ម្តងៗទៅឱ្យវិស័យឯកជនចំពោះដីព្រៃ ដែលនៅសល់នឹងជំរុញការអភិវឌ្ឍប្រកបដោយនិរន្តរភាព ហើយទន្ទឹមនេះ ស្ថាប័ន រាជរដ្ឋាភិបាលនឹងមានពេលវេលាច្រើនផ្តោតទៅលើការងាររៀបចំគោលនយោបាយ បទប្បញ្ញត្តិ ច្បាប់ និងបច្ចេកទេស។ គំរូគ្រប់គ្រងនេះអាចសមស្របសម្រាប់តំបន់ព្រៃឈើដែលមានទំហំតូចៗនៅដាច់ឆ្ងាយពីគ្នាដែលពិបាកក្នុងការគ្រប់គ្រង។





ប៉ុន្តែយើងត្រូវការបង្កើតបទប្បញ្ញត្តិសម្រាប់ការគ្រប់គ្រងគំរូនេះឱ្យបានសមស្របជាចាំបាច់។ ប្រាក់ចំណូលដែលបានមកពីការធ្វើឯកជនភារូបនីយកម្មនេះ នឹងត្រូវយកមកប្រើប្រាស់សម្រាប់ការគ្រប់គ្រង និងការអភិវឌ្ឍព្រៃឈើឱ្យមាននិរន្តរភាព។

- ការប្រើប្រាស់ធនធានសម្រាប់ម៉ៅការ ជាសកម្មភាពមួយអាចនឹងត្រូវសាកល្បងនៅតំបន់មួយចំនួន។ នេះជាមធ្យោបាយមួយដែលការចំណាយមានប្រសិទ្ធភាពចំពោះតំបន់ដែលសមត្ថភាពនៅមានកម្រិត។
- ព្រៃឈើលំហែកំសាន្តក្នុងក្រុង កំពុងត្រូវបានដាក់បញ្ចូលទៅក្នុងការរៀបចំផែនការទីក្រុងរយៈពេលវែងកាន់តែច្រើនឡើង ដើម្បីធានាការលូតលាស់របស់ទីក្រុងឱ្យនៅតែរក្សាបានពណ៌បែក ទីធ្លាទូលាយ ដើម្បីធ្វើឱ្យប្រសើរឡើងនូវសុខុមាលភាពទាំងកាយ និងចិត្ត ដោយផ្តល់នូវបរិស្ថានល្អប្រកបដោយសុខភាព សម្រាប់ការហាត់ប្រាណ និងការលំហែកាយ។ ជាធម្មតាមនុស្សកាន់តែចាស់កាន់តែត្រូវការពេលវេលាលំហែកាយច្រើនឡើង ដូច្នេះតម្លៃនៃការលំហែកាយជាមួយព្រៃឈើក៏កាន់តែកើនឡើងដែរ។ ក៏ប៉ុន្តែបទពិសោធន៍បង្ហាញថា ការយកចិត្តទុកដាក់ចំពោះការរៀបចំព្រៃឈើសម្រាប់លំហែកាយក្នុងទីប្រជុំជននៅតាមទីក្រុងដែលរីកលូតលាស់លឿន ជារឿយៗ តែងតែមានភាពយឺតយ៉ាវ។ ការរៀបចំផែនការបង្កើតព្រៃឈើក្នុងក្រុងគឺជាការកិច្ចរបស់សាលា រាជធានី ខេត្ត ក្រុង ដែលត្រូវគិតពិចារណាដាក់ទៅក្នុងកម្មវិធីព្រៃឈើជាតិ ដើម្បីទទួលបានការគាំទ្រថវិកា និងបច្ចេកទេសពីរដ្ឋបាលព្រៃឈើ។

ឃ.៩ ទិសដៅយុទ្ធសាស្ត្រសម្រាប់គោលបំណងទី ៩ គឺការផ្តល់ហិរញ្ញប្បទានប្រកបដោយនិរន្តរភាព សម្រាប់វិស័យព្រៃឈើ

កម្មវិធីព្រៃឈើជាតិ មានបំណងកំណត់វិធីសាស្ត្រធ្វើឱ្យសម្រេចបានស្វ័យហិរញ្ញប្បទានសម្រាប់វិស័យព្រៃឈើ ដោយមានការគាំទ្រពីរាជរដ្ឋាភិបាល និងដៃគូអភិវឌ្ឍន៍ ជាមួយនឹងចំណូលថវិកាដែលអាចប្រមូលបានពីការធ្វើអាជីវកម្ម ពាណិជ្ជកម្មផល-អនុផលព្រៃឈើដោយចីរភាព ការធ្វើវិញ្ញាបនបត្រ សេវាកម្មបរិស្ថានព្រៃឈើ និងការលក់ឥណទានកាបូនព្រៃឈើពីទីផ្សារកាបូនដែលមានលក្ខខណ្ឌតម្រូវផ្លូវការ និងទីផ្សារកាបូនស្ម័គ្រចិត្ត។

ការកែលម្អប្រព័ន្ធសារពើពន្ធនឹងអាចធានាថា៖ ចំណូលពីវិស័យព្រៃឈើអាចប្រមូលបានទាំងអស់ អាចទទួលបានចំណូលពីការបង់ថ្លៃសេវាកម្មបរិស្ថានព្រៃឈើតាមរយៈយន្តការកែច្នៃថ្មី និងទទួលបានការលើកទឹកចិត្ត សម្រាប់វិនិយោគទុន និងការផ្តល់ហិរញ្ញវត្ថុសម្រាប់វិស័យព្រៃឈើ។





ក្របខណ្ឌនៃកម្មវិធីព្រៃឈើជាតិ

ក្របខណ្ឌនៃកម្មវិធីព្រៃឈើជាតិមាន ៣ ផ្នែក ដែលផ្នែកទី១ និយាយពីឯកសារកម្មវិធីព្រៃឈើជាតិ ផ្នែកទី២ និយាយអំពីតួនាទីរបស់អ្នកពាក់ព័ន្ធសំខាន់ៗ និងផ្នែកទី៣ ការបង្ហាញអំពីកម្មវិធីអនុវត្ត ។

៣.១ ទំរង់នៃឯកសារកម្មវិធីព្រៃឈើជាតិ

ឯកសារក្របខណ្ឌយុទ្ធសាស្ត្រកម្មវិធីព្រៃឈើជាតិ ពិពណ៌នាសង្ខេបអំពីបរិបទនិងស្ថានភាពគ្រប់គ្រងព្រៃឈើឱ្យមាននិរន្តរភាពនៅកម្ពុជា។ ឯកសារនេះផ្តល់នូវទស្សនវិស័យ និងសេចក្តីថ្លែងការណ៍ស្តីពីកម្មវិធីព្រៃឈើជាតិ។ ការពិពណ៌នាអំពីអាទិភាពនយោបាយនិងទិសដៅយុទ្ធសាស្ត្រនិងជំហានឈានទៅរកការសម្រេចបាននូវការគ្រប់គ្រងព្រៃឈើប្រកបដោយនិរន្តរភាព ការគូសបញ្ជាក់អំពីជម្រើសគ្រប់គ្រងនាពេលអនាគត ការអនុវត្តកម្មវិធី ការប៉ាន់ស្មានអំពីហិរញ្ញប្បទាន។ ឯកសារយុទ្ធសាស្ត្រនេះដាក់ចេញនូវគោលនយោបាយរួមសម្រាប់អនុវត្តកម្មវិធីព្រៃឈើជាតិ។

ឯកសារព័ត៌មានស្តីពីកម្មវិធីព្រៃឈើជាតិ ផ្តល់នូវព័ត៌មានពិត បង្ហាញអំពីការវិភាគ ជាពិសេសផ្តល់នូវយុត្តិកម្មលើគ្រោងការណ៍យុទ្ធសាស្ត្រ និងកម្មវិធីអនុវត្ត។ ឯកសារផ្តល់នូវព័ត៌មានអំពីវិស័យព្រៃឈើកម្ពុជានៅក្នុងអភិបាលកិច្ចបច្ចុប្បន្ន និងក្របខ័ណ្ឌច្បាប់សម្រាប់ព្រៃឈើ និងដីធ្លី ព្រមទាំងសង្ខេបអនុសាសន៍ពីការត្រួតពិនិត្យវិស័យព្រៃឈើមុនៗ និងការពិពណ៌នាអំពីដំណើរការនៃការរៀបចំកម្មវិធីព្រៃឈើជាតិ។ ឯកសារព័ត៌មានស្តីពីកម្មវិធីព្រៃឈើជាតិពិតជាបានបង្ហាញអំពីព័ត៌មានសំខាន់ៗ និងគាំទ្រដល់ការវិភាគពីក្រោយគោលនយោបាយទាំងមូល។

ឯកសារគម្រោងប្រតិបត្តិការមាន ៦ កម្មវិធី។ កម្មវិធីនីមួយៗមានប្រធានបទជំនួយជាអាទិភាពសម្រាប់រយៈពេលពីឆ្នាំ ២០១០-២០២៩។ កម្មវិធីនីមួយៗមានផ្នែកទូទៅដែលពណ៌នាគ្របដណ្តប់លើកម្មវិធីទាំងមូល និងមានផ្នែកជាក់លាក់ដោយឡែកដែលមានពី ២ ទៅ ៩ អនុកម្មវិធី។ គ្រោងការណ៍ប្រតិបត្តិត្រូវបានបង្កើតឡើង ដើម្បីងាយស្រួលក្នុងការរៀបចំកម្មវិធីការងារ។ រីឯកម្មវិធីការងារផ្សេងទៀត ដែលចាត់ទុកថាជាផ្នែកសំខាន់នៃកម្មវិធីព្រៃឈើជាតិដែរនោះ នឹងត្រូវរៀបចំនៅក្នុងឆ្នាំ ២០១០ ដូចជា ៖

- ១ ប្រព័ន្ធគ្រប់គ្រងទំនាស់ ដើម្បីឈានទៅរកការគ្រប់គ្រង និងអភិវឌ្ឍព្រៃឈើឱ្យមាននិរន្តរភាពតាមរយៈអភិបាលកិច្ចព្រៃឈើ ការបង្ការ ទប់ស្កាត់ និងដោះស្រាយជម្លោះឱ្យបានទាន់ពេលវេលា និងលទ្ធផលប្រសើរ។
- ២ ប្រព័ន្ធតាមដាន និងរាយការណ៍ ដើម្បីធានាឱ្យមានតម្លាភាព ការទទួលខុសត្រូវ រៀនសូត្រ និងកែលំអទាន់ពេលវេលា តាមរយៈការអនុវត្តកម្មវិធីព្រៃឈើជាតិ និងការទទួលជោគជ័យនៃដំណើរការកម្មវិធីព្រៃឈើជាតិដើម្បីសម្រេចគោលដៅយុទ្ធសាស្ត្រ។



- ៣ ផែនការសកម្មភាពរយៈពេលខ្លី រួមមានផែនការកំរិត៥ឆ្នាំ និងផែនការសកម្មភាពប្រចាំឆ្នាំ បាននឹងកំពុងតែរៀបចំសម្រាប់អនុកម្មវិធីនីមួយៗ។ ផែនការទាំងនេះជាចំណុចចាប់ផ្តើម សម្រាប់ការកំណត់អំពីលទ្ធផលរំពឹងទុក និងមធ្យោបាយអនុវត្ត។ ផែនការទាំងនេះត្រូវបានរៀបចំជាតារាងម៉ាទ្រីក ដែលមានពិពណ៌នាអំពីគោលបំណង សកម្មភាព សូចនាករ លទ្ធផល ថវិកា និងពេលវេលាកំណត់ការចាប់ផ្តើមសកម្មភាព និងការសម្រេចលទ្ធផល។

ង.២ តួនាទីរបស់អ្នកពាក់ព័ន្ធ

អ្នកពាក់ព័ន្ធមកពីច្រើនផ្នែក មានការចាប់អារម្មណ៍ខុសៗគ្នាទៅលើព្រៃឈើ ទាំងនៅថ្នាក់មូលដ្ឋាន ថ្នាក់ក្រោមជាតិ ថ្នាក់ជាតិ ថ្នាក់តំបន់ និងថ្នាក់អន្តរជាតិ។ ដូចនេះបណ្តាអ្នកពាក់ព័ន្ធសំខាន់ៗទាំងនេះ ត្រូវបានលើកទឹកចិត្ត និងអញ្ជើញឱ្យចូលរួមយ៉ាងសកម្មក្នុងដំណើរការអនុវត្តកម្មវិធីព្រៃឈើជាតិ។

- ស្ថាប័ននិងអង្គការរដ្ឋាភិបាល ទទួលខុសត្រូវរៀបចំគោលនយោបាយ ច្បាប់ ផែនការសកម្មភាពដែលទាក់ទងនឹងការបង្កើត និងរក្សាលក្ខខណ្ឌសមស្របសម្រាប់ការអនុវត្តកម្មវិធីព្រៃឈើជាតិ ដូចជាការពង្រឹងការអនុវត្តច្បាប់ការ ដោះស្រាយទំនាស់ ការផ្តល់សេវាកម្ម និងការធានាឱ្យមានមន្ត្រីធនធានមនុស្សប្រកបដោយសមត្ថភាព និងជំនួយបច្ចេកទេសចាំបាច់សម្រាប់ការអភិវឌ្ឍ។
- សង្គមស៊ីវិល ចូលរួមជួយបង្កើតជាវេទិកាសាធារណៈ សម្រាប់ការប្រមូលផ្តុំសកម្មភាពរួមគ្នាស្តីពីផលប្រយោជន៍គោលបំណង និងតម្លៃ ដែលបានផ្លាស់ប្តូរពីតំបន់ ហើយធានាថាមានការគាំទ្រជំនួយក្នុងការគ្រប់គ្រង ការតាមដាន និងការវាយតម្លៃ។ អង្គការមិនមែនរដ្ឋាភិបាលអាចជួយក្នុងការអនុវត្ត ការគាំទ្រ តាមដាន និង វាយតម្លៃ ផងដែរ។
- វិស័យឯកជន ចូលរួមចំណែកក្នុងការផ្តល់ហិរញ្ញប្បទាន និងការវិនិយោគ ការបង្កើតការងារ ការបង្កើតប្រាក់ចំណូល ការគ្រប់គ្រង និងការរៀបចំផែនការសម្រាប់ដំណើរការគ្រប់គ្រង និងអភិវឌ្ឍវិស័យព្រៃឈើប្រកបដោយនិរន្តរភាព។
- គ្រឹះស្ថានអប់រំ/ បណ្តុះបណ្តាល ចូលរួមចំណែកក្នុងការអភិវឌ្ឍសមត្ថភាពធនធានមនុស្ស ការសម្របសម្រួល ការផ្តល់ចំណេះដឹងវិទ្យាសាស្ត្របច្ចេកវិទ្យា បំពេញនូវការខ្វះខាតបច្ចេកទេស រួមទាំងការតាមដាន និងវាយតម្លៃ។
- ដៃគូអភិវឌ្ឍន៍ ចូលរួមចំណែកក្នុងការពិភាក្សាកំណត់គោលនយោបាយ និងគាំទ្រហិរញ្ញវត្ថុ ព្រមទាំងជំនួយបច្ចេកទេសតាមតម្រូវការចាំបាច់។

ង.៣ ក្របខណ្ឌប្រតិបត្តិការ

ក្របខណ្ឌនេះបានឆ្លុះបញ្ចាំងអំពីការវិភាគ និងឯកសារព័ត៌មានស្តីពីកម្មវិធីព្រៃឈើជាតិ។ ក្រុមការងាររៀបចំកម្មវិធីព្រៃឈើជាតិ និងព័ត៌មានផ្សេងៗ ដែលបានមកពីការពិគ្រោះយោបល់ជាសាធារណៈ ហើយមានកម្មវិធីការងារធំៗ ចំនួន ៦ ដែលបានកំណត់អំពីយុទ្ធសាស្ត្រ និងរបៀបអនុវត្តច្បាស់លាស់។ កម្មវិធីការងារនីមួយៗនឹងមានបន្ថែមដោយផែនការរយៈពេលខ្លី៥ឆ្នាំកំរិត រួមជាមួយផែនការសកម្មភាពប្រចាំឆ្នាំ ដែលផ្សារភ្ជាប់ជាមួយផែនការសកម្មភាពរបស់ក្រុមការងារបច្ចេកទេសចម្រុះស្តីពីកំណែទម្រង់ព្រៃឈើ (ឆ្នាំ២០០៧-២០១០)។ កម្មវិធីការងារទាំង ៦ រួមមាន ៖





១. កម្មវិធីកំណត់ព្រំប្រទល់ព្រៃឈើ ការចាត់ថ្នាក់ និងចុះបញ្ជី

ដើម្បីឆ្លើយតបទៅនឹងគោលបំណងរបស់កម្មវិធីព្រៃឈើជាតិ កម្មវិធីនេះនឹងអនុវត្តការកំណត់ព្រំប្រទល់ព្រៃឈើ និងការធ្វើចំណាត់ថ្នាក់ព្រៃឈើជាប្រព័ន្ធស្របតាមមុខងារ និងសក្តានុពលជាក់ស្តែងរបស់ព្រៃឈើ និងប្រកបដោយតម្លាភាព មានសុខដុមនីយកម្មជាមួយក្របខណ្ឌច្បាប់ផ្សេងៗ ដើម្បីរួមចំណែកទប់ស្កាត់ទំនាស់ដីធ្លី ដែលពាក់ព័ន្ធជាមួយបញ្ហាកម្មសិទ្ធិ និងសិទ្ធិអ្នកប្រើប្រាស់តាមរយៈដំណើរការមួយដែលលើកទឹកចិត្តដល់អ្នកពាក់ព័ន្ធទាំងអស់ឱ្យចូលរួមក្នុងការកំណត់ព្រំប្រទល់ព្រៃឈើ។ កម្មវិធីនេះមានអនុកម្មវិធីចំនួន២ ៖

- អនុកម្មវិធី ១.១ - ការកំណត់ព្រំប្រទល់ និងចុះបញ្ជីកាសម្បត្តិព្រៃឈើអចិន្ត្រៃយ៍
- អនុកម្មវិធី ១.២ - ការចាត់ថ្នាក់ព្រៃឈើជាតិ តាមមុខងារ។

២. កម្មវិធីអភិរក្ស និងអភិវឌ្ឍធនធានព្រៃឈើ និងជីវចម្រុះ

ស្របជាមួយនឹងគោលបំណងរបស់កម្មវិធីព្រៃឈើជាតិ ការអភិរក្ស និងការអភិវឌ្ឍធនធានព្រៃឈើ និងជីវចម្រុះ ផ្តោតទៅលើការអនុវត្តដែលមាននាពេលបច្ចុប្បន្ន និងបូកបញ្ចូលជាមួយគំរូនៃការគ្រប់គ្រងព្រៃឈើដែលកំពុងលេចធ្លោ និងការបន្ថែមតម្លៃទៅលើផលិតផលព្រៃឈើ ដើម្បីបង្កើនការរួមរីកាភាពរបស់ព្រៃឈើ ក្នុងការកាត់បន្ថយភាពក្រីក្រ ការបង្កើនជីវភាពរស់នៅ និងការអភិវឌ្ឍសេដ្ឋកិច្ចទន្ទឹមនឹងការការពារសេវាកម្មបរិស្ថានតាមរយៈការអនុវត្តអនុកម្មវិធីដូចខាងក្រោម ៖

- អនុកម្មវិធី ២.១ - ផែនការសកម្មភាពគ្រប់គ្រងព្រៃឈើ
- អនុកម្មវិធី ២.២ - ការអភិវឌ្ឍ និងអនុវត្តបច្ចេកទេសគ្រប់គ្រងព្រៃផ្តល់ផល
- អនុកម្មវិធី ២.៣ - ពង្រឹងការតាមដាន ត្រួតពិនិត្យ វាយតម្លៃ និងរបាយការណ៍ស្តីពីការគ្រប់គ្រងព្រៃឈើប្រកបដោយនិរន្តរភាព
- អនុកម្មវិធី ២.៤ - ការអភិរក្សធនធានជីវចម្រុះ និងសត្វព្រៃ
- អនុកម្មវិធី ២.៥ - ការអភិរក្ស និងអភិវឌ្ឍធនធានសេនេទិច និងប្រភពពូជ
- អនុកម្មវិធី ២.៦ - ការដាំដុះដើមឈើ និងការអភិវឌ្ឍចម្ការព្រៃឈើដាំ
- អនុកម្មវិធី ២.៧ - ការអភិវឌ្ឍផលិតផលព្រៃឈើ និងពង្រីកទីផ្សារ
- អនុកម្មវិធី ២.៨ - ការអភិវឌ្ឍបច្ចេកវិទ្យាកែច្នៃ និងការកែច្នៃផល-អនុផលព្រៃឈើ
- អនុកម្មវិធី ២.៩ - ការអភិវឌ្ឍប្រព័ន្ធវិញ្ញាបនបត្រព្រៃឈើ។

៣. កម្មវិធីពង្រឹងច្បាប់ស្តីពីព្រៃឈើ និងអភិបាលកិច្ច

អភិបាលកិច្ចព្រៃឈើ និងការពង្រឹងការអនុវត្តច្បាប់ គឺមានសារៈសំខាន់ជាសារវន្តដល់និរន្តរភាពនៃកម្មវិធីព្រៃឈើជាតិ។ កម្មវិធីនេះជំរុញឱ្យមានការចូលរួមពីបណ្តាអ្នកពាក់ព័ន្ធទាំងអស់ក្នុងការជួយគ្រប់គ្រង និងការពារព្រៃឈើឱ្យមាននិរន្តរភាព និងការអនុវត្តច្បាប់តាមរយៈអនុកម្មវិធីដូចខាងក្រោម ៖

- អនុកម្មវិធី ៣.១ - ការកែទម្រង់ច្បាប់ និង រដ្ឋបាល
- អនុកម្មវិធី ៣.២ - ការពង្រឹងការអនុវត្តច្បាប់ និង ការតាមដាន និងរបាយការណ៍ពីឧក្រិដ្ឋកម្មព្រៃឈើ





- អនុកម្មវិធី ៣.៣ - ការឆ្លើយតបរបស់សម្រាប់ព័ត៌មានឧក្រិដ្ឋកម្មព្រៃឈើ
- អនុកម្មវិធី ៣.៤ - ការអភិវឌ្ឍប្រព័ន្ធគ្រប់គ្រងទំនាស់ (នឹងរៀបចំ និងអនុវត្តចាប់ពីឆ្នាំ២០១០)

អនុកម្មវិធីនេះ នឹងអភិវឌ្ឍសមត្ថភាពគ្រប់គ្រងទំនាស់របស់សមត្ថកិច្ចបំរើការក្នុងវិស័យព្រៃឈើដើម្បីទប់ស្កាត់ បង្ការ និងដោះស្រាយ បញ្ហាទំនាស់ដែលពាក់ព័ន្ធជាមួយវិស័យព្រៃឈើ ជាពិសេសទំនាស់ដែលកើតចេញពីការបំផ្លាញធនធានព្រៃឈើ។

- អនុកម្មវិធី ៣.៥ -ប្រព័ន្ធត្រួតពិនិត្យ តាមដាន និង វាយតម្លៃ (នឹងរៀបចំនៅឆ្នាំ២០១០)

ប្រព័ន្ធត្រួតពិនិត្យ តាមដាន និងវាយតម្លៃ នឹងផ្តល់នូវព័ត៌មានពិស្តារអំពីដំណើរការអនុវត្តកម្មវិធី ដោយធ្វើការតាមដាន ត្រួតពិនិត្យ ទៅលើការអនុវត្ត លទ្ធផល និងផ្តល់អនុសាសន៍កែលម្អ ដើម្បីឱ្យដំណើរការនៃការអនុវត្តកម្មវិធីប្រកបដោយប្រសិទ្ធភាព និងមានចីរភាព។

៤. កម្មវិធីសហគមន៍ព្រៃឈើ

កម្មវិធីសហគមន៍ព្រៃឈើនឹងចូលរួមវិភាគទានដោយផ្ទាល់ទៅនឹងគោលបំណងកម្មវិធីព្រៃឈើជាតិ។ កម្មវិធីនេះលើកទឹកចិត្ត ឱ្យសហគមន៍មូលដ្ឋានចូលរួមគ្រប់គ្រង អភិរក្ស និងអភិវឌ្ឍន៍ព្រៃឈើឱ្យមាននិរន្តរភាព តាមរយៈការទទួលបានផលប្រយោជន៍ប្រកបដោយ សមធម៌ និងធ្វើឱ្យជីវភាពរស់នៅប្រសើរឡើង ដើម្បីចូលរួមកាត់បន្ថយភាពក្រីក្រ ជាពិសេសនៅតាមតំបន់ជនបទនៃព្រះរាជាណាចក្រ កម្ពុជា។ កម្មវិធីនេះមាន ៣ អនុកម្មវិធីដូចខាងក្រោម ៖

- អនុកម្មវិធី ៤.១ ការកំណត់តំបន់សក្តានុពល និង ការបង្កើតសហគមន៍ព្រៃឈើ
- អនុកម្មវិធី ៤.២ ការអភិវឌ្ឍសហគមន៍ និង ការបង្កើនជីវភាព
- អនុកម្មវិធី ៤.៣ ការផ្តល់សេវាកម្មដល់ការអភិវឌ្ឍសហគមន៍ព្រៃឈើ។

៥. កម្មវិធីអភិវឌ្ឍសមត្ថភាព និងការស្រាវជ្រាវ

កម្មវិធីនេះនឹងអភិវឌ្ឍនូវសមត្ថភាពចាំបាច់សម្រាប់ការអនុវត្ត និងសម្រេចឱ្យបានគោលបំណងរួមរបស់កម្មវិធីព្រៃឈើជាតិ។ កម្មវិធីនេះរួមមាន ៣ អនុកម្មវិធីដូចខាងក្រោម ៖

- អនុកម្មវិធី ៥.១ ការអភិវឌ្ឍស្ថាប័ន និង ធនធានមនុស្ស
- អនុកម្មវិធី ៥.២ ការអប់រំ និង ផ្សព្វផ្សាយសាធារណៈ
- អនុកម្មវិធី ៥.៣ ការអភិវឌ្ឍសមត្ថភាពសិក្សាស្រាវជ្រាវ។

៦. កម្មវិធីហិរញ្ញប្បទានដោយចីរភាពសម្រាប់វិស័យព្រៃឈើ

ការផ្តល់ហិរញ្ញប្បទានដោយចីរភាពសម្រាប់វិស័យព្រៃឈើ នឹងផ្តល់នូវក្របខណ្ឌសេដ្ឋកិច្ចស្ថេរភាព និងតម្លាភាព ដើម្បីសម្រេច បាននូវគោលបំណងរួមរបស់កម្មវិធីព្រៃឈើជាតិ។ បញ្ហានេះសម្រេចទៅបានតាមអនុកម្មវិធីទាំង ៥ ដូចខាងក្រោម៖

- អនុកម្មវិធី ៦.១ - ហិរញ្ញប្បទានផ្តល់ដោយរដ្ឋ





- អនុកម្មវិធី ៦.២ - ចំណូលពីវិស័យព្រៃឈើ
- អនុកម្មវិធី ៦.៣ - ចំណូលពីវិស័យឯកជន និង សហគមន៍ព្រៃឈើ
- អនុកម្មវិធី ៦.៤ - ការផ្តល់ហិរញ្ញប្បទានដោយដៃគូអភិវឌ្ឍន៍
- អនុកម្មវិធី ៦.៥ - ប្រភពហិរញ្ញប្បទានថ្មីៗនៃសេវាកម្មបរិស្ថានព្រៃឈើ និងឥណទានកាបូន។





ការអនុវត្ត ការតាមដាននិងរបាយការណ៍

ការអភិវឌ្ឍវិស័យព្រៃឈើ និង តួនាទីព្រៃឈើតម្រូវឱ្យមានកិច្ចប្រឹងប្រែងសហការល្អនៅក្នុងចំណោមបណ្តាភាគីអ្នកពាក់ព័ន្ធទាំងអស់។ រដ្ឋបាលព្រៃឈើ និងស្ថាប័ន អង្គភាពពាក់ព័ន្ធផ្សេងៗទៀត ត្រូវធ្វើការប្រតិបត្តិអភិបាលកិច្ចព្រៃឈើឱ្យបានល្អ ហើយធានារក្សាបរិស្ថានល្អក្នុងការអភិវឌ្ឍ ដោយសហការជាមួយបណ្តាអ្នកពាក់ព័ន្ធ។ នៅពេលណាដែលមានតម្រូវការអំពី ធនធានសមត្ថភាព តែមិនអាចរកបាននៅក្នុងស្ថាប័នមូលដ្ឋាននោះ ភាគីពាក់ព័ន្ធត្រូវសកម្មផ្តល់ជំនួយប្រឹក្សាជាចាំបាច់ ។

២.១ ការផ្តល់ហិរញ្ញប្បទាន និងចំណាយ

ការវិភាគអំពីហិរញ្ញប្បទានបង្ហាញថា វិស័យព្រៃឈើមានសក្តានុពលខ្ពស់ក្នុងការធ្វើស្វ័យហិរញ្ញប្បទាន ហើយអាច កែលម្អជីវភាពរស់នៅឱ្យប្រសើរឡើង ផ្តល់នូវការងារដោយផ្ទាល់និងដោយប្រយោល ព្រមទាំងបង្កើតប្រាក់ចំណូល។ ការ បង្កើនបរិមាណឈើអាជីវកម្មស្របច្បាប់ អាចធ្វើឱ្យទីផ្សារឈើក្នុងស្រុកមានស្ថេរភាព។ ការគ្រប់គ្រងព្រៃឈើប្រកបដោយ សមធម៌នឹងធានាឱ្យមានលំហូរប្រាក់ចំណូលពីសកម្មភាពព្រៃឈើសម្រាប់បង់ជូនរដ្ឋ និងសង្គម តាមរយៈថ្លៃស្នូយសារ និងពន្ធដារ ផ្សេងៗទៀត។

ប៉ុន្តែដើម្បីសម្រេចលទ្ធផលខាងលើ លុះត្រាតែមានការវិនិយោគជាមុនសិន គួបផ្សំនឹងការអភិវឌ្ឍសមត្ថភាពឱ្យមាន គ្រប់គ្រាន់ក្នុងរយៈពេលដំបូងពី ៥ ទៅ ១០ឆ្នាំ។ ជំនួយបច្ចេកទេស និងហិរញ្ញវត្ថុនឹងត្រូវការជាចាំបាច់ក្នុងដំណាក់កាលនេះ ដើម្បីបញ្ចៀសបាននូវការរាំងស្ទះជាយថាហេតុ។

បើយោងតាមការសិក្សាវិភាគ បានប៉ាន់ស្មានការចំណាយសម្រាប់រយៈពេល ៥ ឆ្នាំដំបូង រួមមានចំណាយលើការ ប្រតិបត្តិការចំណាយមូលធន និងជំនួយបច្ចេកទេស គឺត្រូវការថវិកាប្រមាណ ៤៥,១ លានដុល្លារអាមេរិក។ ភាគច្រើននៃ ថវិកានេះនឹងត្រូវវិនិយោគទៅលើកម្មវិធីអភិវឌ្ឍសមត្ថភាព កម្មវិធីកំណត់ព្រំប្រទល់ព្រៃឈើ និងសហគមន៍ព្រៃឈើ។

២.២ ប្រព័ន្ធតាមដាន និងរបាយការណ៍នៃកម្មវិធីព្រៃឈើជាតិ

កម្មវិធីព្រៃឈើជាតិអាចអនុវត្តដោយរលូនទៅបាន លុះត្រាតែមានប្រព័ន្ធតាមដាន និងរបាយការណ៍ប្រកបដោយ ប្រសិទ្ធភាព និងជឿទុកចិត្តបាន។ យើងដឹងច្បាស់ណាស់ថា ដើម្បីធ្វើឱ្យសហគមន៍អន្តរជាតិមានទំនុកចិត្ត និងបណ្តាអ្នក វិនិយោគទុនកើនឡើង គឺទាមទារឱ្យមានតម្លាភាព ការផ្តល់ព័ត៌មានបានត្រឹមត្រូវ និងទាន់ពេលវេលា។ មានន័យថា ទីផ្សារ អន្តរជាតិត្រូវការឱ្យមានវិញ្ញាបនបត្រផលនិងអនុផលព្រៃឈើផ្សេងៗ បន្ថែមទៅលើវិញ្ញាបនបត្រប្រភពផលិតផល។ គោលបំណង នៃការតាមដានគឺដើម្បីកំណត់ស្តុចនាករវាស់វែងពីវឌ្ឍនភាព និងស្ថានភាពនៃផលិតកម្មព្រៃឈើ ជីវចម្រុះ ការស្តុកឥណទាន



កាបូន ការប្រើប្រាស់ដីធ្លី ការធ្វើអាជីវកម្មឈើ និងអនុផលព្រៃឈើ ការធ្វើសម្បទាន ការធ្វើពាណិជ្ជកម្ម ការអនុវត្តច្បាប់ ការដោះស្រាយ ទំនាស់ ផលប៉ះពាល់សង្គមនិងបរិស្ថាន និងការបែងចែកផលប្រយោជន៍។

គោលបំណងចម្បងនៃប្រព័ន្ធតាមដាន និងរាយការណ៍នៃកម្មវិធីព្រៃឈើជាតិ គឺដើម្បីស្វែងយល់ពីស្ថានភាព និងមានព័ត៌មាន ជាមូលដ្ឋានមួយសម្រាប់ការអនុវត្ត និងការត្រួតពិនិត្យកែលម្អកម្មវិធី។ យើងត្រូវការប្រព័ន្ធមួយដែលមានលក្ខណៈជឿនលឿន និងមាន តម្លាភាព ដើម្បីធានាដល់សមភាពនៃការបញ្ចេញព័ត៌មាន និងរបាយការណ៍ឱ្យមានតម្លាភាព ដំណាលគ្នាទៅឱ្យបណ្តាអ្នកពាក់ព័ន្ធ។ ព័ត៌មានទទួលបាននិងបទពិសោធន៍ទាំងនេះ នឹងត្រូវដាក់បញ្ចូលទៅក្នុងការងារគ្រប់គ្រងប្រចាំថ្ងៃនៃពេលអនាគត។ ប្រព័ន្ធនេះត្រូវមាន រយៈពេលវែង និងជាលក្ខណៈអន្តរវិស័យ។

ហានិភ័យរួមនៃការអនុវត្តកម្មវិធីព្រៃឈើជាតិ គឺទាក់ទងសំខាន់បំផុតទៅលើការប្រើប្រាស់ចំណេះដឹងដែលទទួលបាន និងកង្វះ ខាតនៃការយកចិត្តទុកដាក់ដល់ទំហំ និងចំនួននៃទំនាស់។ ចំណូលពីវិស័យព្រៃឈើត្រូវយកមកវិនិយោគក្នុងការបង្កើនប្រសិទ្ធភាពការ អភិវឌ្ឍវិស័យព្រៃឈើឈានទៅរកនិរន្តរភាព។ ហានិភ័យ និងផលវិបាកផ្សេងៗទៀត គឺមានបញ្ជាក់នៅក្នុងកម្មវិធីអនុវត្តន៍នីមួយៗ។

៥.៣ ស្ថិតិសម្រាប់តាមដានរយៈពេលវែងលើការអនុវត្តកម្មវិធីព្រៃឈើជាតិ (ត្រីមាស ២០២៩)

- គម្របព្រៃឈើនឹងត្រូវបង្កើនឱ្យបាន ៦០% នៃផ្ទៃដីសរុបរបស់ប្រទេសកម្ពុជា។
- ការគ្រប់គ្រងព្រៃឈើដែលមានលក្ខណៈរុក្ខវប្បកម្មនឹងត្រូវបានអនុវត្តលើផ្ទៃដីចំនួន ២,៤ លានហិកតានៃព្រៃឈើផ្តល់ផល។
- នៅតាមបណ្តាខណ្ឌរដ្ឋបាលព្រៃឈើនីមួយៗ សហគ្រាស ឬសិប្បកម្មធុនតូច និងមធ្យមប្រើប្រាស់ផលិតផលព្រៃឈើដោយ ផ្ទាល់ ឬដោយប្រយោលយ៉ាងតិច ២០ ត្រូវបានចុះបញ្ជី។ យ៉ាងតិច ៥០% នៃបរិមាណឈើកែច្នៃ នឹងត្រូវបានផ្តល់វិញ្ញាបនបត្រ សម្រាប់នាំចេញក្នុង ១ ឆ្នាំ។
- ប្រាក់ចំណូលសរុបប្រចាំឆ្នាំ គឺ ១២៥ លានដុល្លារអាមេរិក នឹងត្រូវប្រមូលបានពីវិស័យព្រៃឈើ។
- ចំណូលជាមធ្យមប្រចាំឆ្នាំ គឺ ២៥ លានដុល្លារអាមេរិក នឹងបានមកពីការលក់ឥណទានកាបូន (មិនគិតបញ្ចូលការចំណាយ លើការបង្កើតគំរោង និងថែទាំ)។
- ការកំណត់ព្រំប្រទល់ព្រៃឈើសរុបឱ្យបាន ១២០.០០០ គ.ម (ដោយការងារភាគច្រើននឹងត្រូវបញ្ចប់នៅក្នុងអំឡុង ១០ ឆ្នាំ ចុងក្រោយ)។
- ការសម្រេចចិត្តជាយុទ្ធសាស្ត្រនៃវិស័យព្រៃឈើត្រូវមានការចូលរួមពីក្រសួង ស្ថាប័ន និងសង្គមស៊ីវិលពាក់ព័ន្ធតាមរយៈកិច្ច ប្រជុំពិភាក្សាជាសាធារណៈយ៉ាងតិចពីរដងក្នុងមួយឆ្នាំ។
- ប្រព័ន្ធតាមដាន និងរាយការណ៍អំពីព្រៃឈើត្រូវធ្វើបច្ចុប្បន្នភាពជាប្រចាំខែ ហើយត្រូវមានព័ត៌មាន សម្រាប់សាធារណជន គ្រប់ពេលវេលាតាមការចាំបាច់។





- ទំនាស់ដីព្រៃឈើជាទ្រង់ទ្រាយធំៗដែលអាចមានមហន្តរាយដល់ធនធានព្រៃឈើ ត្រូវបានយកចិត្តទុកដាក់ដោះស្រាយពី ថ្នាក់ជាតិ យ៉ាងតិចបានចំនួនពីរករណីក្នុងមួយឆ្នាំតាមរយៈយន្តការដោះស្រាយទំនាស់ដីផ្ទៃ។
- មន្ត្រីរាជការបម្រើការក្នុងវិស័យព្រៃឈើមានសមត្ថភាពអាចផ្តួចផ្តើមគំនិតនិងអនុវត្តសកម្មភាពជាមួយដៃគូខាងក្រៅដូចជាការ បំពេញភារកិច្ចការងារប្រចាំថ្ងៃរបស់ពួកគេដែរ។
- តំបន់ព្រៃត្រូវការពារ នឹងគ្របដណ្តប់លើផ្ទៃក្រឡាចំនួន ៣ លានហិកតា។
- ចម្ការព្រៃឈើដាំដែលដាំដុះដោយប្រភេទឈើមានតម្លៃមានទំហំ ៥០០.០០០ ហិកតា នឹងត្រូវបានបង្កើតឡើង ហើយ កូនឈើចំនួន ១០ លានដើមក្នុងមួយឆ្នាំ ត្រូវបានបណ្តុះចែកជូនប្រជាពលរដ្ឋដាំដុះនៅទូទាំងប្រទេស។
- ព្រៃឈើ២លានហិ.ត ត្រូវបានកំណត់ជាសហគមន៍ព្រៃឈើ (ប្រហែល ១.០០០ កន្លែង)និងបានអនុម័ត និងចុះកិច្ចព្រម ព្រៀងជាផ្លូវការ។
- វិស័យព្រៃឈើអាចធ្វើស្វ័យហិរញ្ញប្បទានទាំងស្រុង។





ការធ្វើបច្ចុប្បន្នភាពកម្មវិធីព្រៃឈើជាតិ

កម្មវិធីព្រៃឈើជាតិសំដែងឱ្យឃើញនូវការប្តេជ្ញាចិត្តខ្ពស់ និងទស្សនវិស័យវែងឆ្ងាយក្នុងរយៈពេល២០ឆ្នាំ ហើយកម្មវិធីនេះគឺជាដំណើរការកំពុងប្រព្រឹត្តទៅមួយដែលបន្តទៅនឹងលក្ខខណ្ឌប្រែប្រួល ដែលតម្រូវលើកទឹកចិត្តឱ្យមានការធ្វើសមាហរណកម្មផ្នែកថ្មីៗ និង មុខងារភារកិច្ចបន្ថែម។ មធ្យោបាយនេះសមស្របសម្រាប់ ការកែតម្រូវទាំងយុទ្ធសាស្ត្រ និងការប្រតិបត្តិ និងការអភិវឌ្ឍកម្មវិធីបន្ថែមផ្សេងៗទៀត។

នៅពេលដែលប្រព័ន្ធតាមដាន និងរាយការណ៍ គំរោងយន្តការគ្រប់គ្រងទំនាស់បានរៀបចំរួចរាល់ និងមានការផ្តល់ហិរញ្ញប្បទាននៅឆ្នាំ ២០១០ ពេលនោះនឹងមានការធ្វើបច្ចុប្បន្នភាពមួយចំនួនតាមការចាំបាច់ដូចជា៖

- ១ ការចាប់ផ្តើមពិនិត្យឡើងវិញនៃការអនុវត្តដំណាក់កាលដំបូងនឹងត្រូវធ្វើនៅដើមឆ្នាំ ២០១១។
- ២ ឯកសារក្របខណ្ឌយុទ្ធសាស្ត្រ និងឯកសារព័ត៌មានស្តីពីកម្មវិធីព្រៃឈើជាតិ ដែលបានបង្ហាញជូននូវយុទ្ធសាស្ត្រ និងព័ត៌មានដែលនឹងត្រូវធ្វើបច្ចុប្បន្នភាពរៀងរាល់ ៥ ឆ្នាំម្តងប៉ុណ្ណោះ (ចាប់ផ្តើមលើកទី១ នាឆ្នាំ ២០១៤)។
- ៣ ក្របខណ្ឌប្រតិបត្តិ៖
 - កម្មវិធីការងារសម្រាប់អនុវត្ត រួមមានការងារអាទិភាព មានហេតុផល និងការងារសម្រាប់អនុវត្តរយៈពេល ៥ឆ្នាំ។
 - អនុកម្មវិធីការងារសម្រាប់អនុវត្ត នឹងត្រូវធ្វើបច្ចុប្បន្នភាពក្នុងរយៈពេល៥ឆ្នាំម្តង គឺចាប់ផ្តើមដំបូងនាឆ្នាំ២០១៤។ ការធ្វើបច្ចុប្បន្នភាពមុនការកំណត់អាចធ្វើទៅបានតាមការចាំបាច់។
 - ការធ្វើបច្ចុប្បន្នភាពផែនការសកម្មភាព ៥ ឆ្នាំនឹងចាប់ផ្តើមក្នុង ឆ្នាំ ២០១៤។ ការធ្វើបច្ចុប្បន្នភាពមុនការកំណត់អាចធ្វើទៅបានតាមការចាំបាច់ ។
 - ផែនការសកម្មភាពប្រចាំឆ្នាំ គឺ ជាផែនការមានរៀបរាប់ពិស្តារលម្អិតអំពីការងារប្រចាំឆ្នាំ។

ក្រុមការងារបច្ចេកទេសចម្រុះស្តីពីកំណែទម្រង់ព្រៃឈើនឹងបង្កើតក្រុមការងារមួយ ដោយមានការគាំទ្រជំនួយបច្ចេកទេសពីខាងក្រៅសម្រាប់ការធ្វើបច្ចុប្បន្នភាពទាំងនេះ។ រាល់ការធ្វើបច្ចុប្បន្នភាព នៅក្នុងរយៈពេលសុពលភាពនៃកម្មវិធីព្រៃឈើជាតិត្រូវកំណត់ដោយក្រុមការងារបច្ចេកទេសចម្រុះស្តីពីកំណែទម្រង់ព្រៃឈើ និងត្រូវសុំការសម្រេចពីក្រសួងកសិកម្ម រុក្ខាប្រមាញ់ និងនេសាទ។



កម្មវិធីការងារនៃកម្មវិធីព្រៃឈើជាតិ

កម្មវិធីទី១: ការកំណត់ព្រំប្រទល់
ព្រៃឈើ ការចាត់ថ្នាក់ និងចុះបញ្ជី

៣៤



កម្មវិធីទី២: ការអភិរក្ស និងការ
អភិវឌ្ឍធនធានព្រៃឈើ និងជីវចម្រុះ

៤៩



កម្មវិធីទី៣: ពង្រឹងការអនុវត្តច្បាប់
ស្តីពីព្រៃឈើ និងអភិបាលកិច្ច

៧៧



កម្មវិធីទី៤: សហគមន៍ព្រៃឈើ

១០០



កម្មវិធីទី៥: ការអភិវឌ្ឍសមត្ថភាព
និងការស្រាវជ្រាវ

១២២



កម្មវិធីទី៦: ហិរញ្ញប្បទានដោយនិរន្តរភាព
សម្រាប់វិស័យព្រៃឈើ

១៤៣





កម្មវិធីទី ១

ការកំណត់ព្រំប្រទល់ ការចាត់ថ្នាក់ និងចុះបញ្ជី

១.១ ចំណុចអាទិភាពសំខាន់ៗ

- ការកំណត់ព្រំប្រទល់សម្បត្តិព្រៃឈើអចិន្ត្រៃយ៍
- ការរៀបចំផែនទីដែនព្រៃបម្រុងទុកអចិន្ត្រៃយ៍ និង ការចុះបញ្ជី
- ការធ្វើចំណាត់ថ្នាក់ព្រៃឈើ ដោយផ្អែកទៅលើមុខងារ
- ការដោះស្រាយទំនាស់
- ការធ្វើបច្ចុប្បន្នភាពផែនទីគម្របព្រៃឈើ

១.២ រយៈពេលកម្មវិធី

- មានរយៈពេល ២០ឆ្នាំ ចាប់ពី ឆ្នាំ ២០១០ ដល់ ឆ្នាំ ២០២៩

១.៣ ការឆ្លើយតបទៅនឹងទស្សនវិស័យនៃកម្មវិធីព្រៃឈើជាតិ

កម្មវិធីកំណត់ព្រំប្រទល់ ចាត់ថ្នាក់ និងចុះបញ្ជីសម្បត្តិព្រៃឈើអចិន្ត្រៃយ៍ នឹងឆ្លើយតបចំពោះចក្ខុវិស័យនៃកម្មវិធីព្រៃឈើជាតិ ដោយផ្តល់នូវទិន្នន័យជាគន្លឹះ និងជាមូលដ្ឋានច្បាប់ចាំបាច់សម្រាប់ការគ្រប់គ្រងអភិវឌ្ឍ និងអភិរក្សសម្បត្តិព្រៃឈើអចិន្ត្រៃយ៍ដើម្បីបម្រើផលប្រយោជន៍សង្គម សេដ្ឋកិច្ច និង បរិស្ថាន។

ការកំណត់ព្រំប្រទល់សម្បត្តិព្រៃឈើអចិន្ត្រៃយ៍ច្បាស់លាស់ នឹងកំណត់បាននូវភាពជាម្ចាស់ និងសិទ្ធិប្រើប្រាស់ ស្របច្បាប់លើធនធានព្រៃឈើរបស់គ្រប់ភាគីពាក់ព័ន្ធ ហើយក៏ត្រូវបានទទួលស្គាល់ថាជាការចាំបាច់សម្រាប់ការគ្រប់គ្រង អភិវឌ្ឍន៍ និងអភិរក្សធនធានព្រៃឈើប្រកបដោយនិរន្តរភាព ដើម្បីឆ្លើយតបទៅនឹងផលប្រយោជន៍សង្គម សេដ្ឋកិច្ច និងបរិស្ថាន រួមទាំងការអភិរក្សជីវចម្រុះ និងមរតកវប្បធម៌ផងដែរ។

ការកំណត់ព្រំប្រទល់ ការចាត់ថ្នាក់ និងចុះបញ្ជីសម្បត្តិព្រៃឈើអចិន្ត្រៃយ៍នឹងជួយសម្រួលដល់សិទ្ធិប្រើប្រាស់ធនធានព្រៃឈើរបស់ជនជាតិដើមភាគតិច និងសហគមន៍មូលដ្ឋាន។ ដំណើរការនេះនឹងត្រូវធ្វើឡើងដោយមានការពិគ្រោះយោបល់ជាមួយគ្រប់ភាគីស្ថាប័នពាក់ព័ន្ធ អាជ្ញាធរមូលដ្ឋាន ក្រុមជនជាតិដើមភាគតិច និងសហគមន៍មូលដ្ឋាន។ ការទទួលស្គាល់សិទ្ធិប្រើប្រាស់ជាប្រពៃណីរបស់សហគមន៍មូលដ្ឋានដែលពឹងអាស្រ័យលើផល-អនុផលព្រៃឈើ គឺជាគោលការណ៍គ្រឹះនៃចក្ខុវិស័យរបស់កម្មវិធីព្រៃឈើជាតិ ដើម្បីជំរុញឱ្យការប្រើប្រាស់ព្រៃឈើប្រកបដោយសមធម៌ និងមានចីរភាព។





១.៤ ការឆ្លើយតបទៅនឹងគោលបំណងនៃកម្មវិធីព្រៃឈើជាតិ

ដើម្បីឆ្លើយតបទៅនឹងគោលបំណងនៃកម្មវិធីព្រៃឈើជាតិ រាជរដ្ឋាភិបាលបានកំណត់នូវនិយមន័យព្រៃឈើដូចតទៅ៖ ព្រៃឈើ គឺជាកតានៃប្រព័ន្ធមជ្ឈដ្ឋានធម្មជាតិ ឬ សិប្បនិម្មិត ក្រោមទម្រង់ជាដីសើម ដីលិចទឹក ឬ ដីស្ងួត ដែលគ្របដណ្តប់ដោយរុក្ខជាតិដុះ ដោយធម្មជាតិ ឬ ដាំ មានកម្ពស់ចាប់ពី ៥ ម៉ែត្រឡើងលើ ផ្ទៃដីលើសពី ០.៥ ហិកតា និង មានកម្រិតគ្របដណ្តប់របស់កន្សោមស្លឹកលើស ពី ១០ ភាគរយ។ ចម្ការឈើដាំ ដូចជាកៅស៊ូ ដូងប្រេង អាកាស្យា ម៉ែសាក់ ប្រេងខ្យល់ និងប្រភេទរុក្ខជាតិផ្តល់ឈើដទៃទៀត ដែលមាន លក្ខណៈដូចរៀបរាប់ខាងលើក៏ត្រូវបានចាត់ចូលជាព្រៃដែរ។

កម្មវិធីកំណត់ព្រៃប្រទល់ ចាត់ថ្នាក់ និងចុះបញ្ជីកាសម្បត្តិព្រៃឈើអចិន្ត្រៃយ៍ អាចនឹងឱ្យស្ថាប័នអាជ្ញាធរព្រៃឈើដោះស្រាយនូវ ទំនាស់លើការប្រើប្រាស់ដីព្រៃឈើ និងធ្វើការកំណត់តំបន់ព្រៃឈើ ដោយផ្អែកលើសក្តានុពលដោយឡែកៗនៃដី និងមុខងារព្រៃឈើ។ កម្មវិធីនេះនឹងរួមវិភាគទានយ៉ាងសំខាន់ក្នុងការរៀបចំផែនការសកម្មភាពគ្រប់គ្រងព្រៃឈើជាតិ ដើម្បីបង្កើននូវប្រសិទ្ធភាពនៃការអភិរក្ស និងអភិវឌ្ឍធនធានព្រៃឈើប្រកបដោយនិរន្តរភាព។

ដំណើរការកំណត់ព្រៃប្រទល់ ចាត់ថ្នាក់ និងចុះបញ្ជីកាសម្បត្តិព្រៃឈើអចិន្ត្រៃយ៍ គឺជាដំណើរការដែលលើកទឹកចិត្តឱ្យអ្នកពាក់ព័ន្ធ ទាំងអស់ចូលរួម ដើម្បីធានានូវកម្មសិទ្ធិ និងសិទ្ធិប្រើប្រាស់របស់សហគមន៍មូលដ្ឋាន ក៏ដូចជារួមចំណែកក្នុងការរៀបចំធ្វើផែនការគ្រប់គ្រង ធនធានព្រៃឈើ។ ការងារនេះនឹងជួយដល់ការវាយតម្លៃកម្មវិធី និងធានាថាសម្បត្តិព្រៃឈើអចិន្ត្រៃយ៍ត្រូវបានគ្រប់គ្រងប្រកបដោយលក្ខណៈ តម្លាភាព។

១.៥ សាវតារកម្មវិធី

គម្របព្រៃឈើកម្ពុជាបានថយចុះមកនៅប្រមាណជា ៥៩% នៃផ្ទៃក្រឡាប្រទេស(១០,៧ លានហិកតា)ក្នុងឆ្នាំ ២០០៦។ ការថយចុះនេះ បណ្តាលមកពីការរុករានទន្ទ្រានកាន់កាប់ដីព្រៃឈើ ការបំបែកដីព្រៃឈើទៅជាដីកសិកម្ម និងការប្រើប្រាស់ផ្សេងៗទៀត ក្រៅពីវិស័យព្រៃឈើ។

ការគ្រប់គ្រងព្រៃឈើប្រកបដោយនិរន្តរភាព ត្រូវពិចារណាលើការប្រើប្រាស់ធនធានព្រៃឈើនិងដីព្រៃឈើ ដើម្បីផលប្រយោជន៍ សង្គម សេដ្ឋកិច្ច បរិស្ថាន និងលទ្ធភាពចូលរួមនៃអ្នកពាក់ព័ន្ធ។ ការកើនឡើងនូវតម្រូវការប្រើប្រាស់ផលិតផលព្រៃឈើនិងដីព្រៃឈើ រួមផ្សំនឹងភាពក្រីក្ររបស់ប្រជាជនផងនោះ បានជំរុញឱ្យប្រជាជនកាប់រុករាន ទន្ទ្រាន ជាបន្តបន្ទាប់ទៅលើធនធាននិងដីព្រៃឈើ ដើម្បី



ដោះស្រាយជីវភាពរស់នៅប្រចាំថ្ងៃ ដូចជាការបំបែកដីព្រៃឈើទៅជាដីកសិកម្ម ដីលំនៅឋានសម្រាប់រស់នៅ ឬលក់បន្ត ការប្រមូល និង ការលក់ផល-អនុផលព្រៃឈើផ្សេងៗទៀត ដែលជាហេតុបណ្តាលឱ្យធនធានព្រៃឈើថយចុះផងដែរ។

ការថយចុះធនធាន និងដីព្រៃឈើ និងការខូចខាតប្រព័ន្ធអេកូឡូស៊ីព្រៃឈើ បានជះឥទ្ធិពលជាច្រើនទៅលើ សង្គម និងសេដ្ឋកិច្ច របស់សហគមន៍មូលដ្ឋានដូចជា ការធ្វើកសិកម្ម ការនេសាទ ការចិញ្ចឹមសត្វ។ល។ ប្រជាជនដែលបានចូលទៅតំបន់ព្រៃឈើនៅឆ្ងាយពី មូលដ្ឋានរបស់ខ្លួនដើម្បីរុករកផល-អនុផលព្រៃឈើ ជារឿយៗតែងតែបង្កឱ្យមានជម្លោះជាមួយសហគមន៍ផ្សេងទៀត ឬ មន្ត្រីពង្រឹង ការអនុវត្តច្បាប់។ នៅក្នុងស្ថានភាពបែបនេះ ប្រជាជនមូលដ្ឋានជាច្រើនក៏បានងាកមកស្ដារ និងការពារព្រៃឈើដែលនៅជិតលំនៅ ឋានខ្លួន ដើម្បីបំពេញនូវតម្រូវការប្រើប្រាស់ក្នុងជីវភាពរស់នៅប្រចាំថ្ងៃ។ សម្បត្តិព្រៃឈើអចិន្ត្រៃយ៍ពុំទាន់បានកំណត់ព្រំប្រទល់ ចាត់ថ្នាក់ និងចុះបញ្ជីកាឱ្យបានច្បាស់លាស់នៅឡើយ ជាមូលហេតុចម្បងមួយអាចធ្វើឱ្យខានដល់ការបកស្រាយនូវកម្មសិទ្ធិ និងសិទ្ធិអ្នកប្រើប្រាស់ ដីធ្លីដែលជាធាតុមួយសំខាន់ក្នុងការធ្វើផែនការគ្រប់គ្រង និងទប់ស្កាត់ជម្លោះ។

រាជរដ្ឋាភិបាលកម្ពុជាបានដាក់ចេញនូវគោលដៅសំខាន់៤នៅក្នុងយុទ្ធសាស្ត្រចតុកោណដំហានទី២ដែលនៅក្នុងនោះ គោលដៅ ទី ៤ គឺធានានូវចីរភាពបរិស្ថានតាមរយៈការគ្រប់គ្រងធនធានធម្មជាតិព្រៃឈើប្រកបដោយនិរន្តរភាព។ កិច្ចខិតខំប្រឹងប្រែង ដើម្បី កំណត់ព្រំប្រទល់ដែនព្រៃឈើនេះ ត្រូវបានចាត់ទុកជាផ្នែកដ៏សំខាន់មួយនៃវិធានការយុទ្ធសាស្ត្ររបស់រាជរដ្ឋាភិបាល ដើម្បីការពារ កាត់បន្ថយ និងលុបបំបាត់ការកាប់រានទន្ទ្រានដីព្រៃឈើដោយខុសច្បាប់។ ការកំណត់ព្រំប្រទល់សម្បត្តិព្រៃឈើអចិន្ត្រៃយ៍ស្របទៅនឹង សេចក្តីថ្លែងការណ៍របស់រាជរដ្ឋាភិបាលស្តីពីគោលនយោបាយវិស័យព្រៃឈើជាតិ។ គោលបំណងសំខាន់នៃសេចក្តីថ្លែងការណ៍នេះ រួម បញ្ចូលការអនុវត្តការគ្រប់គ្រងធនធានព្រៃឈើប្រកបដោយចីរភាព ការអភិរក្សព្រៃឈើសំខាន់ៗទៅតាមមុខងារ និងសក្តានុពល ហើយ នឹងការដាំដើមឈើ និងព្រៃឈើឡើងវិញដោយមានការចូលរួមពីប្រជាជនមូលដ្ឋាន ដែលសកម្មភាពទាំងនេះសំដៅជួយបង្កើនសន្តិសុខ ស្បៀង និងការកាត់បន្ថយភាពក្រីក្រ។ ការកំណត់ព្រំប្រទល់សម្បត្តិព្រៃឈើអចិន្ត្រៃយ៍ច្បាស់លាស់ ក៏ជាដំហានដំបូងសំខាន់មួយនៃកិច្ច ខិតខំប្រឹងប្រែងរបស់រាជរដ្ឋាភិបាល ដើម្បីឈានទៅសម្រេចគោលដៅទី៧ នៃគោលដៅអភិវឌ្ឍន៍សហសវត្សកម្ពុជាដែលចែងថា ត្រូវ រក្សាគម្របព្រៃឈើឱ្យបាន ៦០% នៃផ្ទៃក្រឡាប្រទេសរហូតដល់ឆ្នាំ ២០១៥។ ទិន្នន័យនេះ នឹងផ្តល់ជាមូលដ្ឋានគ្រឹះសម្រាប់ការគ្រប់គ្រង ធនធាន និងដីព្រៃឈើប្រកបដោយចីរភាព និងកិច្ចការពារបរិស្ថាន។

ការកំណត់ព្រំប្រទល់ និងការធ្វើចំណាត់ថ្នាក់សម្បត្តិព្រៃឈើអចិន្ត្រៃយ៍ ត្រូវផ្អែកទៅលើក្របខណ្ឌគតិយុត្ត ជាពិសេសច្បាប់សំខាន់ ពីរគឺ ច្បាប់ស្តីពីព្រៃឈើឆ្នាំ ២០០២ និងច្បាប់ភូមិបាលឆ្នាំ ២០០១ ព្រមទាំងលិខិតបទដ្ឋានដែលពាក់ព័ន្ធ។ល។ ច្បាប់ស្តីពីព្រៃឈើ បានចែងថា សម្បត្តិព្រៃឈើអចិន្ត្រៃយ៍ត្រូវគ្រប់គ្រងប្រកបដោយនិរន្តរភាព ដើម្បីបង្កើនជាអតិបរមានូវផលប្រយោជន៍សង្គម សេដ្ឋកិច្ច បរិស្ថាន និងតម្លៃមរតកវប្បធម៌ សម្រាប់ព្រះរាជាណាចក្រកម្ពុជា។ ក្រសួងកសិកម្ម រុក្ខាប្រមាញ់ និងនេសាទ ត្រូវចាត់ថ្នាក់ ចុះបញ្ជីកា និងកំណត់ព្រំប្រទល់ព្រៃឈើទាំងអស់នៅក្នុងដែនសម្បត្តិព្រៃឈើអចិន្ត្រៃយ៍។ ក្នុងការអនុវត្តសកម្មភាពនេះក្រសួងកសិកម្ម រុក្ខាប្រមាញ់ និងនេសាទ ទទួលខុសត្រូវក្នុងការសម្របសម្រួលជាមួយសហគមន៍មូលដ្ឋាន អាជ្ញាធរពាក់ព័ន្ធ និងក្រសួងរៀបចំដែនដីនគរូបនីយកម្ម និងសំណង់ ដើម្បីសម្របសម្រួលដល់ដំណើរការចុះបញ្ជីកាមូលដ្ឋានសហគមន៍ជនជាតិដើមភាគតិច រៀបចំផែនទីប្រើប្រាស់ដីថ្នាក់ជាតិ និងធានាថា ការចុះបញ្ជីសម្បត្តិព្រៃឈើអចិន្ត្រៃយ៍បានចូលទៅក្នុងបញ្ជីដីរដ្ឋ។

សម្បត្តិព្រៃឈើអចិន្ត្រៃយ៍ត្រូវបានចាត់ថ្នាក់ជាប្រភេទនៃ "ព្រៃផ្តល់ផល" " ព្រៃការពារ" ឬ "ព្រៃសម្រាប់ផ្ទេរ" និងត្រូវបានចុះ បញ្ជីជា " សម្បត្តិព្រៃឈើជាតិ"។ អនុក្រឹត្យលេខ ៥៣ អនក្រ.បកចុះថ្ងៃទី០១ ខែមេសា ឆ្នាំ២០០៥ ស្តីពីនីតិវិធីការបង្កើតការចាត់





ថ្នាក់ និងការចុះបញ្ជីកាសម្បត្តិព្រៃឈើអចិន្ត្រៃយ៍ បានប្រគល់ភារកិច្ចជូនក្រសួងកសិកម្ម រុក្ខាប្រមាញ់ និងនេសាទ ដើម្បីសិក្សាកំណត់ ផែនព្រៃបម្រុងទុកអចិន្ត្រៃយ៍នៅទូទាំងប្រទេស ដោយកំណត់យកផែនទីគម្របព្រៃឈើឆ្នាំ ២០០២ ជាផែនទីគោល ហើយត្រូវមានការ ចូលរួមពីអាជ្ញាធរមូលដ្ឋានពាក់ព័ន្ធ។ អនុក្រឹត្យនេះក៏បានបញ្ជាក់ផងដែរថា ក្នុងករណីមានបាតុភាព ឬមានពាក្យតវ៉ាដែលមិនអាច ដោះស្រាយបាន គណៈកម្មាធិការថ្នាក់ជាតិដើម្បីដោះស្រាយបាតុភាពក្នុងការបង្កើតផែនព្រៃបម្រុងទុកអចិន្ត្រៃយ៍នឹងត្រូវបង្កើតឡើងដោយ រាជរដ្ឋាភិបាលកម្ពុជា។

សម្បត្តិព្រៃឈើអចិន្ត្រៃយ៍មួយចំនួនត្រូវបានកំណត់ព្រំប្រទល់រួច ដូចជាតំបន់ព្រៃសម្បទាន តំបន់ការពារ ព្រៃការពារ តំបន់ អភិរក្ស តំបន់ព្រៃសហគមន៍ និងតំបន់ផ្សេងៗមួយចំនួនទៀត ប៉ុន្តែព្រំប្រទល់នៃតំបន់ទាំងនេះក៏មានការប្រែប្រួល ដែលចាំបាច់ត្រូវធ្វើ ការពិនិត្យឡើងវិញផងដែរ។

១.៦ ការវិភាគបញ្ហា

រាជរដ្ឋាភិបាលកម្ពុជាបាននឹងកំពុងខិតខំពុះពារ ដើម្បីបង្កើនការអភិរក្ស និងអភិវឌ្ឍធនធានព្រៃឈើដែលកំពុងតែថយចុះ។ តំបន់ ដីធ្លីនៃសារព័ន្ធព្រៃស្រោងនិងព្រៃពាក់កណ្តាលស្រោងស្ថិតក្រោមការគំរាមកំហែងយ៉ាងខ្លាំងពីការកាប់បំផ្លាញព្រៃឈើសម្រាប់ការធ្វើ កសិ-ឧស្សាហកម្ម ការអភិវឌ្ឍ និងការពង្រីកដីកសិកម្ម។ ការរំលោភបំពានសិទ្ធិ និងការទទួលខុសត្រូវក្នុងការគ្រប់គ្រងព្រៃឈើជារឿយៗ តែងកើតមានវិវាទ ហើយឫសគល់នៃវិវាទទាំងនេះភាគច្រើនបណ្តាលមកពីភាពមិនច្បាស់លាស់នៃព្រំប្រទល់ព្រៃឈើ និងចំណាត់ថ្នាក់ ព្រៃឈើ។ ភាពមិនច្បាស់ក្នុងកម្មសិទ្ធិដីព្រៃឈើ និងសិទ្ធិអ្នកប្រើប្រាស់មិនបានលើកទឹកចិត្តដល់អ្នកពាក់ព័ន្ធនានាក្នុងការចូលរួមការពារ អភិរក្ស និងគ្រប់គ្រងព្រៃឈើប្រកបដោយចីរភាព។ ស្ថានភាពបែបនេះ អាចនឹងបន្តមានជារៀងរហូត លុះត្រាតែសម្បត្តិព្រៃឈើអចិន្ត្រៃយ៍ ត្រូវបានកំណត់ព្រំប្រទល់ និងធ្វើចំណាត់ថ្នាក់រួច។

ការគ្មានសុវត្ថិភាពលើកម្មសិទ្ធិដីធ្លី មានផលប៉ះពាល់ជាអវិជ្ជមានដល់សេដ្ឋកិច្ច និងការលើកទឹកចិត្តឱ្យមានការចូលរួមក្នុងការ គ្រប់គ្រងធនធានព្រៃឈើ ហើយក៏បានរារាំងដល់កិច្ចព្រមព្រៀងរយៈពេលវែងរវាងរាជរដ្ឋាភិបាល និងសហគមន៍មូលដ្ឋាន ដូចជាកិច្ច ព្រមព្រៀងសហគមន៍ព្រៃឈើ ព្រមទាំងធ្វើឱ្យថយចុះនូវសកម្មភាពបង្កើនជីវភាពរបស់ប្រជាសហគមន៍មូលដ្ឋាន។

ដើម្បីគ្រប់គ្រងធនធានព្រៃឈើឱ្យមានប្រសិទ្ធភាព ចាំបាច់ត្រូវធ្វើការចាត់ថ្នាក់សម្បត្តិព្រៃឈើអចិន្ត្រៃយ៍ទៅតាមមុខងារ និង សក្តានុពលពិតប្រាកដរបស់ព្រៃឈើដូចជា ព្រៃផ្តល់ផល ព្រៃការពារ ឬព្រៃសម្រាប់ផ្ទេរ។ នេះជាជំហានដំបូងឆ្ពោះទៅរកការកំណត់ គោលបំណងគ្រប់គ្រងជាក់លាក់នៃចំណាត់ថ្នាក់ព្រៃឈើនីមួយៗ។ ការធ្វើចំណាត់ថ្នាក់នេះ មានសារៈសំខាន់យ៉ាងខ្លាំង ដើម្បីធ្វើឱ្យមាន តុល្យភាពរវាងតំបន់ដីព្រៃឈើសម្រាប់ការប្រើប្រាស់ផ្សេងៗ ជាមួយនឹងការយកចិត្តទុកដាក់ជាពិសេសទៅលើការគ្រប់គ្រងទីជម្រាល ព្រៃការពារអភិរក្សប្រភពទឹកសាប តំបន់ព្រៃលំហែកំសាន្ត តំបន់គ្រប់គ្រងពិសេស។ល។ ដូចជាតំបន់អភិរក្សសត្វព្រៃ និងប្រភពផ្តល់ ពូជជាដើម។



នៅពេលដែលមានការកំណត់ព្រំប្រទល់សម្បត្តិព្រៃឈើអចិន្ត្រៃយ៍ និងមានផែនទីដែនព្រៃបម្រុងទុកអចិន្ត្រៃយ៍ នោះជម្លោះនៃអ្នកប្រើប្រាស់ដីនៅក្នុងឬក្បែរតំបន់ព្រៃឈើត្រូវបានពិភាក្សា និងដោះស្រាយ។ ការកាន់កាប់ដីព្រៃឈើដោយខុសច្បាប់នឹងត្រូវដកហូតមកវិញ ហើយដីដែលបានកាន់កាប់ស្របច្បាប់ត្រូវបានទទួលស្គាល់ ដែលចាំបាច់ត្រូវប្រើប្រាស់នីតិវិធីសមស្រប និងមានតម្លាភាព។ ការកំណត់ព្រំប្រទល់ដោយប្រើប្រាស់វិធីសាស្ត្រសមស្រប អាចធ្វើឱ្យមានឥទ្ធិពលជាវិជ្ជមាន ព្រមទាំងធ្វើឱ្យកាន់តែងាយស្រួលដោះស្រាយទំនាស់ផងដែរ។ បច្ចុប្បន្នរដ្ឋបាលព្រៃឈើបាន និងកំពុងធ្វើបច្ចុប្បន្នភាពនូវលក្ខណៈវិនិច្ឆ័យ នីតិវិធី និងមធ្យោបាយបច្ចេកទេស ដើម្បីធ្វើអត្តសញ្ញាណ និងកំណត់ព្រំប្រទល់ដីព្រៃឈើឱ្យបានសុក្រឹត។

អនុក្រឹត្យលេខ ៥៣ អនក្រ.បក បានតម្រូវឱ្យមានការសិក្សាផ្ដោតលើមុខងារបរិស្ថាន និងអេកូឡូស៊ីព្រៃឈើ សក្តានុពល និងបច្ចុប្បន្នភាពនៃការប្រើប្រាស់ដីព្រៃឈើ ដោយមានការពិគ្រោះយោបល់មុនពេលសម្បត្តិព្រៃឈើអចិន្ត្រៃយ៍ត្រូវបានធ្វើចំណាត់ថ្នាក់។

បន្ទាប់ពីតំបន់ព្រៃឈើមួយនៃសម្បត្តិព្រៃឈើអចិន្ត្រៃយ៍ត្រូវបានចុះបញ្ជីដោយក្រសួងកសិកម្ម រុក្ខាប្រមាញ់ និងនេសាទ ហើយក្រសួងរៀបចំដែនដីនគរូបនីយកម្ម និងសំណង់ ត្រូវចុះតំបន់សម្បត្តិព្រៃឈើអចិន្ត្រៃយ៍ទាំងអស់នេះទៅក្នុងបញ្ជីដីរដ្ឋជាចាំបាច់។

១.៧ គោលបំណងនៃកម្មវិធី

គោលបំណងរួមនៃកម្មវិធីកំណត់ព្រំប្រទល់ចាត់ថ្នាក់និងចុះបញ្ជីកាសម្បត្តិព្រៃឈើអចិន្ត្រៃយ៍ គឺរួមចំណែកក្នុងការរៀបចំគ្រប់គ្រងធនធានព្រៃឈើប្រកបដោយនិរន្តរភាព ដោយបង្កើតនូវសុវត្ថិភាពកម្មសិទ្ធិ និងសិទ្ធិប្រើប្រាស់របស់ភាគីពាក់ព័ន្ធ ជាពិសេសសហគមន៍មូលដ្ឋាន ព្រមទាំងធ្វើឱ្យប្រសើរឡើងដល់ការដោះស្រាយទំនាស់ដែលកើតមានឡើង។

គោលបំណងជាក់លាក់ គឺបង្កើតនូវប្រព័ន្ធមួយប្រកបដោយតម្លាភាពដើម្បីកំណត់ព្រំប្រទល់ និងចំណាត់ថ្នាក់ព្រៃឈើដោយយកផែនទីគម្របព្រៃឈើឆ្នាំ ២០០២ ជាគោលសម្រាប់ផ្ទៀងផ្ទាត់នឹងភាពជាក់ស្តែង និងធ្វើសុខដុមកម្មជាមួយនឹងច្បាប់ពាក់ព័ន្ធ សំដៅរួមចំណែកដល់ការទប់ស្កាត់ជម្លោះដីធ្លីទាក់ទងទៅនឹងកម្មសិទ្ធិ និងសិទ្ធិប្រើប្រាស់ព្រៃឈើរបស់សហគមន៍មូលដ្ឋាន។

សកម្មភាពចម្បងៗនៃគោលបំណងនេះ រួមមាន ៖

- កំណត់ព្រំប្រទល់សម្បត្តិព្រៃឈើអចិន្ត្រៃយ៍ទាំងអស់លើផែនទីនិងនៅលើទីតាំងជាក់ស្តែងដើម្បីធានាថាកម្មសិទ្ធិដែលទាក់ទងទៅនឹងសម្បត្តិព្រៃឈើអចិន្ត្រៃយ៍មានភាពច្បាស់លាស់ចំពោះគ្រប់អ្នកពាក់ព័ន្ធ ហើយទំនាស់ពាក់ព័ន្ធនឹងការកាន់កាប់ដីព្រៃឈើត្រូវបានដោះស្រាយ
- ធ្វើចំណាត់ថ្នាក់សម្បត្តិព្រៃឈើអចិន្ត្រៃយ៍ គឺផ្អែកលើមុខងារ និងសក្តានុពលពិតប្រាកដរបស់ព្រៃឈើ ដើម្បីឱ្យមានប្រសិទ្ធភាពក្នុងការធ្វើផែនការអភិវឌ្ឍន៍ និងប្រើប្រាស់ព្រៃឈើ
- ចុះបញ្ជីកាសម្បត្តិព្រៃឈើអចិន្ត្រៃយ៍ ទៅក្នុងការចុះបញ្ជីដីរដ្ឋ ។





១.៨ សូចនាករ

- វិធីសាស្ត្រ និងគោលការណ៍ណែនាំដើម្បីឱ្យមានការចូលរួមជាសាធារណៈ និងការដោះស្រាយទំនាស់ក្នុងការកំណត់ព្រំប្រទល់ព្រៃឈើ ត្រូវបានបង្កើតឡើង និងត្រូវបានប្រើប្រាស់នៅក្នុងដំណើរការកំណត់ព្រំប្រទល់ព្រៃឈើ
- ដំណើរការកំណត់ព្រំប្រទល់ព្រៃឈើត្រូវបានធ្វើសុខដុមកម្មជាមួយនិងដំណើរការធ្វើអត្តសញ្ញាណកម្មផែនដីដីរដ្ឋ និងការចុះបញ្ជីកាដីកម្មសិទ្ធិសហគមន៍ជនជាតិដើមភាគតិច
- ប្រជាជននៅមូលដ្ឋានមានការយល់ដឹងត្រឹមត្រូវពីគោលបំណងនៃការកំណត់ព្រំប្រទល់សម្បត្តិព្រៃឈើអចិន្ត្រៃយ៍
- ប្រព័ន្ធនៃការធ្វើចំណាត់ថ្នាក់ព្រៃឈើត្រូវបានរៀបចំឡើងដោយមានតម្លាភាព និងប្រសិទ្ធភាព
- គ្រប់ភាគីពាក់ព័ន្ធសហគមន៍ និងអាជ្ញាធរមូលដ្ឋានបានចូលរួមយ៉ាងសកម្មក្នុងការកំណត់ព្រំប្រទល់ដែនព្រៃឈើ
- សម្បត្តិព្រៃឈើអចិន្ត្រៃយ៍ត្រូវបានកំណត់ព្រំប្រទល់យ៉ាងច្បាស់នៅលើផែនទីដែនព្រៃបម្រុងទុកអចិន្ត្រៃយ៍ជាផ្លូវការ និងនៅទីតាំងជាក់ស្តែង
- ប្រជាជននៅមូលដ្ឋានបានដឹងពីទីតាំងព្រំប្រទល់សម្បត្តិព្រៃឈើអចិន្ត្រៃយ៍ និងមុខងារព្រៃឈើ
- សម្បត្តិព្រៃឈើអចិន្ត្រៃយ៍ត្រូវបានចុះបញ្ជីនៅក្រសួងកសិកម្មរុក្ខាប្រមាញ់និងនេសាទ និងចុះក្នុងបញ្ជីដីរដ្ឋនៅក្រសួងរៀបចំដែនដី នគរូបនីយកម្ម និងសំណង់
- កម្មសិទ្ធិដីធ្លីនៅមូលដ្ឋាន និងសិទ្ធិអ្នកប្រើប្រាស់ត្រូវបានធានាសុវត្ថិភាព បន្ទាប់ពីបញ្ចប់ការកំណត់ព្រំប្រទល់ដែនព្រៃឈើ
- សម្បត្តិព្រៃឈើអចិន្ត្រៃយ៍ត្រូវបានធ្វើចំណាត់ថ្នាក់ផ្នែកទៅលើមុខងារ និងសក្តានុពលពិតប្រាកដរបស់ព្រៃឈើដើម្បីគាំទ្រដល់សកម្មភាពគ្រប់គ្រង និងអភិវឌ្ឍវិស័យព្រៃឈើ
- ប្រព័ន្ធទិន្នន័យស្តីពីព្រៃឈើដែលបានចុះបញ្ជីត្រូវបានប្រើប្រាស់សម្រាប់ការរៀបចំផែនការក្នុងវិស័យព្រៃឈើ។

១.៩ ការធ្វើផ្ទៀងផ្ទាត់

- ផែនទីដែនព្រៃបម្រុងទុកអចិន្ត្រៃយ៍ដែលជាលទ្ធផលទទួលបានពីការកំណត់ព្រំប្រទល់ដែនព្រៃឈើ
- ទិន្នន័យព្រំប្រទល់ដែនព្រៃ និងចំណាត់ថ្នាក់ព្រៃឈើទៅតាមមុខងារ និងសក្តានុពល
- គោលការណ៍ណែនាំសម្រាប់ការកំណត់ព្រំប្រទល់ដែនព្រៃឈើ និងការដោះស្រាយទំនាស់
- យន្តការដោះស្រាយជម្លោះនៅថ្នាក់មូលដ្ឋាន និងថ្នាក់ជាតិ
- សហប្រតិបត្តិការរវាងក្រសួងកសិកម្ម រុក្ខាប្រមាញ់ និងនេសាទ និងក្រសួងរៀបចំដែនដី នគរូបនីយកម្ម និងសំណង់ ដើម្បីឱ្យមានសុខដុមកម្មដំណើរការកំណត់ព្រំប្រទល់ដែនព្រៃឈើ
- របាយការណ៍ស្តីពីដំណោះស្រាយទំនាស់ដីព្រៃឈើ
- កិច្ចប្រជុំ និងកំណត់ហេតុឯកសារស្តីពីសហប្រតិបត្តិការអន្តរស្ថាប័ន





- ការបញ្ចូលផែនទីព្រំប្រទល់ដែនព្រៃបម្រុងទុកអចិន្ត្រៃយ៍ទៅក្នុងឯកសារចុះបញ្ជីដីរដ្ឋ
- បង្គោលកំណត់ព្រំប្រទល់ដែនព្រៃឈើត្រូវបានបោះនៅលើទីតាំងជាក់ស្តែង
- ការអង្កេតដើម្បីផ្ទៀងផ្ទាត់ចំណេះដឹងរបស់ប្រជាជននៅមូលដ្ឋានស្តីពីព្រំប្រទល់ព្រៃឈើ
- ផែនទីដែនព្រៃបម្រុងទុកអចិន្ត្រៃយ៍ និងចំណាត់ថ្នាក់ព្រៃឈើមាននៅមូលដ្ឋាន និងនៅថ្នាក់ជាតិត្រូវបានទទួលស្គាល់ជាផ្លូវការ
- ស្ថិតិព្រៃឈើ និងផែនទីគម្របព្រៃឈើឆ្នាំ ២០០២ ត្រូវបានធ្វើបច្ចុប្បន្នភាព
- ផែនការសកម្មភាពរបស់កម្មវិធីត្រូវបានបង្កើតឡើង
- ដំណើរការតាមដានត្រួតពិនិត្យ និងវាយតម្លៃកម្មវិធី។

១.១០ ហានិភ័យនៃកម្មវិធី

- ខ្វះកិច្ចសហប្រតិបត្តិការរវាងស្ថាប័នរាជរដ្ឋាភិបាល ស្ថាប័នអនុវត្ត និងអាជ្ញាធរមូលដ្ឋានពាក់ព័ន្ធ ដើម្បីចូលរួមអនុវត្តការកំណត់ព្រំប្រទល់ដែនព្រៃឈើឱ្យមានប្រសិទ្ធភាព
- ការចំណាយក្នុងការកំណត់ព្រំប្រទល់ដែនព្រៃឈើមានទំហំធំ រីឯថវិកាដែលផ្តល់មានកម្រិតកំណត់។

១.១១ យុទ្ធសាស្ត្រអនុវត្តកម្មវិធី

១.១១.១ សុខដុមកម្មរវាងការកំណត់ព្រំប្រទល់សម្បត្តិព្រៃឈើអចិន្ត្រៃយ៍ និងការធ្វើផែនទីដីរដ្ឋ

ការកំណត់ព្រំប្រទល់សម្បត្តិព្រៃឈើអចិន្ត្រៃយ៍ ស្ថិតនៅក្នុងដំណើរការចាប់ផ្តើមនៅឡើយ។ ដូចនេះ ចាំបាច់ត្រូវធ្វើការដកស្រង់នូវបទពិសោធន៍ល្អៗ ដែលធានាបានថា សកម្មភាព និងយន្តការទាំងនោះ អាចយកទៅអនុវត្តបានប្រកបដោយប្រសិទ្ធភាព និងមានការចូលរួមពីគ្រប់ភាគីពាក់ព័ន្ធ និងប្រជាជនមូលដ្ឋាន។ ក្នុងដំណើរការនេះ រដ្ឋបាលព្រៃឈើនឹងបន្តកិច្ចខិតខំប្រឹងប្រែងដើម្បីធ្វើបច្ចុប្បន្នភាពនូវវិធីសាស្ត្រកំណត់ព្រំប្រទល់ដែនព្រៃ ដើម្បីបង្កើតផែនទីប្រើប្រាស់ដី សម្បត្តិព្រៃឈើអចិន្ត្រៃយ៍ ឈានទៅដល់ការចុះបញ្ជីដីរដ្ឋ ដោយសហការជាមួយក្រសួងរៀបចំដែនដី នគរូបនីយកម្ម និងសំណង់។ ការកំណត់ព្រំប្រទល់ និងការចុះបញ្ជីត្រូវបានកំណត់លម្អិតនៅក្នុងអនុកម្មវិធីទី ១។

១.១១.២ កំណត់តំបន់អាទិភាពសម្រាប់កំណត់ព្រំប្រទល់សម្បត្តិព្រៃឈើអចិន្ត្រៃយ៍

រដ្ឋបាលព្រៃឈើបាននិងកំពុងពង្រីកដំណើរការកំណត់ព្រំប្រទល់ និងចុះបញ្ជីសម្បត្តិព្រៃឈើអចិន្ត្រៃយ៍ សំដៅគាំទ្រ និងបង្កើនល្បឿននៃកិច្ចខិតខំប្រឹងប្រែងអនុវត្តការគ្រប់គ្រងព្រៃឈើប្រកបដោយនិរន្តរភាព និងកិច្ចការពារបរិស្ថានព្រៃឈើក្នុងប្រទេសកម្ពុជា។ អាទិភាពក្នុងការកំណត់តំបន់នេះ នឹងផ្អែកទៅលើដំណើរការបើកចំហជាមួយភាគីពាក់ព័ន្ធ ជាពិសេសផ្តោតទៅលើ ៖

- ព្រៃឈើដែលមានតម្លៃសម្រាប់ការការពារពិសេស (ដីចម្រុះ ភ្នំ ទីជម្រាល ប្រភពទឹកសាប កោះ ប្រភពផ្តល់ពូជ ជម្រកសត្វព្រៃ ព្រៃអារក្ស តំបន់សិក្សាស្រាវជ្រាវព្រៃឈើ។ល។)





- តំបន់ព្រៃឈើដែលទទួលបានការកាប់ទន្ទ្រានយកដីព្រៃឈើធ្វើជាកម្មសិទ្ធិខុសច្បាប់
- តំបន់ព្រៃឈើដែលមានផែនការស្ថាបនា ឬត្រូវពង្រីកផ្លូវបន្ថែមទៀត
- តំបន់ព្រៃឈើស្ថិតតាមបណ្តោយផ្លូវ ដែលបច្ចុប្បន្នបាននិងកំពុងធ្វើការកែលម្អ ឬមាននៅក្នុងផែនការអភិវឌ្ឍន៍
- ឡូត៍គំរូសិក្សាស្រាវជ្រាវវិទ្យាសាស្ត្រព្រៃឈើ ទឹកដី និង អាកាសធាតុ
- សហគមន៍ព្រៃឈើ ព្រៃឈើដៃគូ និងសហគមន៍ព្រៃការពារ។

១.១១.៣ ការចូលរួមរបស់ភាគីអ្នកពាក់ព័ន្ធ និងការដោះស្រាយទំនាស់ក្នុងវិស័យព្រៃឈើ

ការកំណត់ព្រំប្រទល់សម្បត្តិព្រៃឈើអចិន្ត្រៃយ៍ត្រូវបានទទួលស្គាល់ថា មិនមែនជាមធ្យោបាយតែមួយសម្រាប់ការពារព្រៃឈើនោះទេ ប្រសិនបើគ្មានការចូលរួមដោយពិតប្រាកដពីភាគីអ្នកពាក់ព័ន្ធនៅមូលដ្ឋាន។ ក្នុងដំណើរការកំណត់ព្រំប្រទល់ យន្តការដោះស្រាយទំនាស់ប្រកបដោយប្រសិទ្ធភាពនៅថ្នាក់មូលដ្ឋានត្រូវបានបង្កើត និងអនុវត្តដោយមានការចូលរួមពីគ្រប់ភាគីអ្នកពាក់ព័ន្ធ។

សហគមន៍មូលដ្ឋាននឹងត្រូវបានផ្តល់ឱកាសសមស្រប និងមធ្យោបាយគ្រប់គ្រាន់ ដើម្បីចូលរួមក្នុងការធ្វើផែនទី ការកំណត់ព្រំប្រទល់ដែនព្រៃបម្រុងទុកអចិន្ត្រៃយ៍តាមការដាក់ស្តែង ការថែរក្សាបង្គោលព្រំប្រទល់ព្រៃឈើ និងការដោះស្រាយទំនាស់ តាមរយៈអាជ្ញាធរមូលដ្ឋានដែលជាស្ថានភ្ជាប់ទំនាក់ទំនងរវាងសហគមន៍មូលដ្ឋាន និងរាជរដ្ឋាភិបាល។ អាជ្ញាធររដ្ឋបាលព្រៃឈើមូលដ្ឋានត្រូវទទួលយកនូវគំនិតសមស្របដែលស្នើឡើងដោយសហគមន៍មូលដ្ឋាន ហើយសហការជាមួយមន្ត្រីរាជរដ្ឋាភិបាលដែលមានបទពិសោធន៍ និងមានសមត្ថភាព ដើម្បីជួយសម្របសម្រួលដល់ដំណើរការកំណត់ព្រំប្រទល់ដែនព្រៃឈើ និងការដោះស្រាយទំនាស់។

១.១១.៤ ការដោះស្រាយទំនាស់តាមរយៈគណៈកម្មាធិការជាតិ

រដ្ឋបាលព្រៃឈើមានតួនាទីធ្វើឱ្យមានសុខដុមកម្មរវាងការកំណត់ព្រំប្រទល់ព្រៃឈើជាមួយនឹងការធ្វើផែនទីដីរដ្ឋ។ ករណីទំនាស់ក្នុងការបង្កើតដែនព្រៃបម្រុងទុកអចិន្ត្រៃយ៍មិនអាចដោះស្រាយបាននោះ ទំនាស់នឹងត្រូវលើកយកមកដោះស្រាយដោយគណៈកម្មាធិការជាតិដើម្បីដោះស្រាយបាតុភាពក្នុងការបង្កើតដែនព្រៃបម្រុងទុកអចិន្ត្រៃយ៍ ហើយជាចុងក្រោយសម្រេចដោយរាជរដ្ឋាភិបាល។ រដ្ឋបាលព្រៃឈើនឹងសហការយ៉ាងសកម្មជាមួយស្ថាប័នតុលាការ ពង្រឹងការអនុវត្តច្បាប់យ៉ាងពេញលេញ ដើម្បីលុបបំបាត់ការចាប់យកដីព្រៃឈើធ្វើជាកម្មសិទ្ធិដោយខុសច្បាប់។

ដំណើរការនេះមានសារៈសំខាន់ណាស់សម្រាប់ភាពជោគជ័យនាពេលអនាគតរបស់កម្មវិធីព្រៃឈើជាតិដែលទាមទារឱ្យមានការប្តេជ្ញាចិត្តរួមគ្នាគោរព និងអនុវត្តច្បាប់ ព្រមទាំងគោរពសិទ្ធិជាប្រពៃណីរបស់សហគមន៍មូលដ្ឋាន។ អាជ្ញាធរពាក់ព័ន្ធត្រូវធ្វើការសិក្សាពីឫសគល់នៃទំនាស់ដីព្រៃឈើដែលបាននិងកំពុងតែកើតមាននាពេលបច្ចុប្បន្ន និងរកដំណោះស្រាយសមស្រប។ ជាការចាំបាច់ គ្រប់ទំនាស់ទាំងនោះត្រូវបានដោះស្រាយមុនពេលការកំណត់ព្រំប្រទល់ដែនព្រៃឈើធ្វើឡើង។ ទំនាស់នឹងត្រូវដោះស្រាយតាមរយៈការទទួលស្គាល់ពីភាពត្រឹមត្រូវនៃដីរបស់សហគមន៍មូលដ្ឋាន។ នៅពេលបច្ចុប្បន្ននេះ មានលិខិតបញ្ជាក់កម្មសិទ្ធិនៅលើដីព្រៃឈើជាច្រើនពុំត្រឹមត្រូវតាមផ្លូវច្បាប់។ ក្នុងស្ថានភាពនេះ អាជ្ញាធរមូលដ្ឋានត្រូវទទួលខុសត្រូវ និងបញ្ឈប់ការចេញលិខិតបញ្ជាក់លើដីព្រៃឈើគ្រប់ប្រភេទ រហូតដល់ការកំណត់ព្រំប្រទល់ដែនព្រៃឈើត្រូវបានបញ្ចប់។





ក្រសួងរៀបចំដែនដី នគរូបនីយកម្ម និងសំណង់ ដែលមានមន្ទីរជំនាញ និងការិយាល័យភូមិបាលស្រុក ក៏ដូចជា ក្រសួង មហាផ្ទៃ និងអាជ្ញាធរដែនដីគ្រប់ជាន់ថ្នាក់ ខេត្ត ស្រុក ក្រុង និងជាពិសេស មេឃុំ ចៅសង្កាត់ និងមេភូមិត្រូវបញ្ឈប់ការបញ្ជាក់ លើការលក់ទិញ ឬផ្ទេរកម្មសិទ្ធិដីធ្លី ដែលអាចមានការពាក់ព័ន្ធជាមួយដីព្រៃឈើ ឬដីព្រៃលិចទឹកដែលជាសម្បត្តិសាធារណៈរបស់ រដ្ឋ។ ជាពិសេស នៅទីណាដែលមិនទាន់មានការកំណត់ព្រំដែនព្រៃឈើជាសម្បត្តិសាធារណៈរបស់រដ្ឋនៅឡើយនោះ គឺមិនត្រូវ មានការបញ្ជាក់ទទួលស្គាល់ការទិញ-លក់ និងកម្មសិទ្ធិដីធ្លីទេ។

១.១១.៥ ការធ្វើចំណាត់ថ្នាក់ព្រៃឈើ

ដើម្បីរៀបចំផែនការ និងអនុវត្តការគ្រប់គ្រងព្រៃឈើរយៈពេលវែងប្រកបដោយចីរភាព អនុក្រឹត្យលេខ ៥៣ អនក្រ.បក ចុះថ្ងៃទី០១ ខែមេសា ឆ្នាំ២០០៥ ស្តីពីនីតិវិធីសម្រាប់ការបង្កើតការចាត់ថ្នាក់ និងការចុះបញ្ជីកាសម្បត្តិព្រៃឈើអចិន្ត្រៃយ៍បាន ចែងថា រដ្ឋបាលព្រៃឈើមានភារកិច្ចក្នុងដំណើរការចាត់ថ្នាក់ និងចុះបញ្ជីកាសម្បត្តិព្រៃឈើអចិន្ត្រៃយ៍។ រដ្ឋបាលព្រៃឈើត្រូវទទួល ខុសត្រូវរៀបចំឱ្យបានច្បាស់លាស់ និងមានតម្លាភាពនូវវិធីសាស្ត្រ ដើម្បីប្រើក្នុងការធ្វើចំណាត់ថ្នាក់សម្បត្តិព្រៃឈើអចិន្ត្រៃយ៍ ហើយ សម្របសម្រួលជាមួយភាគីអ្នកពាក់ព័ន្ធ ដើម្បីធានាថាការកំណត់តំបន់ព្រៃនេះយោងទៅលើនិរន្តរភាពនៃអេកូឡូស៊ី និងមុខងារ សំខាន់ៗរបស់ព្រៃឈើ។ ចំពោះដំណើរការទាំងមូលពិស្តារនឹងមានកំណត់លម្អិតនៅក្នុងអនុកម្មវិធីទី ២។


១.១២ អនុកម្មវិធី ១ កំណត់ព្រំប្រទល់ និងចុះបញ្ជីកាសម្បត្តិព្រៃឈើអចិន្ត្រៃយ៍

១.១២.១ សេចក្តីអធិប្បាយ

ការកំណត់ព្រំប្រទល់សម្បត្តិព្រៃឈើអចិន្ត្រៃយ៍ នឹងផ្តល់ជាមូលដ្ឋានគ្រឹះសម្រាប់ការគ្រប់គ្រង និងប្រើប្រាស់ធនធានព្រៃឈើ ដោយចីរភាព។ កិច្ចខិតខំប្រឹងប្រែងដើម្បីសម្រេចឱ្យបាននូវការកំណត់ព្រំប្រទល់សម្បត្តិព្រៃឈើអចិន្ត្រៃយ៍ គឺជាបំណងប្រាថ្នាឈាន ឆ្ពោះទៅរកការគ្រប់គ្រង និងប្រើប្រាស់ធនធានព្រៃឈើប្រកបដោយនិរន្តរភាព ព្រមទាំងធ្វើឱ្យមានប្រសិទ្ធភាពក្នុងការរៀបចំផែនការ ប្រើប្រាស់ដី ការបែងចែកដីធ្លី ការដាំដើមឈើ និងព្រៃឈើ ព្រមទាំងការការពារ និងការអភិវឌ្ឍព្រៃឈើក្នុងប្រទេសកម្ពុជា។

តាមរយៈច្បាប់ស្តីពីព្រៃឈើ និងអនុក្រឹត្យលេខ ៥៣ អនក្រ.បក ចុះថ្ងៃទី០១ ខែមេសា ឆ្នាំ ២០០៥ ស្តីពីនីតិវិធីសម្រាប់ ការបង្កើត ការចាត់ថ្នាក់ និងការចុះបញ្ជីកាសម្បត្តិព្រៃឈើអចិន្ត្រៃយ៍ រាជរដ្ឋាភិបាលកម្ពុជាបានជម្រុញការងារកំណត់ព្រំប្រទល់ សម្បត្តិព្រៃឈើអចិន្ត្រៃយ៍ចាប់ពីឆ្នាំ ២០០៦ មក ហើយរហូតមកដល់ពេលនេះ (ឆ្នាំ ២០០៩) រដ្ឋបាលព្រៃឈើបាននិងកំពុងធ្វើ ការកំណត់ព្រំប្រទល់ព្រៃឈើនៅក្នុងខេត្តមួយចំនួន ដើម្បីទទួលបានបទពិសោធន៍ធ្វើបច្ចុប្បន្នភាពនូវវិធីសាស្ត្រនិងគោលការណ៍ ណែនាំអនុវត្តមួយសម្រាប់បន្តអនុវត្តនៅទូទាំងប្រទេស ដោយគោលការណ៍ណែនាំនេះ មានកំណត់នូវលក្ខណៈបច្ចេកទេស លក្ខណៈ វិនិច្ឆ័យព្រមទាំងនីតិវិធីនៃការធ្វើអត្តសញ្ញាណកំណត់ព្រំប្រទល់ដីព្រៃឈើអោយបានសមស្រប និងអាចអនុវត្តបានប្រកបដោយ ប្រសិទ្ធភាព។

ការកំណត់ព្រំប្រទល់សម្បត្តិព្រៃឈើអចិន្ត្រៃយ៍ ត្រូវធ្វើឡើងដោយយកផែនទីគម្របព្រៃឈើឆ្នាំ២០០២ ជាគោល និងតាម ស្ថានភាពជាក់ស្តែង។





១.១២.២ មធ្យោបាយសម្រាប់អនុវត្ត

១.១២.២.១ សុខដុមនីយកម្មនៃនីតិវិធីកំណត់ព្រំប្រទល់សម្បត្តិព្រៃឈើអចិន្ត្រៃយ៍ និងគោលការណ៍ណែនាំសម្រាប់ការធ្វើផែនទីដីរដ្ឋ

នីតិវិធីកំណត់ព្រំប្រទល់សម្បត្តិព្រៃឈើអចិន្ត្រៃយ៍នឹងត្រូវធ្វើការពិនិត្យកែលម្អ ដើម្បីធានាថា ការកំណត់ព្រំប្រទល់ផែនព្រៃឈើនេះ មានប្រសិទ្ធភាព និងគាំទ្រដល់កម្មវិធីធ្វើផែនទីដីរដ្ឋ។ ចំណុចចាប់ផ្តើមនៃកម្មវិធីនេះ នឹងពិនិត្យលើវិធីសាស្ត្រដែលមានចែងនៅក្នុងអនុក្រឹត្យលេខ ៥៣ អនក្រ.បក និងបទពិសោធន៍ដែលទទួលបានពីដំណើរការកំណត់ព្រំប្រទល់ផែនព្រៃឈើក្នុងឆ្នាំ២០០៦-២០០៩។ បញ្ហាសំខាន់ៗដែលកើតមានកន្លងមកនឹងបន្តដោះស្រាយតាមរយៈការបង្កើនកិច្ចសហការជាមួយអាជ្ញាធរមូលដ្ឋាន អង្គការពាក់ព័ន្ធ និងមានការចូលរួមជាអតិបរមារបស់ប្រជាជនមូលដ្ឋាន ដើម្បីឱ្យដំណើរការកំណត់ព្រំប្រទល់សម្បត្តិព្រៃឈើអចិន្ត្រៃយ៍ទទួលបានជោគជ័យ ហើយក៏ស្របនឹងកម្មវិធីចុះបញ្ជីដីថ្នាក់ជាតិដែរ។

១.១២.២.២ ការសម្របសម្រួលជាមួយអាជ្ញាធរពាក់ព័ន្ធ

អនុកម្មវិធីនេះ នឹងធ្វើការជាពិសេសឆ្ពោះទៅបង្កើនកិច្ចសហការរវាងរដ្ឋបាលព្រៃឈើជាមួយអាជ្ញាធរមូលដ្ឋាន និងអង្គការពាក់ព័ន្ធ ដើម្បីបង្កើនល្បឿនដំណើរការកំណត់ព្រំប្រទល់ផែនព្រៃឈើ និងភ្ជាប់ទំនាក់ទំនងជាមួយផែនការប្រើប្រាស់ដីឃុំសង្កាត់ និងដំណើរការសម្បទានដីសង្គមកិច្ច។

១.១២.២.៣ ការចូលរួមកំណត់ព្រំប្រទល់ផែនព្រៃឈើនៅថ្នាក់មូលដ្ឋាន

បច្ចុប្បន្នរដ្ឋបាលព្រៃឈើបាននិងកំពុងធ្វើការបោះបង្គោលព្រំប្រទល់ផែនព្រៃឈើ ដោយសហការជាមួយអាជ្ញាធរមូលដ្ឋាននិងភាគីអ្នកពាក់ព័ន្ធ។ ក្នុងដំណើរការកំណត់ព្រំប្រទល់នេះ រដ្ឋបាលព្រៃឈើបានធ្វើការផ្សព្វផ្សាយ និងពិគ្រោះយោបល់ជាមួយសហគមន៍មូលដ្ឋាន និងភាគីអ្នកពាក់ព័ន្ធផ្សេងទៀតឱ្យបានយល់ដឹងពីគោលបំណងនៃការកំណត់ព្រំប្រទល់ផែនព្រៃឈើ ព្រមទាំងសិទ្ធិនិងកាតព្វកិច្ចរបស់ប្រជាពលរដ្ឋក្នុងការទទួលខុសត្រូវថែរក្សាបង្គោលព្រំប្រទល់ផែនព្រៃឈើដែលជាសម្បត្តិសាធារណៈរបស់រដ្ឋ។ ការពិគ្រោះយោបល់ជាមួយសហគមន៍មូលដ្ឋានជាការចាំបាច់ ពិសេសជាមួយអ្នកភូមិចាស់ទុំ ពីព្រោះពួកគាត់ជាប្រភពនៃការផ្តល់ភស្តុតាងផ្នែកប្រវត្តិសាស្ត្រ និងវប្បធម៌នៅក្នុងសហគមន៍។

ក្នុងដំណើរការកំណត់ព្រំប្រទល់នេះ ត្រូវយកផែនទីគម្របព្រៃឈើឆ្នាំ២០០២ជាគោល ដោយត្រូវអនុវត្តតាមស្ថានភាពជាក់ស្តែង។ តំបន់ដែលកាន់កាប់ស្របច្បាប់ដោយប្រជាពលរដ្ឋត្រូវទទួលស្គាល់ ដោយត្រូវកាត់ចេញពីផែនទីគម្របព្រៃឈើឆ្នាំ២០០២ នូវផ្ទៃដីបង្កបង្កើនផល ផ្ទៃដីសង់លំនៅដ្ឋាន ហើយតំបន់ដែលដាំដុះបានជាចម្ការឈើដាំដែលស្របតាមនិយមន័យព្រៃឈើដែលបានកំណត់ក្នុងឯកសារនេះ ត្រូវបញ្ចូលទៅក្នុងផែនទីផែនព្រៃប្រុងទុកអចិន្ត្រៃយ៍។ រាល់សកម្មភាពបម្លែងដីព្រៃ ការលាក់បាំងដីព្រៃ ឬ ការរារាំងសមត្ថកិច្ចមិនឱ្យកំណត់ព្រំប្រទល់ដីព្រៃ ក្នុងគោលបំណងបំប្លែងកាន់កាប់ដីព្រៃ គឺជាសកម្មភាពល្មើសនឹងច្បាប់ស្តីពីព្រៃឈើ ដែលជនល្មើសត្រូវផ្តន្ទាទោសតាមមាត្រា ៩៧។



១.១២.២.៤ ការកំណត់ព្រំប្រទល់ និងចុះបញ្ជីកាសម្បត្តិព្រៃឈើអចិន្ត្រៃយ៍

ការកំណត់ព្រំប្រទល់ដែនព្រៃឈើផ្អែកទៅលើគោលការណ៍ណែនាំដែលនឹងកែលម្អបង្កើតឡើងក្នុងដំណាក់កាលដំបូងនៃការអនុវត្តអនុកម្មវិធីនេះ។ ជំហានសំខាន់ៗក្នុងដំណើរការកំណត់ព្រំប្រទល់ដែនព្រៃឈើមាន ៖

១. រៀបចំកែលម្អគោលការណ៍កំណត់ព្រំប្រទល់សម្បត្តិព្រៃឈើអចិន្ត្រៃយ៍ ដោយផ្អែកលើផែនទីគម្របព្រៃឈើឆ្នាំ ២០០២ ជាផែនទីគោល
២. ធ្វើល្បាតឡើងវិញនូវទីតាំងចំណុចដែលត្រូវបោះបង្គោលព្រំនៅលើទីតាំងជាក់ស្តែង ដែលបានឯកភាពគ្នា
៣. ធ្វើការអង្កេតនិងដោះស្រាយដោយអនុវត្តតាមគោលការណ៍ណែនាំថ្នាក់ជាតិ ចំពោះតំបន់ដែលមានការគ្រប់គ្រងមិនច្បាស់លាស់
៤. ក្រសួងកសិកម្ម រុក្ខាប្រមាញ់និងនេសាទ ត្រូវចេញសេចក្តីប្រកាសស្តីពីការកំណត់ព្រំប្រទល់ដែនព្រៃបម្រុងទុកអចិន្ត្រៃយ៍ និងធ្វើការផ្សព្វផ្សាយជាសាធារណៈរហូតដល់កម្រិតថ្នាក់សហគមន៍មូលដ្ឋាន
៥. ការបិទផ្សាយជាសាធារណៈមានរយៈពេល៤៥ថ្ងៃដើម្បីទទួលពាក្យតវ៉ា ៖ ប្រសិនបើមិនមានពាក្យតវ៉ាទេនោះសេចក្តីព្រាងព្រំប្រទល់ដែលបានស្នើសុំ ត្រូវធ្វើការសម្រេចជាស្ថាពរ
៦. ប្រសិនបើមានពាក្យតវ៉ាមិនអាចដោះស្រាយបាន ត្រូវបញ្ជូនទៅអនុគណៈកម្មាធិការថ្នាក់ខេត្តក្រុងដោះស្រាយបន្ត ឬប្រសិនបើមានការចាំបាច់អាចធ្វើការដោះស្រាយនៅគណៈកម្មាធិការថ្នាក់ជាតិដោះស្រាយបាតុភាពក្នុងការបង្កើតដែនព្រៃបម្រុងទុកអចិន្ត្រៃយ៍ ឬ ស្នើសុំការសម្រេចពីរាជរដ្ឋាភិបាល
៧. រដ្ឋបាលព្រៃឈើរៀបចំសម្របសម្រួល និងបោះបង្គោលព្រំអចិន្ត្រៃយ៍ដោយបង្គោលបេតុង លើព្រំប្រទល់ដែនព្រៃឈើ ដែលបានដោះស្រាយរួច
៨. ធ្វើប្រកាសចុះបញ្ជីកាសម្បត្តិព្រៃបម្រុងទុកអចិន្ត្រៃយ៍នៅក្រសួងកសិកម្ម រុក្ខាប្រមាញ់ និងនេសាទ និងចុះបញ្ជី ផែនទីដែនព្រៃបម្រុងទុកអចិន្ត្រៃយ៍ជាតំបន់ដីសាធារណៈរបស់រដ្ឋនៅក្រសួងរៀបចំដែនដីនគរូបនីយកម្ម និងសំណង់។

១.១២.២.៥ ការដោះស្រាយបាតុភាពក្នុងការបង្កើតដែនព្រៃបម្រុងទុកអចិន្ត្រៃយ៍

រាជរដ្ឋាភិបាលនឹងបង្កើតគណៈកម្មាធិការថ្នាក់ជាតិដោះស្រាយបាតុភាពក្នុងការបង្កើតដែនព្រៃបម្រុងទុកអចិន្ត្រៃយ៍ ហើយគណៈកម្មាធិការនេះអាចបង្កើតអនុគណៈកម្មាធិការថ្នាក់ខេត្តតាមការចាំបាច់។ ដូច្នេះទំនាស់ដីព្រៃឈើដែលមិនអាចដោះស្រាយបាននៅថ្នាក់ខេត្ត នឹងត្រូវបានលើកយកមកដោះស្រាយនៅគណៈកម្មាធិការថ្នាក់ជាតិ រួចហើយដាក់ជូនរាជរដ្ឋាភិបាលសម្រេច។ ប៉ុន្តែក្នុងករណីជាច្រើន បញ្ហាទំនាស់ដីកើតឡើងដោយសារជនមួយចំនួនមានប័ណ្ណកាន់កាប់ដីលើតំបន់ដីព្រៃឈើដែលសម្បត្តិសាធារណៈរបស់រដ្ឋ ដែលជាគ្រឹះធ្វើឱ្យរាំងស្ទះដល់ដំណើរការកំណត់ព្រំប្រទល់ដែនព្រៃឈើនឹងត្រូវដោះស្រាយតាមប្រព័ន្ធតុលាការ ។



១.១២.២.៦ ការចុះបញ្ជីកា

បន្ទាប់ពីដែនព្រៃឈើនៅតំបន់ណាមួយត្រូវបានកំណត់ព្រំប្រទល់រួច រដ្ឋបាលព្រៃឈើត្រូវបញ្ជូនគម្រោងសំណើចាត់ថ្នាក់ព្រៃបម្រុងទុកអចិន្ត្រៃយ៍ដោយភ្ជាប់នូវសំណុំឯកសារ ផែនទី និងរបាយការណ៍ស្តីពីដំណើរការរៀបចំចាត់ថ្នាក់ព្រៃបម្រុងទុកអចិន្ត្រៃយ៍នោះតាមនីតិវិធី ដើម្បីស្នើសុំប្រកាសរបស់ក្រសួងកសិកម្ម រុក្ខាប្រមាញ់ និងនេសាទ។ ប្រភេទចំណាត់ថ្នាក់ដែនព្រៃបម្រុងទុកអចិន្ត្រៃយ៍នីមួយៗ ត្រូវមានអត្តលេខចុះបញ្ជីកាដែលផ្តល់ និងតម្កល់ទុកនូវរដ្ឋបាលព្រៃឈើ សម្រាប់សម្គាល់ជាអត្តសញ្ញាណនៃព្រៃបម្រុងទុកអចិន្ត្រៃយ៍នោះ។

បន្ទាប់ពីបានប្រកាសចុះបញ្ជីកាព្រៃបម្រុងទុកអចិន្ត្រៃយ៍ដោយក្រសួងកសិកម្ម រុក្ខាប្រមាញ់និងនេសាទ រដ្ឋបាលព្រៃឈើត្រូវចម្លងសំណុំឯកសារព្រៃបម្រុងទុកអចិន្ត្រៃយ៍ចំនួនមួយច្បាប់ជូនក្រសួងរៀបចំដែនដីនគរូបនីយកម្មនិងសំណង់ ដើម្បីចុះបញ្ជីកាជាដីរដ្ឋជាចាំបាច់។

១.១២.៣ លទ្ធផលរំពឹងទុក

- វិធីសាស្ត្រ នីតិវិធី និងការដោះស្រាយទំនាស់ក្នុងដំណើរការកំណត់ព្រំប្រទល់ដីព្រៃឈើ ត្រូវបានបង្កើតឡើង ដើម្បីកំណត់ព្រំប្រទល់សម្បត្តិព្រៃឈើអចិន្ត្រៃយ៍ត្រូវបានអនុវត្តដោយមានតម្លាភាពគ្រប់ភាគីអ្នកពាក់ព័ន្ធទាំងអស់ត្រូវបានចូលរួម ហើយជម្លោះស្តីពីការកាន់កាប់ដីព្រៃឈើដោយល្មើសច្បាប់ត្រូវបានដោះស្រាយយ៉ាងមានប្រសិទ្ធភាពតាមរយៈការអនុវត្តច្បាប់ពេញលេញ និងមានកិច្ចសហការរវាងស្ថាប័នបានល្អ។ ដំណើរការនៃការកំណត់ព្រំប្រទល់សម្បត្តិព្រៃឈើអចិន្ត្រៃយ៍ត្រូវគាំទ្រដល់ការធ្វើផែនទីដីរដ្ឋ
- សម្បត្តិព្រៃឈើអចិន្ត្រៃយ៍ត្រូវបានកំណត់ព្រំប្រទល់ច្បាស់លាស់នៅលើផែនទី និងបានបោះបង្គោលនៅទីតាំងជាក់ស្តែង ដើម្បីអាចធ្វើការចាត់ថ្នាក់សម្បត្តិព្រៃឈើអចិន្ត្រៃយ៍ដោយផ្អែកទៅលើមុខងារនិងសក្តានុពលពិតប្រាកដរបស់ព្រៃឈើ។ ព្រំប្រទល់សម្បត្តិព្រៃឈើអចិន្ត្រៃយ៍ ត្រូវបានចុះបញ្ជីកានៅក្រសួងកសិកម្ម រុក្ខាប្រមាញ់និងនេសាទ និងចុះបញ្ជីដីរដ្ឋនៅក្រសួងរៀបចំដែនដីនគរូបនីយកម្មនិងសំណង់។ ដីព្រៃឈើដែលជាសម្បត្តិសាធារណៈរបស់រដ្ឋត្រូវបានការពារដោយមានព្រំប្រទល់ច្បាស់លាស់ និងមានមូលដ្ឋានផ្លូវច្បាប់យ៉ាងរឹងមាំ ដើម្បីអាចអនុវត្តការគ្រប់គ្រង និងអភិវឌ្ឍព្រៃឈើដោយនិរន្តរភាព
- សហគមន៍មូលដ្ឋានយល់ដឹងពីគោលបំណងនៃការកំណត់ព្រំប្រទល់ដែនព្រៃឈើ និងយល់ដឹងពីសារៈសំខាន់នៃការចូលរួមរបស់ពួកគាត់ក្នុងដំណើរការកំណត់ព្រំប្រទល់ដែនព្រៃឈើ
- សកម្មភាពបទល្មើសព្រៃឈើ និងការរំលោភកាន់កាប់ដីព្រៃឈើត្រូវបានកាត់បន្ថយតាមរយៈការកំណត់ព្រំប្រទល់សម្បត្តិព្រៃឈើអចិន្ត្រៃយ៍ច្បាស់លាស់
- សហគមន៍យល់ដឹងពីសិទ្ធិនិងការទទួលខុសត្រូវរបស់ពួកគាត់ ក្នុងការការពារនិងប្រើប្រាស់ព្រៃឈើប្រកបដោយនិរន្តរភាព ហើយទំនាស់លើដីព្រៃឈើត្រូវបានកាត់បន្ថយ និងដោះស្រាយយ៉ាងមានប្រសិទ្ធភាព ដោយសារសមត្ថភាពក្នុងការដោះស្រាយទំនាស់ត្រូវបានបង្កើនឡើង។





១.១៣ អនុកម្មវិធី ២ ការចាត់ថ្នាក់ព្រៃឈើជាតិតាមមុខងារ

១.១៣.១ សេចក្តីអធិប្បាយ

ការធ្វើចំណាត់ថ្នាក់ព្រៃឈើច្បាស់លាស់ដោយផ្អែកទៅលើកត្តាប្រព័ន្ធមជ្ឈដ្ឋានសក្តានុពល និងមុខងាររបស់ព្រៃឈើជាការចាំបាច់សម្រាប់ការខិតខំប្រឹងប្រែងដើម្បីធ្វើឱ្យមានតុល្យភាពរវាងការប្រើប្រាស់ផលិតផលព្រៃឈើប្រកបដោយនិរន្តរភាពជាមួយនឹងការផ្តល់សេវាកម្មការពារបរិស្ថាន។ បច្ចុប្បន្នកម្ពុជាបានធ្វើការចាត់ថ្នាក់សម្បត្តិព្រៃឈើអចិន្ត្រៃយ៍តាមមុខងារព្រៃដូចតទៅ៖

- ក. ព្រៃផ្តល់ផល ត្រូវបានរក្សាទុកសម្រាប់ផលិតកម្មផល-អនុផលព្រៃឈើប្រកបដោយនិរន្តរភាពដែលក្នុងនោះ មុខងារការពារត្រូវចាត់ទុកជាអាទិភាពបន្ទាប់។ ព្រៃផ្តល់ផលមានជាអាទិ៍៖
 - ព្រៃសម្បទាន
 - ព្រៃផ្តល់ផលក្រៅពីព្រៃសម្បទាន
 - ព្រៃឈើត្រូវស្តារឡើងវិញ
 - ផ្ទៃដីព្រៃបម្រុងទុកសម្រាប់ដាំដើមឈើឡើងវិញ ឬចម្ការព្រៃឈើ
 - ផ្ទៃដីព្រៃបម្រុងទុកសម្រាប់បន្តពូជព្រៃឈើ
 - ផ្ទៃដីព្រៃរេចរិល
 - ព្រៃសហគមន៍ក្រោមកិច្ចព្រមព្រៀង
 - ស្ថានីយ៍ផ្សព្វផ្សាយ និង ស្តារព្រៃឈើ។
- ខ. ព្រៃការពារត្រូវបានរក្សាទុកជាចម្បងដើម្បីផ្តល់សេវាកម្មបរិស្ថាន និងការពារប្រព័ន្ធមជ្ឈដ្ឋាននិងធនធានធម្មជាតិ។ ព្រៃការពារមានជាអាទិ៍៖
 - ព្រៃបម្រុងទុកសម្រាប់ប្រព័ន្ធមជ្ឈដ្ឋានពិសេស (ព្រៃទប់ស្កាត់ការប្រែប្រួលអាកាសធាតុ)
 - ព្រៃឈើសម្រាប់សិក្សាស្រាវជ្រាវ
 - ព្រៃឈើរក្សានិយតកម្មប្រភពទឹក
 - ព្រៃឈើការពារទីជម្រាល
 - ព្រៃអភិរក្សសត្វព្រៃ
 - ព្រៃអភិរក្សសម្រាប់កីឡាប្រមាញ់
 - ព្រៃអភិរក្សធនធានសេនេទិច និងពូជ
 - ព្រៃអភិរក្សជីវចម្រុះ
 - ព្រៃឈើសម្រាប់ប្រឆាំងភាពរហោស្ថាន





- ព្រៃលំហែកំសាន្ត
- សួនភូតតាម
- ឧទ្យានសួនសត្វ
- ព្រៃស្តារលទ្ធភាពជីវសាស្ត្រសត្វព្រៃ
- ព្រៃច្រករបៀងសត្វព្រៃ
- ព្រៃជំនឿសាសនា។

គ. ផ្ទៃដីព្រៃសម្រាប់ផ្ទេរ ដើម្បីគោលបំណងអភិវឌ្ឍផ្សេងទៀត ជាដីទំនេរដែលដុះរុក្ខជាតិព្រៃបន្ទាប់បន្សំ ដែលមិនទាន់ស្ថិតនៅក្នុងការប្រើប្រាស់របស់វិស័យណាមួយនៅឡើយ ត្រូវតែដាក់ឱ្យស្ថិតនៅក្នុងចំណាត់ថ្នាក់នៃព្រៃបម្រុងទុកអចិន្ត្រៃយ៍ រហូតដល់មានការសម្រេចឱ្យប្រើប្រាស់ និងអភិវឌ្ឍសម្រាប់គោលបំណងផ្សេងទៀតដោយរាជរដ្ឋាភិបាល ជាពិសេសសម្បទានដីសង្គមកិច្ច។

សម្បត្តិព្រៃឈើអចិន្ត្រៃយ៍ត្រូវបានរៀបចំកន្លងមកមាន ព្រៃសម្បទាន តំបន់ការពារ ព្រៃការពារ តំបន់ប្រភពគ្រាប់ពូជសហគមន៍ព្រៃឈើ ព្រៃការពារទីជម្រាល និងតំបន់ការពារផ្សេងទៀត។ តំបន់ទាំងនេះត្រូវបានធ្វើចំណាត់ថ្នាក់រួចហើយ ប៉ុន្តែព្រំប្រទល់នៃតំបន់ទាំងនេះមានការប្រែប្រួល ដែលចាំបាច់ត្រូវការធ្វើពិនិត្យឡើងវិញ។ ទោះជាយ៉ាងនេះក្តី ផ្ទៃដីព្រៃឈើដ៏ធំទំនាស់បានធ្វើចំណាត់ថ្នាក់ និងពុំទាន់មាននីតិវិធីលម្អិតធ្វើចំណាត់ថ្នាក់នៅឡើយ។

គោលបំណងនៃការធ្វើចំណាត់ថ្នាក់ដោយផ្អែកទៅលើមុខងារនិងសក្តានុពលពិតប្រាកដរបស់ព្រៃឈើគឺ ដើម្បីធានាថាសម្បត្តិព្រៃឈើអចិន្ត្រៃយ៍ ត្រូវបានគ្រប់គ្រងប្រកបដោយប្រសិទ្ធភាពខ្ពស់ អាចធ្វើការកំណត់តំបន់ដ៏មានប្រសិទ្ធភាពដើម្បីកាត់បន្ថយឥទ្ធិពលអវិជ្ជមានដល់ការផ្លាស់ប្តូរការប្រើប្រាស់ដី និងជួយការពារយ៉ាងសំខាន់ដល់សេវាកម្មបរិស្ថានរបស់ព្រៃឈើ។

១.១៣.២ មធ្យោបាយសម្រាប់អនុវត្ត

រដ្ឋបាលព្រៃឈើមានភារកិច្ចក្នុងដំណើរការចាត់ថ្នាក់ និងចុះបញ្ជីកាព្រៃបម្រុងទុកអចិន្ត្រៃយ៍ដូចខាងក្រោម ៖

- ចុះអង្កេតវាស់វែងចំណុចនិយាមកា និងសិក្សាស្ថានភាពព្រៃជាក់ស្តែង ដែលនឹងត្រូវចាត់ថ្នាក់ផ្អែកតាមផែនទីដែនព្រៃបម្រុងទុកអចិន្ត្រៃយ៍ ដោយប្រមូលទិន្នន័យអំពីប្រព័ន្ធមជ្ឈដ្ឋានព្រៃឈើ ធនធានព្រៃឈើ និងព័ត៌មានអំពីតម្រូវការសង្គម សេដ្ឋកិច្ច និងសក្តានុពលផ្សេងទៀតរបស់ព្រៃបម្រុងទុកអចិន្ត្រៃយ៍តាមតំបន់ ឬភូមិសាស្ត្រព្រៃឈើនីមួយៗ
- ធ្វើការវិភាគលើទិន្នន័យ និងព័ត៌មាន ដែលប្រមូលបានក្នុងតំបន់ ឬ ភូមិសាស្ត្រព្រៃឈើនីមួយៗ ដើម្បីធ្វើអត្តសញ្ញាណព្រៃបម្រុងទុកអចិន្ត្រៃយ៍ទៅតាមចំណាត់ថ្នាក់នីមួយៗ
- ដៅចំណុចនិយាមកាសម្គាល់ព្រំសីមាគោលរបស់ចំណាត់ថ្នាក់ព្រៃបម្រុងទុកអចិន្ត្រៃយ៍នីមួយៗនៅលើផែនទីដែនព្រៃបម្រុងទុកអចិន្ត្រៃយ៍ និងនៅលើទីតាំងជាក់ស្តែងដោយកំណត់យកព្រំធម្មជាតិ ជាអាទិភាពដូចជា ផ្លូវ អូរ ស្ទឹង ព្រែក ជួរខ្ពង់ខ្ពស់
- ធ្វើការសម្របសម្រួល និងពិគ្រោះយោបល់ជាមួយអាជ្ញាធរដែនដី សហគមន៍មូលដ្ឋាន ឬសមត្ថកិច្ចពាក់ព័ន្ធ ដើម្បីសម្របសម្រួលដល់ដំណើរការចាត់ថ្នាក់ព្រៃបម្រុងទុកអចិន្ត្រៃយ៍នៅតាមមូលដ្ឋានខេត្តនីមួយៗ





- រៀបចំឯកសារសម្រាប់គម្រោងចំណាត់ថ្នាក់ព្រៃបម្រុងទុកអចិន្ត្រៃយ៍នីមួយៗ ដោយកំណត់នូវទីតាំងភូមិសាស្ត្រ ទីតាំងរដ្ឋបាល ព្រំប្រទល់ និងនិយាមកាច្បាស់លាស់ ព្រមទាំងបង្ហាញពីសារៈសំខាន់និងគោលបំណងសំខាន់ក្នុងការចាត់ថ្នាក់ព្រៃបម្រុងទុកអចិន្ត្រៃយ៍នីមួយៗ និងទិសដៅអនាគតក្នុងការអភិវឌ្ឍប្រើប្រាស់ និងគ្រប់គ្រងចំណាត់ថ្នាក់ព្រៃបម្រុងទុកអចិន្ត្រៃយ៍នីមួយៗ
- រៀបចំគម្រោងសំណើចាត់ថ្នាក់ព្រៃបម្រុងទុកអចិន្ត្រៃយ៍ដោយភ្ជាប់សំណុំឯកសារផែនទី និងរបាយការណ៍ស្តីពីដំណើរការចាត់ថ្នាក់ព្រៃបម្រុងទុកអចិន្ត្រៃយ៍ដើម្បីសុំប្រកាសចាត់ថ្នាក់ ពីក្រសួងកសិកម្ម រុក្ខាប្រមាញ់និងនេសាទ។

១.១៣.៣ លទ្ធផលរំពឹងទុក

- តំបន់ព្រៃឈើត្រូវបានធ្វើចំណាត់ថ្នាក់ និងចុះបញ្ជីនៅក្រសួងកសិកម្ម រុក្ខាប្រមាញ់ និងនេសាទ
- មុខងារប្រព័ន្ធចំណាត់ថ្នាក់ព្រៃឈើ អាចជួយដល់ការគ្រប់គ្រងព្រៃឈើប្រកបដោយនិរន្តរភាព ដោយរួមទាំងការផ្តល់តម្លៃសម្រាប់សេវាកម្មបរិស្ថាន ការពារតម្លៃវប្បធម៌ និងចំណូលពីទេសចរណ៍ធម្មជាតិ។ល។
- សម្បត្តិព្រៃឈើអចិន្ត្រៃយ៍ត្រូវបានចាត់ថ្នាក់ទៅតាមមុខងារ និងសក្តានុពលពិតប្រាកដរបស់ព្រៃឈើ ហើយធនធានព្រៃឈើត្រូវបានអភិវឌ្ឍ និងប្រើប្រាស់ប្រកបដោយប្រសិទ្ធភាព
- ធ្វើឱ្យប្រសើរឡើងនូវការប្រើប្រាស់ និងការធ្វើផែនការសកម្មភាពគ្រប់គ្រងព្រៃឈើ។

១.១៤ តម្រូវការហិរញ្ញវត្ថុ

ថវិកាសម្រាប់ កម្មវិធីកំណត់ព្រំប្រទល់ព្រៃឈើ ការចាត់ថ្នាក់ និងចុះបញ្ជីកាសម្រាប់ឆ្នាំ ២០១០-២០២០		
អនុកម្មវិធី	ថវិកាប៉ាន់ស្មាន ក្នុងឆ្នាំ ២០១០-២០១៤ (ដុល្លារអាមេរិក)	ថវិកាប៉ាន់ស្មាន ក្នុងឆ្នាំ ២០១៥-២០២០ (ដុល្លារអាមេរិក)
១-១ កំណត់ព្រំប្រទល់ និងចុះបញ្ជីកាសម្បត្តិព្រៃឈើអចិន្ត្រៃយ៍	២.៣៤០.០០០	៥.៧៧៤.០០០
១-២ ការចាត់ថ្នាក់ព្រៃឈើជាតិតាមមុខងារ	៤៤៣.០០០	៤៤៣.០០០
ចំណាយសរុប	២.៧៨៣.០០០	៦.២១៧.០០០
ថវិកាបរិច្ចាគមកពីដៃគូអភិវឌ្ឍន៍	១.០០០.០០០	

សន្មតថា ចំណូលពីព្រៃឈើនឹងត្រូវធ្វើការវិនិយោគឡើងវិញទៅក្នុងផ្នែកនិងការងារខាងលើនេះ ដែលជាលទ្ធផលនឹងធ្វើឱ្យការអនុវត្តការងារនេះកាន់តែមានលក្ខណៈស្វ័យហិរញ្ញប្បទានសមស្រប និងមានសង្គតិភាពជាមួយនឹងកម្មវិធីហិរញ្ញប្បទានដោយនិរន្តរភាពសម្រាប់វិស័យព្រៃឈើ។ ចំណែកថវិកាបរិច្ចាគមកពីដៃគូអភិវឌ្ឍន៍នឹងកាន់តែមានការថយចុះបន្តិចម្តងៗ នៅដំណាច់ឆ្នាំ ២០២២ ដែលមានរយៈពេល៥ឆ្នាំទៀត។





កម្មវិធីទី ២

ការអភិរក្ស និង ការអភិវឌ្ឍធនធានព្រៃឈើ និង ជីវចម្រុះ

២.១ ចំណុចអាទិភាពសំខាន់ៗ

- ការអភិវឌ្ឍព្រៃឈើដោយនិរន្តរភាព
- ប្រព័ន្ធគ្រប់គ្រងព្រៃឈើ
- ចម្ការព្រៃឈើដាំ
- ការអភិរក្សធនធានសត្វព្រៃ និងជីវចម្រុះ
- ទេសចរណ៍ធម្មជាតិ (Eco-tourism)
- ការគាំទ្រដល់ការអភិវឌ្ឍបច្ចេកវិជ្ជាកែច្នៃ បង្កើនគុណភាពផលិតផលព្រៃឈើ និងពង្រីកទីផ្សារ
- ការកែច្នៃឈើ និងអនុផលព្រៃឈើ។

២.២ រយៈពេលកម្មវិធី

មានរយៈពេល ២០ឆ្នាំ ចាប់ពី ឆ្នាំ ២០១០ ដល់ ឆ្នាំ ២០២៩

២.៣ ការឆ្លើយតបទៅនឹងទស្សនវិស័យនៃកម្មវិធីព្រៃឈើជាតិ

កម្មវិធីអភិរក្ស និងអភិវឌ្ឍធនធានព្រៃឈើនឹងចូលរួមចំណែកធ្វើឱ្យប្រសើរឡើងដល់ការការពារបរិស្ថាន ការកាត់បន្ថយភាពក្រីក្រ និងការអភិវឌ្ឍសេដ្ឋកិច្ចសង្គម។

២.៤ ការឆ្លើយតបទៅនឹងគោលបំណងនៃកម្មវិធីព្រៃឈើជាតិ

កម្មវិធីនេះមានគោលបំណងគាំទ្រដល់កិច្ចអភិវឌ្ឍជាតិ តាមរយៈការទាញយកផលប្រយោជន៍ជាអតិបរមាពីធនធានព្រៃឈើ និងសេវាកម្មបរិស្ថានរបស់ព្រៃឈើប្រកបដោយនិរន្តរភាព។





២.៥ សាវតារកម្មវិធី

ព្រៃឈើគឺជាផ្នែកមួយនៃការទ្រទ្រង់ដល់ជីវិតរស់នៅ និងវប្បធម៌របស់ប្រជាជនកម្ពុជាយើងតាំងពីដើមរៀងរហូតមក។ ប្រជាពលរដ្ឋជនបទភាគច្រើនប្រកបរបរចិញ្ចឹមជីវិតពីផ្នែកទៅលើផលិតផលព្រៃឈើ។ រាជរដ្ឋាភិបាលកម្ពុជា ចាត់ទុកថាការអភិរក្ស និងការគ្រប់គ្រងធនធានព្រៃឈើបានគង់វង្សចីរភាព គឺជាការរក្សានិងបង្កើនបាននូវទ្រព្យសម្បត្តិរបស់ជាតិដ៏មានតម្លៃ ហើយការគ្រប់គ្រងព្រៃឈើបានល្អនឹងនាំមកនូវការកាត់បន្ថយភាពក្រីក្រ និងជំរុញដល់ការអភិវឌ្ឍសេដ្ឋកិច្ចសង្គមដោយចីរភាព។ នៅពេលបច្ចុប្បន្ននេះ ការគ្រប់គ្រងព្រៃឈើជួបប្រទះនូវការលំបាកដោយសារតែមានក្រុមជនឆ្លៀតឱកាសមួយចំនួនធ្វើការរំលោភកាន់កាប់ដីព្រៃឈើរបស់រដ្ឋ ក្នុងខណៈដែលតំបន់ព្រៃឈើនៅទូទាំងប្រទេសមានតែព្រំប្រទល់នៅលើផែនទី តែមិនទាន់បានបោះបង្គោលកំណត់ព្រំនៅលើទីតាំងភូមិសាស្ត្រជាក់ស្តែងនៅឡើយ។ ដោយមើលឃើញនូវផលវិបាកនៃការបាត់បង់ព្រៃឈើដូចនេះ រាជរដ្ឋាភិបាលបានសម្រេចនូវគោលនយោបាយយុទ្ធសាស្ត្រ និងវិធានការមួយចំនួនដើម្បីថែរក្សាការពារសម្បត្តិធម្មជាតិព្រៃឈើដ៏មានតម្លៃនេះឱ្យបានរីកចម្រើន និងគង់វង្ស ក្នុងនោះរាជរដ្ឋាភិបាលបានប្តេជ្ញាចិត្តតាមរយៈគោលដៅអភិវឌ្ឍន៍សហស្សវត្សកម្ពុជាថានឹងរក្សាគម្របព្រៃឈើឱ្យបាន ៦០% នៃផ្ទៃក្រឡាប្រទេសនៅឆ្នាំ២០១៥។ ទន្ទឹមនោះដែររាជរដ្ឋាភិបាលក៏បានរៀបចំនូវកម្មវិធីព្រៃឈើជាតិទៀង ដើម្បីអនុវត្តដំណើរការការគ្រប់គ្រងព្រៃឈើនៅកម្ពុជាឱ្យមាននិរន្តរភាព ក្នុងនោះកម្មវិធីអភិរក្ស និងអភិវឌ្ឍធនធានព្រៃឈើជាតិរួមចំណែកក្នុងការ៖

- កែលម្អដល់ផែនការប្រើប្រាស់ដី និងធនធានព្រៃឈើជាតិ
- គាំទ្រដល់ការអនុវត្តប្រព័ន្ធគ្រប់គ្រងព្រៃឈើជាតិ
- អភិរក្សធនធានសេនេទិច និងជីវចម្រុះ
- បង្កើនប្រសិទ្ធភាព និងផលប្រយោជន៍ពីសេវាកម្មព្រៃឈើ
- ការគាំទ្រដល់ការអភិវឌ្ឍបច្ចេកវិជ្ជាកែច្នៃ បង្កើនគុណភាពផលិតផលព្រៃឈើ និងប្រសិទ្ធភាពទីផ្សារ។

២.៦ ការវិភាគបញ្ហា

ទោះបីជាប្រទេសកម្ពុជាបច្ចុប្បន្នកំពុងមានការអភិវឌ្ឍលឿនក្តី ក៏កម្ពុជានៅមានអត្រាគម្របព្រៃឈើ ក្នុងកម្រិតមួយខ្ពស់ បើប្រៀបធៀបទៅនឹងប្រទេសក្បែរខាងនៅក្នុងតំបន់។ ទោះជាយ៉ាងនេះក្តី បច្ចុប្បន្នព្រៃឈើនៅកម្ពុជា កំពុងទទួលរងនូវការបាត់បង់ជាបន្តបន្ទាប់គួរឱ្យព្រួយបារម្ភ ដោយសារការផ្ទេរការប្រើប្រាស់ដីខុសពីមុខងារដើម ពិសេសការបំប្លែងដីព្រៃឈើឱ្យទៅជាដីសម្បទានសេដ្ឋកិច្ច និងការឈូសឆាយហ៊ុំព័ទ្ធទន្លានដីព្រៃឈើធ្វើជាកម្មសិទ្ធិដោយខុសច្បាប់។





ដើម្បីដោះស្រាយបញ្ហាទាំងអស់នេះ ចាំបាច់ត្រូវពង្រឹងការងារអនុវត្តន៍ជាក់ស្តែងនាពេលបច្ចុប្បន្ន ហើយត្រូវតែប្រកាន់យកនូវ ភាពសមស្របដើម្បីថែរក្សាព្រៃឈើដែលនៅសេសសល់ និងស្តារដាំដុះបន្ថែមជាចាំបាច់។ ក្នុងបរិបទនៃការគ្រប់គ្រងព្រៃឈើ ត្រូវមានប្រព័ន្ធ និងយន្តការច្បាស់លាស់ដើម្បីអនុវត្តសកម្មភាពនានា ដែលរួមចំណែកដល់ការគ្រប់គ្រងព្រៃឈើឱ្យមាននិរន្តរភាព ក្នុងនោះរួមមានការ រៀបចំផែនការគ្រប់គ្រងព្រៃឈើឡើងវិញបន្ទាប់ពីព្រៃសម្បទានត្រូវបានបញ្ចប់សុពលភាព និងការទប់ស្កាត់ឧក្រិដ្ឋកម្មព្រៃឈើដោយ ប្រសិទ្ធភាពព្រមទាំងផ្តល់នូវជម្រើសសមស្របសម្រាប់ធ្វើឱ្យប្រសើរឡើងដល់ប្រព័ន្ធគ្រប់គ្រងព្រៃឈើ សម្រាប់ការប្រឈមក្នុងពេល អនាគត ។

ប្រទេសកម្ពុជាមានតំបន់ការពារជាច្រើនដែលមានទំនាក់ទំនងគ្នា។ ប៉ុន្តែតំបន់ការពារមួយចំនួនពុំបានដាក់បញ្ចូលក្នុងតំបន់ព្រៃឈើ ដែលមានជីវចម្រុះខ្ពស់ទេ បែរជាផ្តោតតែទៅលើតំបន់ព្រៃផ្តល់ផលដែលមានគុណភាពខ្ពស់ ឬក៏តំបន់ព្រៃមានសក្តានុពលជីវចម្រុះ ទាបទៅវិញ។ មិនតែប៉ុណ្ណោះ តំបន់ការពារមួយចំនួនត្រូវបានអនុញ្ញាតឱ្យធ្វើការប្រែក្លាយទាំងស្រុងធ្វើឱ្យខូចទ្រង់ទ្រាយ និងរចនាសម្ព័ន្ធ ព្រៃឈើតែម្តង ដែលជាប្រការមិនសមស្របឡើយ ដូចជាការអនុញ្ញាតឱ្យមានដីសម្បទានសេដ្ឋកិច្ច ដែលជាការបង្វែរការប្រើប្រាស់ដី ព្រៃឈើពីតំបន់ការពារទៅជាដីកសិកម្មអចិន្ត្រៃយ៍។ ស្ថានភាពបែបនេះតម្រូវឱ្យមានការពិនិត្យឡើងវិញនូវតំបន់ការពារ និងធ្វើការកែ ប្រែតំបន់នេះ ដោយផ្អែកទៅលើមុខងារបរិស្ថានការពារ និងស្ថានភាពជីវចម្រុះជាក់ស្តែងដែលតម្រូវឱ្យមានការយកចិត្តទុកដាក់ការពារ ជាចាំបាច់។ ការត្រួតពិនិត្យលើពហុវិស័យនៃព្រៃឈើធម្មជាតិដែលនៅសេសសល់របស់ប្រទេសកម្ពុជានឹងទាមទារឱ្យប្រព័ន្ធនីមួយៗមាន របៀបរៀបរយ ដើម្បីរកឱ្យឃើញច្បាស់នូវអាទិភាពនានា សម្រាប់ការអភិរក្ស ហើយសំខាន់ជាងនេះទៅទៀត ប្រព័ន្ធតំបន់ការពារនៅ មានការខ្វះខាតជាច្រើននូវការការពារ ទាំងក្នុងកម្រិតប្រទេស តំបន់ និងអន្តរជាតិ។ ដើម្បីរួមចំណែកបន្ថែមទៅលើការអភិរក្សជីវចម្រុះ ព្រៃការពារមួយចំនួនត្រូវបានរដ្ឋបាលព្រៃឈើរៀបចំបង្កើតឡើងនៅក្រៅតំបន់ការពារសម្រាប់អភិរក្សជីវចម្រុះ នៅតាមតំបន់អេកូឡូស៊ី សំខាន់ៗដែលចាំបាច់ត្រូវអភិរក្ស ថែរក្សា ជីវចម្រុះ សេនេទិចព្រៃឈើ និងសត្វព្រៃ ដោយបង្កើតជាតំបន់គ្រាប់ពូជដែលយកទៅប្រើប្រាស់ ជាលក្ខណៈប្រពៃណី កន្លែងដែលមានប្រភេទកម្រ និងប្រភេទក្នុងតំបន់។ តំបន់ទាំងនេះត្រូវបានរកឃើញនូវប្រភេទសត្វព្រៃ និងរុក្ខជាតិ ជាច្រើនប្រភេទ ហើយក្នុងនោះមានប្រភេទសត្វ និងរុក្ខជាតិកំពុងរងគ្រោះ និងប្រភេទជិតផុតពូជ ដែលស្ថិតក្នុងបញ្ជីក្រហមរបស់សហព័ន្ធ អន្តរជាតិ សម្រាប់ការអភិរក្សធម្មជាតិ (IUCN)។

ថ្វីបើធនធានព្រៃឈើកំពុងដើរតួនាទីយ៉ាងសំខាន់សម្រាប់សេដ្ឋកិច្ចសង្គមក៏ដោយ ក៏កម្ពុជាមិនទាន់ទាញយកផលប្រយោជន៍ពី ធនធាននេះឱ្យអស់លទ្ធភាពនៅឡើយ ដោយសារតែមានភាពខុសគ្នាខ្លាំងរវាងតម្លៃនៃការធ្វើពាណិជ្ជកម្មផល-អនុផលព្រៃឈើ ដែលត្រូវ លក់នោះនៅមានកម្រិត។ បច្ចេកវិទ្យាកែច្នៃឈើ ដើម្បីផ្តល់តម្លៃបន្ថែម និងទីផ្សារ ផលិតផលមានការអភិវឌ្ឍយឺតយ៉ាវយ៉ាងខ្លាំងបើ ប្រៀបធៀបទៅនឹងប្រទេសជិតខាងក្នុងតំបន់។

ដើម្បីធានានូវនិរន្តរភាពព្រៃឈើនាពេលអនាគត ការតាក់តែងកម្មវិធីអភិរក្ស និងអភិវឌ្ឍធនធានព្រៃឈើនិងជីវចម្រុះនេះ គឺ ជាកត្តាសំខាន់ និងចាំបាច់ត្រូវរៀបចំចងក្រងឡើងដោយស្វែងរកដំណោះស្រាយឱ្យបានសមស្រប។ កម្មវិធីនេះនឹងផ្តោតលើការគ្រប់គ្រង ធនធានព្រៃឈើ និងជីវចម្រុះដែលផ្តល់ឱ្យនូវជំហានអភិវឌ្ឍដែលជឿជាក់បាន ដើម្បីកែលម្អអភិបាលកិច្ចក្នុងការគ្រប់គ្រងធនធានព្រៃឈើ។

២.៧ គោលបំណងនៃកម្មវិធី

គោលបំណងរួម គឺធានាដល់ការអភិរក្ស និងអភិវឌ្ឍធនធានព្រៃឈើនិងជីវចម្រុះនៅកម្ពុជាប្រកបដោយនិរន្តរភាព។ គោលបំណង ជាក់លាក់ត្រូវបានបង្កើតសម្រាប់ការងារអាទិភាព ៣ ដូចខាងក្រោម៖





ការងារអាទិភាពទី ១ ៖ រៀបចំផែនការសកម្មភាពអភិវឌ្ឍព្រៃឈើ

- អភិវឌ្ឍ និង អនុវត្តផែនការសកម្មភាពអភិវឌ្ឍព្រៃឈើ និង សារពើភ័ណ្ឌព្រៃឈើ
- ដោយផ្អែកលើសក្តានុពលនៃការអនុវត្តប្រព័ន្ធគ្រប់គ្រងបន្ថយការបំបាត់ដី និងវេចខ្ចីព្រៃឈើ នោះកម្មវិធីនេះ គ្រោងបង្កើតឱ្យមានប្រព័ន្ធគណនេយ្យកាបូនជាតិ។

ការងារអាទិភាពទី ២ ៖ ពង្រឹងប្រព័ន្ធគ្រប់គ្រង និង អភិរក្សនៅកម្រិតឯកតាគ្រប់គ្រងព្រៃឈើ

- អភិវឌ្ឍ និង អនុវត្តប្រព័ន្ធគ្រប់គ្រងព្រៃផ្តល់ផលក្រៅពីព្រៃសម្បទាន
- អភិវឌ្ឍ និង អនុវត្តប្រព័ន្ធគ្រប់គ្រងព្រៃការពារ រួមទាំងការអភិរក្សសត្វព្រៃ ជីវចម្រុះ និងការអភិវឌ្ឍទេសចរណ៍ធម្មជាតិ
- អភិរក្សព្រៃឈើក្នុងតំបន់ និងក្រៅតំបន់នូវធនធានសេនេទិច និងការបង្កើតជាចម្ការគ្រាប់ពូជឈើសម្រាប់កម្មវិធីចម្ការព្រៃឈើដាំ
- អភិវឌ្ឍចម្ការព្រៃឈើដាំក្នុងគោលបំណងប្រើប្រាស់ច្រើនយ៉ាង។

ការងារអាទិភាពទី ៣ ៖ គាំទ្រដល់ការអភិវឌ្ឍបច្ចេកវិជ្ជាកែច្នៃ បង្កើនគុណភាពផលិតផលព្រៃឈើ និងទីផ្សារ

- អភិវឌ្ឍបច្ចេកវិទ្យាកែច្នៃឈើ និង សកម្មភាពនានាដែលបង្កើនតម្លៃបន្ថែម
- កែច្នៃផលិតផលព្រៃឈើ និង ការផ្សព្វផ្សាយរកទីផ្សារ។

២.៨ សូចនាករ

ការងារអាទិភាពទី ១ ៖ រៀបចំផែនការសកម្មភាពអភិវឌ្ឍព្រៃឈើ

- ផែនការគ្រប់គ្រងសកម្មភាពអភិវឌ្ឍព្រៃឈើ នឹងត្រូវបានអភិវឌ្ឍដោយឈរលើមូលដ្ឋាននៃការពិគ្រោះយោបល់
- ការអនុវត្តផែនការសកម្មភាពអភិវឌ្ឍព្រៃឈើត្រូវស្របគ្នាជាមួយនឹងគោលបំណងរបស់កម្មវិធីព្រៃឈើជាតិ
- សូចនាករដែលពាក់ព័ន្ធវិស័យបរិស្ថាន សេដ្ឋកិច្ច នយោបាយ និងសង្គម ដើម្បីគ្រប់គ្រងព្រៃឈើប្រកបដោយនិរន្តរភាពនឹង ត្រូវបានអភិវឌ្ឍ
- វិធីសាស្ត្រសម្រាប់ធ្វើសារពើភ័ណ្ឌធនធានព្រៃឈើត្រូវបានរៀបចំ និងដាក់ឱ្យអនុវត្តដើម្បីប្រមូលទិន្នន័យ និងរាយការណ៍ រយៈពេល ៥ ឆ្នាំម្តង
- ទិន្នន័យពីសារពើភ័ណ្ឌធនធានព្រៃឈើ ត្រូវបានចងក្រង និង ធ្វើបច្ចុប្បន្នភាព
- ការគ្រប់គ្រងព្រៃឈើយកឥណទានកាបូន
- ថ្លៃក្រឡាព្រៃការពារនឹងត្រូវបង្កើនពី ១,៥ លានហិកតា ទៅ ៣ លានហិកតា
- ចម្ការព្រៃឈើដាំដែលដាំដោយប្រភេទឈើមានតម្លៃខ្ពស់នឹងត្រូវបង្កើនឱ្យដល់ ៥០០.០០០ ហិកតា
- យ៉ាងតិច ៥០% នៃឈើកែច្នៃសម្រាប់នាំចេញនឹងត្រូវមានវិញ្ញាបនបត្របញ្ជាក់។





ការងារអាទិភាពទី ២ ៖ ពង្រឹងប្រព័ន្ធគ្រប់គ្រង និង អភិរក្សនៅកម្រិតឯកតាគ្រប់គ្រងព្រៃឈើ

- ការគ្រប់គ្រងតាមបច្ចេកទេសរក្សាប្រកម្មនឹងត្រូវអនុវត្តលើផ្ទៃដីព្រៃឈើ ចំនួន ២,៤ លានហិកតា
- ពង្រឹង និងកែលម្អវិធីសាស្ត្រគ្រប់គ្រងព្រៃឈើដោយនិរន្តរភាពសម្រាប់ព្រៃផ្តល់ផល។ ព្រៃផ្តល់ផលត្រូវគ្រប់គ្រងស្របតាមកត្តាអេកូឡូស៊ី សង្គម និងសេដ្ឋកិច្ច
- ការបញ្ចូលប្រព័ន្ធគ្រប់គ្រងសម្រាប់ព្រៃការពារ រួមទាំងទេសចរណ៍ធម្មជាតិ គឺត្រូវបានអភិវឌ្ឍជាគំរូ និងបញ្ចូលទៅក្នុងការគ្រប់គ្រងប្រកបដោយតម្លាភាព
- តំបន់អភិរក្សជីវចម្រុះ និងតំបន់ផលិតកម្មគ្រាប់ពូជ ត្រូវបានអភិវឌ្ឍសម្រាប់គ្រប់ប្រភេទរុក្ខជាតិ និងសត្វព្រៃអាទិភាពទាំងអស់
- ប្រព័ន្ធគ្រប់គ្រងចម្ការព្រៃឈើដាំសម្រាប់ប្រើប្រាស់ក្នុងគោលបំណងច្រើនយ៉ាងត្រូវពង្រីក និងធ្វើជាគំរូ។

ការងារអាទិភាពទី ៣ ៖ គាំទ្រដល់ការអភិវឌ្ឍបច្ចេកវិទ្យាកែច្នៃ បង្កើនគុណភាពផលិតផលព្រៃឈើ និងប្រសិទ្ធភាពទីផ្សារ

- ជំរុញ និង លើកទឹកចិត្តឱ្យមានការកែច្នៃ ផ្តល់តម្លៃបន្ថែមដល់ផលិតផលព្រៃឈើ និងពង្រីកទីផ្សារ
- គាំទ្រ និងជំរុញដល់ការបង្កើនការផលិតនិងកែច្នៃផលិតផលព្រៃឈើឱ្យមានភាពសម្បូរបែប ផ្សព្វផ្សាយលក់នៅលើទីផ្សារក្នុង និងក្រៅប្រទេស
- កែលម្អបច្ចេកទេសកែច្នៃឈើ និងអនុផលព្រៃឈើ និងអភិវឌ្ឍបច្ចេកវិទ្យាឈើ
- ប្រព័ន្ធតាមដានត្រួតពិនិត្យវិញ្ញាបនបត្រព្រៃឈើ។

២.៩ ការផ្ទៀងផ្ទាត់

ការងារអាទិភាពទី ១ ៖ រៀបចំផែនការសកម្មភាពអភិវឌ្ឍព្រៃឈើ

- ផែនការសកម្មភាពអភិវឌ្ឍព្រៃឈើត្រូវបានចងក្រងរួច ដែលជាលទ្ធផលនៃការធ្វើសមាហរណកម្មផែនការសកម្មភាពគ្រប់គ្រងព្រៃឈើរបស់អង្គការរដ្ឋបាលព្រៃឈើមូលដ្ឋាន
- មានរបាយការណ៍ស្តីពីការធ្វើសិក្ខាសាលាពិគ្រោះយោបល់ និងការស្តាប់មតិជាសាធារណៈ
- ទិន្នន័យសារពើភណ្ឌព្រៃឈើជាតិ ត្រូវបានអភិវឌ្ឍ និងថែរក្សា និងធ្វើបច្ចុប្បន្នភាព
- មានរបាយការណ៍ស្តីពីការអនុវត្តផែនការសកម្មភាពអភិវឌ្ឍព្រៃឈើប្រចាំឆ្នាំ។

ការងារអាទិភាពទី ២ ៖ ពង្រឹងប្រព័ន្ធគ្រប់គ្រង និងអភិរក្សនៅកម្រិតឯកតាគ្រប់គ្រងព្រៃឈើ

- ផែនការគ្រប់គ្រងព្រៃផ្តល់ផល និងព្រៃអភិរក្ស
- មានគោលការណ៍ណែនាំស្តីពីការគ្រប់គ្រងព្រៃឈើសម្រាប់តំបន់ព្រៃផ្តល់ផល





- មានទិន្នន័យព្រៃឈើសម្រាប់ព្រៃផ្តល់ផលនិងព្រៃអភិរក្ស
- គោលការណ៍ណែនាំស្តីពីប្រព័ន្ធគ្រប់គ្រងព្រៃការពារត្រូវបានរៀបចំរួច និង ដាក់ឱ្យអនុវត្ត
- មានទិន្នន័យ និង របាយការណ៍ស្តីពីភាពជឿនលឿននៃការអភិរក្សជីវចម្រុះ និងប្រភពពូជ
- មានទិន្នន័យ និងរបាយការណ៍ស្តីពីភាពជឿនលឿននៃការអភិវឌ្ឍចម្ការព្រៃឈើដាំក្នុងគោលបំណងប្រើប្រាស់ច្រើនយ៉ាង។

ការងារអាទិភាពទី ៣ ៖ គាំទ្រដល់ការអភិវឌ្ឍបច្ចេកវិទ្យាកែច្នៃ បង្កើនគុណភាពផលិតផលព្រៃឈើ និងទីផ្សារ

- ឯកសារស្ថិតិអំពីឧស្សាហកម្មកែច្នៃឈើ
- ឯកសារគតិយុត្តនានា ដែលគាំទ្រដល់ការអភិវឌ្ឍបច្ចេកវិទ្យាកែច្នៃ បង្កើនគុណភាពផលិតផលព្រៃឈើ និងទីផ្សារ
- មានរបាយការណ៍ ឯកសារ និង ស្ថិតិ អំពីផលិតផលថ្មី និងការកែលម្អបច្ចេកទេសកែច្នៃ
- ផលិតផលកែច្នៃមានភាពសម្បូរបែបកើនឡើង និងផ្សព្វផ្សាយនៅលើទីផ្សារជាតិ និងអន្តរជាតិ
- របាយការណ៍រីកចម្រើនពីបច្ចេកទេសកែច្នៃអនុផលព្រៃឈើរបស់សហគមន៍ព្រៃឈើ
- របាយការណ៍ស្តីពីការអភិវឌ្ឍវិញ្ញាបនបត្រព្រៃឈើ។


២.១០ ហានិភ័យនៃកម្មវិធី

- កង្វះខាតដំណើរការដែលសមស្រប និង តម្លាភាព ដើម្បីកំណត់ព្រៃផ្តល់ផល ព្រៃអភិរក្ស និងចម្ការព្រៃឈើដាំ
- ឥទ្ធិពលអាក្រក់នៃការរីករាលដាលដីសម្បទានសេដ្ឋកិច្ចទៅលើដីព្រៃឈើ ស្ថិតនៅពីក្រោយការខិតខំប្រឹងប្រែងគ្រប់គ្រងព្រៃឈើប្រកបដោយនិរន្តរភាព
- កង្វះកិច្ចសហការល្អពីភាគីពាក់ព័ន្ធដែលមានទំនាស់ផលប្រយោជន៍ជាមួយវិស័យព្រៃឈើ
- កង្វះឆន្ទៈរបស់ផ្នែកផ្សេងៗដើម្បីបង្កើតឱ្យមានបរិយាកាសសមស្របសម្រាប់ជំរុញការផលិត ការកែច្នៃបង្កើនតម្លៃបន្ថែមទៅលើផលិតផលព្រៃឈើ និងការពង្រីកទីផ្សារ
- ខ្វះការទទួល និងចែកចាយព័ត៌មាន ការទំនាក់ទំនង និងការពិភាក្សារវាងភាគីអ្នកពាក់ព័ន្ធនានា។

២.១១ យុទ្ធសាស្ត្រអនុវត្តកម្មវិធី

ប្រសិទ្ធភាពនៃការគ្រប់គ្រងព្រៃឈើឱ្យមាននិរន្តរភាព អាស្រ័យទៅលើការចាប់ផ្តើមសកម្មភាពគ្រប់គ្រងទាំងឡាយទៅតាមលក្ខខណ្ឌ និងស្ថានភាពសេដ្ឋកិច្ចសង្គម។ ដំណើរការពិគ្រោះយោបល់ជាមួយភាគីពាក់ព័ន្ធក្នុងអំឡុងពេលធ្វើផែនការសកម្មភាពគ្រប់គ្រងព្រៃឈើមានសារៈសំខាន់ណាស់ ក្នុងការរំលឹករកនូវមតិយោបល់ដើម្បីធានាដល់ការគ្រប់គ្រងព្រៃឈើជាតិឱ្យមាននិរន្តរភាព។

គំរូថ្មីៗជាច្រើននៃការគ្រប់គ្រងព្រៃឈើនាពេលបច្ចុប្បន្ន បានចាប់ផ្តើមសាកល្បងធ្វើនៅក្នុងប្រទេសកម្ពុជា។ គោលការណ៍ និងគំរូទាំងនេះរួមមានជាអាទិ៍ គំរូព្រៃសម្បទាន ព្រៃគុបផ្តល់ផលក្រៅពីព្រៃសម្បទាន ការគ្រប់គ្រងព្រៃឈើដោយមានការចូលរួម បទពិសោធន៍





នៃការដាំព្រៃឈើជាចម្បង តំបន់ព្រៃការពារ តំបន់ការពារ និងតំបន់អភិរក្សសត្វព្រៃនិងទេសចរណ៍ធម្មជាតិ សហគមន៍ព្រៃឈើ ការគ្រប់គ្រង ព្រៃឈើយកឥណទានកាបូន។ល។ កំពុងស្ថិតក្នុងដំណើរការសាកល្បងអនុវត្តដកស្រង់នូវបទពិសោធន៍ដើម្បីពង្រីកបន្ត។

កម្មវិធីអភិរក្ស និង អភិវឌ្ឍធនធានព្រៃឈើជាតិមានយុទ្ធសាស្ត្រអនុវត្តដូចតទៅ ៖

- អភិវឌ្ឍលក្ខណៈវិនិច្ឆ័យ និង សុចនាករសម្រាប់ការគ្រប់គ្រងព្រៃឈើប្រកបដោយនិរន្តរភាព
- បង្កើតយន្តការសម្រាប់តាមដានការអនុវត្តផែនការសកម្មភាពអភិវឌ្ឍព្រៃឈើ
- បង្កើតប្រព័ន្ធគ្រប់គ្រងព្រៃឈើឱ្យមាននិរន្តរភាពនៅតាមកម្រិតឯកតាគ្រប់គ្រងព្រៃឈើ
- អភិវឌ្ឍយុទ្ធសាស្ត្រ និង ចាត់វិធានការដើម្បីគាំទ្រដល់ការអភិវឌ្ឍបច្ចេកវិទ្យាកែច្នៃ និងបង្កើនគុណភាពផលិតផលព្រៃឈើ និង ប្រសិទ្ធភាពទីផ្សារ
- បង្កើនសមត្ថភាពដើម្បីពង្រឹងបច្ចេកទេសគ្រប់គ្រងតាមបែបរុក្ខវប្បកម្មឱ្យមាននិរន្តរភាព
- បង្កើនចម្ការព្រៃដាំប្រភេទឈើដែលមានតម្លៃ ដើម្បីធានាការអភិវឌ្ឍដោយនិរន្តរភាពនៃសេដ្ឋកិច្ច សង្គម និងអេកូឡូស៊ី។

២.១២ អនុកម្មវិធីទី ១ ផែនការសកម្មភាពគ្រប់គ្រងព្រៃឈើ

២.១២.១ សេចក្តីអធិប្បាយ

ដំណើរការរៀបចំផែនការសកម្មភាពគ្រប់គ្រងព្រៃឈើជាសកម្មភាពគន្លឹះដែលត្រូវអនុវត្តដោយរដ្ឋបាលព្រៃឈើនិងដៃគូអភិវឌ្ឍន៍ នានា ផ្អែកទៅតាមកម្មវិធីព្រៃឈើជាតិ និងគោលនយោបាយរបស់រាជរដ្ឋាភិបាលកម្ពុជាលើវិស័យព្រៃឈើ។

២.១២.២ មធ្យោបាយសម្រាប់អនុវត្ត

២.១២.២.១ ការអភិវឌ្ឍ និងថែរក្សាទិន្នន័យសារពើភណ្ឌព្រៃឈើ

សារពើភណ្ឌព្រៃឈើនឹងត្រូវបានអនុវត្តនៅលើទីតាំងជាក់ស្តែងដើម្បីប្រមូល និងធ្វើបច្ចុប្បន្នភាពទិន្នន័យព្រមទាំង វិភាគរកបរិមាណកាបូនស្តុកក្នុងព្រៃឈើ។ កម្មវិធីនេះ នឹងរៀបចំនូវវិធីសាស្ត្រធ្វើសារពើភណ្ឌព្រៃឈើ ដើម្បីប្រមូលទិន្នន័យ ពីទីតាំងជាក់ស្តែងដែលអាចជឿជាក់បានសម្រាប់វិភាគ និងប្រើប្រាស់ក្នុងការរៀបចំផែនការសកម្មភាពអភិវឌ្ឍព្រៃឈើ។ កិច្ចដំណើរការនេះ ត្រូវអនុវត្តដូចខាងក្រោម៖

- រៀបចំគម្រោងសារពើភណ្ឌព្រៃឈើ សម្រាប់អនុវត្តនៅគ្រប់ចំណាត់ថ្នាក់ព្រៃឈើ
- អភិវឌ្ឍគោលការណ៍ណែនាំស្តីពីការធ្វើសារពើភណ្ឌព្រៃឈើថ្នាក់ជាតិប្រកបដោយប្រសិទ្ធភាព ដើម្បីវាយតម្លៃ គុណភាព និងបរិមាណធនធានព្រៃឈើ (រួមមានការធ្វើសារពើភណ្ឌរុក្ខជាតិឱសថ ដំណុះគ្រាប់ឈើ ដំណុះ កូនឈើតូចៗ ដំណុះកូនឈើ ឈើ សន្និធិជីវម៉ាស អនុផលព្រៃឈើ កាបូនស្តុក សេវាកម្មបរិស្ថាន ប្រភេទជិត ផុតពូជ។ល។)





- កំណត់នូវសមត្ថភាព និងបទពិសោធន៍ជំនាញក្នុងការធ្វើសារពើភណ្ឌធនធានព្រៃឈើ (គ្រប់ប្រភេទ និងលំដាប់ថ្នាក់ទំហំរុក្ខជាតិ)
- បញ្ចូល និងវិភាគទិន្នន័យសារពើភណ្ឌព្រៃឈើជាតិ និងចងក្រងរក្សាទុក និងប្រើប្រាស់មូលដ្ឋានទិន្នន័យ

សារពើភណ្ឌធនធានព្រៃឈើថ្នាក់ជាតិ គឺជាមធ្យោបាយចម្បងរបស់រដ្ឋបាលព្រៃឈើ ដើម្បីតាមដានគោលដៅអភិវឌ្ឍសហស្សវត្សកម្ពុជាក្នុងការថែរក្សាគំរូព្រៃឈើឱ្យបាន ៦០% នៃផ្ទៃក្រឡាប្រទេស ព្រមទាំងផ្តល់ទិន្នន័យការបូសស្តុក។

២.១២.២.២ ក្រុមការងារសម្រាប់ផែនការសកម្មភាពគ្រប់គ្រងព្រៃឈើ

ការបង្កើតផែនការសកម្មភាពគ្រប់គ្រងព្រៃឈើគឺស្ថិតនៅក្នុងផ្នែកមួយនៃកំណែទម្រង់របស់រាជរដ្ឋាភិបាលដែលបាននឹងកំពុងអនុវត្ត ដើម្បីធានាថា ការគ្រប់គ្រង និងការធ្វើផែនការព្រៃឈើជាតិ គឺមានតម្លាភាព។ ការងារនេះតម្រូវឱ្យបង្កើតក្រុមការងារសម្របសម្រួលសម្រាប់ការរៀបចំផែនការសកម្មភាពគ្រប់គ្រងព្រៃឈើ។

ក្រុមរៀបចំផែនការសកម្មភាពគ្រប់គ្រងព្រៃឈើនៅរដ្ឋបាលព្រៃឈើនឹងកំណត់ថវិកាសម្រាប់ការរៀបចំផែនការសកម្មភាពគ្រប់គ្រងព្រៃឈើ។ ក្រុមការងារផែនការសកម្មភាពគ្រប់គ្រងព្រៃឈើតម្រូវឱ្យមានការចូលរួមពីភាគីអ្នកពាក់ព័ន្ធ ដើម្បីជួយគាំទ្រផែនការនេះឱ្យសម្រេចបាននូវគោលដៅអភិវឌ្ឍន៍សហស្សវត្សកម្ពុជា។ ក្រុមការងារផែនការសកម្មភាពគ្រប់គ្រងព្រៃឈើត្រូវអនុវត្តសកម្មភាពដូចតទៅ ៖

- ប្រមូល ពិនិត្យឡើងវិញ និងធ្វើសំយោគនូវរាល់ព័ត៌មានដែលទាក់ទង ដើម្បីគាំទ្រដល់ការរៀបចំផែនការសកម្មភាពអភិវឌ្ឍព្រៃឈើ (រួមទាំងសិទ្ធិប្រើប្រាស់ជាលក្ខណៈប្រពៃណីរបស់សហគមន៍មូលដ្ឋាន និងសិទ្ធិរបស់សហគមន៍ជនជាតិភាគតិច)
- រៀបចំឯកសារពាក់ព័ន្ធសម្រាប់ការរៀបចំផែនការសកម្មភាពគ្រប់គ្រងព្រៃឈើ
- តាមដានពីភាពរីកចម្រើននៃដំណើរការរៀបចំផែនការសកម្មភាពគ្រប់គ្រងព្រៃឈើ ដូចជា ការរៀបចំទម្រង់មាតិកា និង សេចក្តីព្រាងនៃផែនការសកម្មភាពអភិវឌ្ឍព្រៃឈើ
- រៀបចំសិក្ខាសាលា ពិគ្រោះយោបល់ និងផ្សព្វផ្សាយផែនការនេះជាមួយភាគីអ្នកពាក់ព័ន្ធតាមការចាំបាច់។

ការទទួលមតិកែលម្អពីសំណាក់ភាគីពាក់ព័ន្ធនៅក្នុងដំណើរការរៀបចំផែនការសកម្មភាពគ្រប់គ្រងព្រៃឈើ គឺមានសារៈប្រយោជន៍ចំពោះវិស័យពាក់ព័ន្ធផ្សេងៗទៀត។

ទម្រង់នៃផែនការនេះគួរមានបរិមាណមួយច្បាស់លាស់ ដោយមានការបញ្ជាក់ច្បាស់ពីចក្ខុវិស័យគោលដៅ និងលទ្ធផលរំពឹងទុកដែលមានសារៈសំខាន់ចំពោះការគាំទ្រដល់កម្មវិធីព្រៃឈើជាតិក្នុងរយៈកាល ២០ឆ្នាំ។ ការរៀបចំផែនការសកម្មភាពគ្រប់គ្រងព្រៃឈើ គួរពិនិត្យទៅលើច្បាប់ និងលិខិតបទដ្ឋានក្រោមច្បាប់នានា នឹងទៅអនាគត អាចធ្វើការពិនិត្យកែសម្រួលតាមការចាំបាច់។





ផែនការសកម្មភាពគ្រប់គ្រងព្រៃឈើ គឺជាផែនការបច្ចេកទេសមួយ មានសារៈសំខាន់ក្នុងការអនុវត្តកម្មវិធីព្រៃឈើ ជាតិដែលគាំទ្រដល់ផែនការអភិវឌ្ឍន៍ជាតិ។

២.១២.២.៣ ផែនការសកម្មភាពគ្រប់គ្រងព្រៃឈើ

ផែនការសកម្មភាពគ្រប់គ្រងព្រៃឈើជាសមាហរណកម្មផែនការសកម្មភាពគ្រប់គ្រងព្រៃឈើរបស់អង្គការរដ្ឋបាល ព្រៃឈើមូលដ្ឋាន ដែលអនុលោមទៅតាមកម្មវិធីព្រៃឈើជាតិ គោលនយោបាយរបស់រាជរដ្ឋាភិបាលកម្ពុជា និងច្បាប់ស្តីពី ព្រៃឈើ។ ក្រុមរៀបចំផែនការសកម្មភាពគ្រប់គ្រងព្រៃឈើនៃរដ្ឋបាលព្រៃឈើ មានគំនិតផ្តួចផ្តើមអនុវត្តបច្ចេកទេសក្នុងការ គ្រប់គ្រងព្រៃឈើជាតិ។ ការរៀបចំផែនការសកម្មភាពគ្រប់គ្រងព្រៃឈើ ត្រូវអនុវត្តសកម្មភាពដូចតទៅ៖

- តាមដានពីភាពរីកចំរើនក្នុងដំណើរការរៀបចំផែនការសកម្មភាពគ្រប់គ្រងព្រៃឈើនៅអង្គការរដ្ឋបាលព្រៃឈើ មូលដ្ឋាន
- ប្រមូលផែនការសកម្មភាពគ្រប់គ្រងព្រៃឈើរបស់អង្គការរដ្ឋបាលព្រៃឈើមូលដ្ឋាន ដើម្បីពិនិត្យឡើងវិញ និង ធ្វើសំយោគនូវរាល់ព័ត៌មានដែលទាក់ទងទៅនឹងការគ្រប់គ្រងព្រៃឈើ
- បូកសរុបរៀបចំផែនការសកម្មភាពគ្រប់គ្រងព្រៃឈើទូទាំងប្រទេស។

ផែនការសកម្មភាពគ្រប់គ្រងព្រៃឈើត្រូវរៀបចំសកម្មភាពលម្អិតដែលស្របតាមចក្ខុវិស័យអភិវឌ្ឍន៍ព្រៃឈើនៃផែនការ ៥ ឆ្នាំនៃអនុកម្មវិធី និងកម្មវិធីព្រៃឈើជាតិ ដោយមានបញ្ជាក់ពីគោលបំណង សកម្មភាព លទ្ធផលរំពឹងទុក សូចនាករ មធ្យោបាយផ្ទៀងផ្ទាត់ និងមានកាលកំណត់ច្បាស់លាស់។ លើសពីនេះទៀត ផែនការសកម្មភាពគ្រប់គ្រងព្រៃឈើជាតិ ជាឯកសារមានភាពទន់ភ្លន់អាចធ្វើការកែសម្រួល ឬធ្វើវិសោធនកម្មបានស្របតាមការវិវត្ត និងស្ថានភាពរីកចម្រើនរបស់ ប្រទេសជាតិ។ ផែនការសកម្មភាពគ្រប់គ្រងព្រៃឈើជាតិ គឺជាផែនការបច្ចេកទេសលម្អិតសកម្មភាពការងារដើម្បីសម្រេច គោលដៅអភិវឌ្ឍន៍ដែលបានចែងក្នុងកម្មវិធីព្រៃឈើជាតិ។

២.១២.៣ លទ្ធផលរំពឹងទុក

ព័ត៌មានស្តីពីធនធាននិងស្ថានភាពព្រៃឈើត្រូវបានអភិវឌ្ឍ និងចងក្រង និងផ្សព្វផ្សាយ។ ទិន្នន័យសារពើភណ្ឌព្រៃឈើ មានប្រយោជន៍ចំពោះការធ្វើសេចក្តីសម្រេចចិត្តក្នុងការគ្រប់គ្រងព្រៃឈើ និងជាមូលដ្ឋានបច្ចេកទេសសម្រាប់រៀបចំផែនការសកម្មភាព អភិវឌ្ឍន៍ព្រៃឈើ។

រៀបចំផែនការសកម្មភាពអភិវឌ្ឍន៍ព្រៃឈើ តាមមតិយោបល់នៃកម្មវិធីព្រៃឈើជាតិ ដែលជាមូលដ្ឋានគ្រឹះមួយច្បាស់លាស់ សម្រាប់ ការគ្រប់គ្រងព្រៃឈើប្រកបដោយនិរន្តរភាព និងធានាឱ្យមានតុល្យភាពរវាងតម្រូវការសេដ្ឋកិច្ច សង្គម ទំនៀមទំលាប់ប្រពៃណី និរន្តរភាពផលិតផលពាណិជ្ជកម្មព្រៃឈើ ការអភិរក្សធនធានព្រៃឈើ និងផ្តល់សេវាកម្មនានា។





២.១៣ អនុកម្មវិធីទី២ ការអភិវឌ្ឍ និងអនុវត្តបច្ចេកទេសគ្រប់គ្រងព្រៃផ្តល់ផល

២.១៣.១ សេចក្តីអធិប្បាយ

សម្បត្តិព្រៃឈើអចិន្ត្រៃយ៍កម្ពុជាត្រូវបានចាត់ថ្នាក់ជាព្រៃបម្រុងទុកអចិន្ត្រៃយ៍ និងព្រៃឯកជន។ ព្រៃបម្រុងទុកអចិន្ត្រៃយ៍មាន ៣ប្រភេទ គឺ ព្រៃផ្តល់ផល ដែលត្រូវរក្សាទុកសម្រាប់ផលិតកម្មផល-អនុផលព្រៃឈើ ប្រកបដោយនិរន្តរភាពដែលក្នុងនោះមុខងារ ការពារត្រូវចាត់ទុកជាអាទិភាពបន្ទាប់។ ព្រៃការពារ ត្រូវបានរក្សាទុកជាចម្បងដើម្បីការពារប្រព័ន្ធមជ្ឈដ្ឋាននិងធនធានធម្មជាតិ។ ក្រៅពីនោះ គឺជាផ្ទៃដីព្រៃសម្រាប់ផ្ទេរ។ ប្រព័ន្ធចម្បងៗ ដែលបានអនុវត្តលើការគ្រប់គ្រងព្រៃផ្តល់ផលគឺ ព្រៃសហគមន៍ក្រោមកិច្ច ព្រមព្រៀង ព្រៃសម្បទាន ព្រៃគុបប្រចាំឆ្នាំ ព្រៃឈើត្រូវស្តារឡើងវិញ និងព្រៃបម្រុងទុកសម្រាប់ដាំដើមឈើឡើងវិញ ឬចម្ការព្រៃឈើ ដាំ។ ការគ្រប់គ្រងតាមបច្ចេកទេសរុក្ខវប្បកម្មគឺជាការងារលំបាក ហើយទើបតែបានធ្វើការស្រាវជ្រាវសាកល្បងដោយពុំទាន់បាន យកមកអនុវត្តនៅឡើយ ប៉ុន្តែការអនុវត្តបច្ចេកទេសបែបនេះមានសក្តានុពលខ្ពស់ដល់ការបង្កើនគុណភាពព្រៃឈើធម្មជាតិ។ សកម្មភាព ព្រៃសម្បទានត្រូវបានផ្អាកចាប់តាំងពីឆ្នាំ ២០០១ រហូតមកដល់បច្ចុប្បន្ន ដោយការសម្រេចរបស់រាជរដ្ឋាភិបាលកម្ពុជាតម្រូវឱ្យក្រុមហ៊ុន រៀបចំផែនការយុទ្ធសាស្ត្រគ្រប់គ្រងព្រៃឈើដោយនិរន្តរភាពស្របតាមនិយាមអន្តរជាតិ។ ដោយព្រៃសម្បទានត្រូវបានផ្អាកសកម្មភាព រាជរដ្ឋាភិបាលបានសម្រេចឱ្យរៀបចំព្រៃគុបដេញថ្លៃ ដើម្បីផ្គត់ផ្គង់តម្រូវការឈើប្រើប្រាស់ក្នុងស្រុក។

តាមមតិយោបល់នៃទស្សនៈ និងបេសកកម្ម របស់កម្មវិធីព្រៃឈើជាតិ ជាការចាំបាច់ត្រូវអភិវឌ្ឍប្រព័ន្ធគ្រប់គ្រងព្រៃផ្តល់ផលតាម ជម្រើសផ្សេងៗទៀតដែលផ្តល់សារៈសំខាន់លើការងារបង្កើនការងារប្រជាពលរដ្ឋជនបទ ធានាសុវត្ថិភាព សេវាកម្មបរិស្ថាន និង ទីផ្សារ និងការស្តុកកាបាន។

២.១៣.២ មធ្យោបាយសម្រាប់អនុវត្ត

២.១៣.២.១ ការអភិវឌ្ឍការងារគ្រប់គ្រងព្រៃឈើប្រកបដោយនិរន្តរភាពនៅតំបន់ទេសភាព (Landscape)

ការពិនិត្យឡើងវិញថ្នាក់ជាតិអំពីប្រព័ន្ធគ្រប់គ្រងព្រៃផ្តល់ផលនឹងត្រូវបានផ្តួចផ្តើម និងជំនួសនូវប្រព័ន្ធថ្មីជាបន្តបន្ទាប់ ដោយមានតម្លាភាព និងទទួលខុសត្រូវជាសាធារណៈ ព្រមទាំងត្រូវបានអភិវឌ្ឍន៍ក្នុងតំបន់ទេសភាព។ ការពិនិត្យឡើងវិញ និងការកែលំអត្រូវធានាឱ្យបាននូវ៖

- ផែនការព្រៃឈើ ត្រូវបានរៀបចំនៅក្នុងតំបន់ទេសភាពដែលជាមូលដ្ឋានធានាការទទួលខុសត្រូវដោយសាធារណៈ តាមរយៈយន្តការតំណាងឱ្យថ្នាក់ខេត្ត ស្រុក ឃុំ ព្រមទាំងស្ថាប័នពាក់ព័ន្ធ។ ការងារនេះនឹងត្រូវធ្វើសកម្មភាព ដោយផ្សារភ្ជាប់រវាង "ក" ការធ្វើផែនការក្នុងតំបន់ទេសភាពជាមួយនឹង "ខ" ការសម្រេចតាមដានត្រួតពិនិត្យ និងការអនុវត្ត
- រចនាសម្ព័ន្ធរបស់រដ្ឋបាលព្រៃឈើ នឹងត្រូវធ្វើការបែងចែកឱ្យដាច់ពីគ្នារវាង ការងារធ្វើផែនការ និងការអនុវត្ត ជាមួយនឹងការងារធ្វើសេចក្តីសម្រេច តាមដាន ត្រួតពិនិត្យ (regulatory functions) ដូចមាន ចែងនៅក្នុង ចំណុច "ក" និង "ខ" ខាងលើ





- យន្តការទទួលខុសត្រូវជាសាធារណៈនឹងត្រូវបានរៀបចំ និងអនុវត្តប្រកបដោយប្រសិទ្ធភាព។

២.១៣.២.២ ការគ្រប់គ្រងព្រៃឈើប្រកបដោយនិរន្តរភាពនៅក្នុងតំបន់ព្រៃសម្បទានក្រោយបញ្ចប់កិច្ចព្រមព្រៀង

ការធ្វើឱ្យប្រសើរឡើងនូវការគ្រប់គ្រងព្រៃផ្តល់ផលប្រកបដោយនិរន្តរភាព គឺជាអាទិភាពដើម្បីត្រួតពិនិត្យ និងបញ្ជាក់ឱ្យច្បាស់នូវអនាគតនៃព្រៃសម្បទានដែលនៅសេសសល់ទាំងអស់។ រដ្ឋបាលព្រៃឈើនឹងធ្វើកិច្ចសហប្រតិបត្តិការជាមួយភាគីអ្នកពាក់ព័ន្ធទាំងអស់ ដើម្បីអភិវឌ្ឍប្រព័ន្ធត្រួតពិនិត្យប្រកបដោយតម្លាភាព និងបញ្ជាក់ឱ្យច្បាស់នូវអនាគតនៃព្រៃសម្បទាន។ ដំណើរការនេះរដ្ឋបាលព្រៃឈើនឹងធ្វើឱ្យបានទូលំទូលាយនូវជម្រើសប្រព័ន្ធគ្រប់គ្រងព្រៃឈើប្រកបដោយនិរន្តរភាពតាមមតិយោបល់នៃទស្សនៈ និងបេសកកម្មរបស់កម្មវិធីព្រៃឈើជាតិ។ ឧទាហរណ៍ ព្រៃឈើពាណិជ្ជកម្ម សហគមន៍ព្រៃឈើ ការកាត់បន្ថយការសាយភាយឧស្ម័នផ្ទះកញ្ចក់ពីការបាត់បង់និងការរេចរើលព្រៃឈើ (REDD) ព្រៃការពារ និងតំបន់អភិរក្ស។ ការត្រួតពិនិត្យទាំងនេះនឹងអភិវឌ្ឍនូវយុទ្ធសាស្ត្រ និងប្រព័ន្ធគ្រប់គ្រងព្រៃឈើដោយធានាថា៖

- ព្រៃផ្តល់ផល និងព្រៃការពារក្នុងព្រៃសម្បទាន គឺត្រូវបានកំណត់ទៅតាមតំបន់ទេសភាពដើម្បីកាត់បន្ថយឥទ្ធិពលផលប៉ះពាល់អវិជ្ជមានពីសកម្មភាពមិនមាននិរន្តរភាពលើសេវាកម្មប្រព័ន្ធអេកូឡូស៊ី
- ព្រៃឈើដែលមានមុខងារខ្ពស់ផ្នែកជីវចម្រុះក្នុងតំបន់ព្រៃសម្បទាន ត្រូវរៀបចំកំណត់ជាតំបន់អភិរក្ស
- ព្រៃសម្បទានមួយចំនួនដែលអាចចាប់ដំណើរការឡើងវិញ នឹងត្រូវប្រតិបត្តិឱ្យបានត្រឹមត្រូវតាមមុខងារព្រៃឈើដូចជា អេកូឡូស៊ី សេដ្ឋកិច្ច និងសង្គម ព្រមទាំងមានការបញ្ជាក់វិញ្ញាបនបត្រ
- ព្រៃសម្បទានដែលត្រូវបានលុប និងមិនមានសកម្មភាព ត្រូវការការរហូតដល់មានដំណើរការត្រួតពិនិត្យឡើងវិញ។

២.១៣.២.៣ ការអភិវឌ្ឍសមត្ថភាពបច្ចេកទេសរុករកប្រកម្ម និងជម្រើសគំរូនៃការងារគ្រប់គ្រងព្រៃឈើប្រកបដោយនិរន្តរភាព

ជំហានដំបូងគឺត្រូវអភិវឌ្ឍការយល់ដឹង និងសមត្ថភាពការងារបច្ចេកទេសរុករកប្រកម្មចំពោះមន្ត្រីរដ្ឋបាលព្រៃឈើដែលមានភារកិច្ចអនុវត្តការងារគ្រប់គ្រងព្រៃឈើនៅលើទីតាំងជាក់ស្តែង។

ភាពទូលំទូលាយនៃជម្រើសក្នុងប្រព័ន្ធការងារគ្រប់គ្រងព្រៃឈើប្រកបដោយនិរន្តរភាព នឹងត្រូវបានអភិវឌ្ឍដោយបញ្ចូលនូវការបែងចែកផលប្រយោជន៍ជាមួយសហគមន៍មូលដ្ឋាន កិច្ចការពារ និងផ្តល់សេវាកម្មបរិស្ថាន ការពារទីជម្រាល និងការស្រូបយកកាបូនពីបរិយាកាស។ ជម្រើសប្រព័ន្ធនេះ នឹងត្រូវធ្វើការអនុវត្តសាកល្បង ហើយធ្វើការតាមដាននូវលទ្ធផលនេះដើម្បីភ្ជាប់ទៅនឹងកិច្ចខិតខំប្រឹងប្រែងឆ្ពោះទៅរកការផ្តល់វិញ្ញាបនបត្រគ្រប់គ្រងព្រៃឈើនៅកម្ពុជា។ ការអនុវត្តនៃជម្រើសប្រព័ន្ធនេះ នឹងត្រូវបានទទួលយក និងពង្រីកការអនុវត្តដោយបញ្ចូលទៅក្នុងផែនការសកម្មភាពអភិវឌ្ឍព្រៃឈើ។

២.១៣.២.៤ ការគ្រប់គ្រងព្រៃគុបដេញថ្លៃប្រចាំឆ្នាំ

ដើម្បីអនុវត្តការគ្រប់គ្រងព្រៃគុបដេញថ្លៃឱ្យមានប្រសិទ្ធភាព តម្លាភាព និងការពិនិត្យតាមដាន ចាំបាច់ត្រូវត្រួតពិនិត្យអភិវឌ្ឍ និងអនុវត្តឱ្យបាននូវកត្តាគ្រប់គ្រងព្រៃឈើប្រកបដោយនិរន្តរភាព គឺប្រព័ន្ធអេកូឡូស៊ី សេដ្ឋកិច្ច និងសង្គម។ ក្នុងការកំណត់ទីតាំងព្រៃគុបដេញថ្លៃ ត្រូវរៀបចំយន្តការដំណើរការពិគ្រោះយោបល់ និងមានតម្លាភាព។





២.១៣.២.៥ ការកំណត់ និងគ្រប់គ្រងតំបន់ព្រៃឈើត្រូវស្តារឡើងវិញ

វិធីសាស្ត្រសម្រាប់កំណត់តំបន់ដែលត្រូវស្តារព្រៃឈើឡើងវិញ ចាំបាច់ពិនិត្យអង្កេតលើផ្ទៃដីព្រៃឈើ ព្រៃក្រោយ ពេលប្រមូលផលព្រៃឈើ និងព្រៃឈើដែលមានប្រភេទឈើមានតម្លៃពាណិជ្ជកម្មតិចតួច។ តំបន់ព្រៃឈើនោះត្រូវបាន កំណត់ និងរៀបចំស្តារឡើងវិញតាមរយៈការរៀបចំ និងអនុវត្តសកម្មភាពដាំដុះព្រៃឈើឡើងវិញ និងការអនុវត្តរក្សាប្រកបដោយប្រសិទ្ធភាពតម្រូវឱ្យមានការរៀបចំផែនការសកម្មភាពការងារដាំបង្កើនធនធានព្រៃឈើ ការអនុវត្តរក្សាប្រកបដោយប្រសិទ្ធភាព និងការថែទាំឈើដាំដើម្បីធានាឱ្យមានលក្ខណៈអេកូឡូស៊ី សេដ្ឋកិច្ច និងសង្គម ព្រមទាំងបង្កើនការស្រូបយកកាបូនពីបរិយាកាស។

២.១៣.៣ លទ្ធផលរំពឹងទុក

- មានបរិយាកាសសមស្របមួយក្នុងការគ្រប់គ្រងព្រៃឈើប្រកបដោយនិរន្តរភាពត្រូវបានបង្កើតឡើងនៅក្នុងព្រៃផ្តល់ផល តាមរយៈ នៃការត្រួតពិនិត្យឡើងវិញពីអនាគតរបស់ព្រៃសម្បទានដែលនៅសេសសល់ និងតម្លាភាពនៃប្រព័ន្ធគ្រប់គ្រងព្រៃឈើប្រកបដោយ និរន្តរភាពសម្រាប់តំបន់ទេសភាព ត្រូវបានអនុវត្តក្នុងតំបន់អតីតព្រៃសម្បទាន
- ជម្រើសនៃប្រព័ន្ធការងារគ្រប់គ្រងព្រៃឈើប្រកបដោយនិរន្តរភាពដ៏ទូលំទូលាយសម្រាប់ព្រៃផ្តល់ផល ត្រូវបានឆ្លើយតបទៅនឹង កត្តា សង្គម សេដ្ឋកិច្ច និងបរិស្ថាន។ ជម្រើសនៃប្រព័ន្ធនេះ នឹងត្រូវបានទទួលយកទៅសាកល្បង និងពង្រីក ព្រមទាំងធ្វើឱ្យ មានប្រសិទ្ធភាពសម្រាប់គ្រប់គ្រងព្រៃផ្តល់ផល អនុលោមតាមផែនការគ្រប់គ្រងថ្នាក់ជាតិ និងមូលដ្ឋាន ដែលនឹងត្រូវអភិវឌ្ឍ
- ព្រៃបម្រុងទុកអចិន្ត្រៃយ៍ដែលមានធនធានឈើប្រភេទពាណិជ្ជកម្មតិចតួច និងមានការរចនាត្រូវបានផ្តល់ថវិកាសម្រាប់ដាំដុះ ព្រៃឈើស្តារឡើងវិញប្រចាំឆ្នាំប្រមាណពី ២.០០០ - ៤.០០០ ហិកតា។

២.១៤ អនុកម្មវិធីទី ៣ ពង្រឹងការតាមដាន ត្រួតពិនិត្យ វាយតម្លៃ និងរបាយការណ៍ស្តីពីការ គ្រប់គ្រងព្រៃឈើប្រកបដោយនិរន្តរភាព

២.១៤.១ សេចក្តីអធិប្បាយ

ការអនុវត្តការងារដោយមិនមានការធ្វើឱ្យប្រសើរឡើងនូវអភិបាលកិច្ច ការអនុវត្តក្របខណ្ឌច្បាប់ តាមដាន ត្រួតពិនិត្យ និង វាយតម្លៃ គឺមិនអាចជំនះបាននូវឧបសគ្គដែលរាំងស្ងួតការងារ។ ប្រសិទ្ធភាពនៃការតាមដានត្រួតពិនិត្យ និងវាយតម្លៃមានសារៈសំខាន់ ក្នុងប្រព័ន្ធគ្រប់គ្រង។ កំឡុងឆ្នាំ ២០០៧-២០០៨ រដ្ឋបាលព្រៃឈើបានអភិវឌ្ឍទម្រង់បែបបទសម្រាប់បំពេញទិន្នន័យតាមដានត្រួតពិនិត្យ វាយតម្លៃ និងរបាយការណ៍ស្តីពីការគ្រប់គ្រងព្រៃឈើប្រកបដោយនិរន្តរភាពអនុលោមទៅតាមក្របខណ្ឌដែលបានអនុម័តដោយអាស៊ាន និង អង្គការ ITTO នាឆ្នាំ២០០៥។ ទម្រង់នេះគឺជាឯកសារបច្ចេកទេសមួយដ៏មានប្រសិទ្ធភាពសម្រាប់វាយតម្លៃ ត្រួតពិនិត្យ និងរៀបចំ ផែនការសកម្មភាពអភិវឌ្ឍ និងប្រើប្រាស់ធនធានព្រៃឈើ។ អនុកម្មវិធីនេះសំដៅទៅការគ្រប់គ្រងព្រៃឈើប្រកបដោយនិរន្តរភាពក្នុង ប្រទេសកម្ពុជា តាមរយៈការធ្វើឱ្យប្រសើរឡើងនូវការតាមដានត្រួតពិនិត្យ វាយតម្លៃ និងរបាយការណ៍ស្តីពីការគ្រប់គ្រងព្រៃឈើប្រកបដោយនិរន្តរភាព។





២.១២.២ មធ្យោបាយសម្រាប់ការអនុវត្ត

- កំណត់នូវលក្ខណៈវិនិច្ឆ័យនិងសូចនាករសម្រាប់តាមដានការគ្រប់គ្រងព្រៃឈើប្រកបដោយនិរន្តរភាពនៅកម្ពុជា បង្កើតក្រុមការងារថ្នាក់ជាតិ ដើម្បីបង្កើតសូចនាករដើម្បីប៉ាន់ប្រមាណ កត្តាបរិស្ថាន សង្គម នយោបាយ និងសេដ្ឋកិច្ច ក្នុងការគ្រប់គ្រងព្រៃឈើប្រកបដោយនិរន្តរភាព នៅក្នុងកម្រិតថ្នាក់មូលដ្ឋាន និងថ្នាក់ជាតិក្នុងប្រទេសកម្ពុជា។
- រៀបចំប្រព័ន្ធតាមដានត្រួតពិនិត្យ វាយតម្លៃ និងរបាយការណ៍ស្តីពីការគ្រប់គ្រងព្រៃឈើប្រកបដោយនិរន្តរភាព ជំរុញឱ្យមានការបង្កើតការតាមដានត្រួតពិនិត្យ វាយតម្លៃ និងរបាយការណ៍ តាមរយៈការបង្កើតនិងថែរក្សា មូលដ្ឋានទិន្នន័យដើម្បីធ្វើការវិភាគទិន្នន័យព្រៃឈើជាតិ មានដូចជា ទិន្នន័យអំពី សេដ្ឋកិច្ច សង្គម បរិស្ថាន និងសារពើភណ្ឌ។ សកម្មភាពទាំងនោះរួមមាន៖
 - ▶ បំពេញទិន្នន័យកម្រិតជាតិ និងឯកតាគ្រប់គ្រងក្នុងទម្រង់តាមដាន ត្រួតពិនិត្យ វាយតម្លៃ និងរបាយការណ៍ស្តីពីការគ្រប់គ្រងព្រៃឈើប្រកបដោយនិរន្តរភាព
 - ▶ ពិនិត្យ វាយតម្លៃ និងរបាយការណ៍ ស្តីពីការងារគ្រប់គ្រងព្រៃឈើប្រកបដោយនិរន្តរភាពប្រចាំឆ្នាំ
 - ▶ បង្កើតមូលដ្ឋានទិន្នន័យការគ្រប់គ្រងព្រៃឈើដើម្បីវាយតម្លៃការធ្វើរបាយការណ៍និងការរៀបចំផែនការសកម្មភាពអភិវឌ្ឍន៍ព្រៃឈើឱ្យមានប្រសិទ្ធភាពនៅកម្រិតជាតិ និងឯកតាគ្រប់គ្រង
 - ▶ សហការជាមួយនឹងស្ថាប័នពាក់ព័ន្ធ ដែលអាចជួយរដ្ឋបាលព្រៃឈើក្នុងការតាមដាន និង វាយតម្លៃពី កត្តាសង្គម នយោបាយ និងសេដ្ឋកិច្ចនៃការគ្រប់គ្រងព្រៃឈើប្រកបដោយនិរន្តរភាព នៅកម្រិតជាតិ និងឯកតាគ្រប់គ្រង ដើម្បីអនុវត្តការងារប្រកបដោយចីរភាព។

ទម្រង់បែបបទតាមដានត្រួតពិនិត្យ វាយតម្លៃ និងរបាយការណ៍ស្តីពីការគ្រប់គ្រងព្រៃឈើប្រកបដោយនិរន្តរភាព ជាផ្នែកមួយដ៏សំខាន់សម្រាប់អភិវឌ្ឍន៍ផែនការសកម្មភាពព្រៃឈើ។ លើសពីនេះ ទិន្នន័យតាមដានត្រួតពិនិត្យ វាយតម្លៃ និងរបាយការណ៍ស្តីពីការគ្រប់គ្រងព្រៃឈើប្រកបដោយនិរន្តរភាពអាចដាក់បញ្ចូលការរៀបចំផែនការអភិវឌ្ឍន៍សេដ្ឋកិច្ចជាតិ។

២.១២.៣ លទ្ធផលរំពឹងទុក

- មានទិន្នន័យតាមដានត្រួតពិនិត្យ វាយតម្លៃ និងរបាយការណ៍ស្តីពីកត្តា បរិស្ថាន សង្គម នយោបាយ និងសេដ្ឋកិច្ច សំដៅធ្វើឱ្យមានការគ្រប់គ្រងព្រៃឈើប្រកបដោយនិរន្តរភាព ព្រមទាំងបានបន្ស៊ីទៅនឹងផែនការអភិវឌ្ឍន៍ជាតិក្នុងការប្រើប្រាស់ធនធានព្រៃឈើ
- និរន្តរភាពនៃការប្រើប្រាស់ធនធានព្រៃឈើត្រូវបានធ្វើឱ្យប្រសើរឡើង និងរួមចំណែកទៅក្នុងគោលដៅជាតិកាត់បន្ថយភាពក្រីក្រការការពារបរិស្ថាន និងការអភិវឌ្ឍន៍សេដ្ឋកិច្ច។





២.១៥ អនុកម្មវិធីទី ២ ការអភិរក្សធនធានជីវចម្រុះ និងសត្វព្រៃ

២.១៥.១ សេចក្តីអធិប្បាយ

ព្រៃឈើ តំបន់ជីវសាស្ត្រ និងវាលស្មៅនៅក្នុងប្រទេសកម្ពុជាជាទីជម្រកដ៏មានសារៈសំខាន់សម្រាប់ធនធានសត្វព្រៃ និងជីវចម្រុះ រួមមាន សត្វស្លាប ថនិកសត្វ ឧរង្កសត្វ ថលជលិកសត្វ បាណកសត្វ សប្បីសត្វ សត្វតតឆ្អឹងកង និងរុក្ខជាតិគ្រប់ប្រភេទ។ ក្រសួង កសិកម្មរុក្ខាប្រមាញ់ និងនេសាទ បានធ្វើចំណាត់ថ្នាក់សត្វព្រៃជាបីប្រភេទគឺ ក្រុមប្រភេទ ជិតផុតពូជ ក្រុមប្រភេទមានដោយកម្រ និងក្រុមប្រភេទមានដោយបង្កើត។ ក្រុមប្រភេទជិតផុតពូជរួមមាន ថនិកសត្វ ចំនួន ១០ប្រភេទ សត្វស្លាបចំនួន ៦ប្រភេទ រីឯក្រុម ប្រភេទមានដោយកម្រមាន ថនិកសត្វចំនួន ២៧ ប្រភេទ សត្វស្លាប ចំនួន ៤៥ ប្រភេទ និងឧរង្កសត្វចំនួន ៥ ប្រភេទ និងប្រភេទរុក្ខជាតិ កំពុងរងគ្រោះថ្នាក់ជាច្រើនប្រភេទទៀត។ ប្រភេទសត្វព្រៃនៅកម្ពុជាចំនួន ២៣ប្រភេទត្រូវបានចុះក្នុងបញ្ជីក្រហម IUCN (IUCN Red List) ជាប្រភេទកំពុងរងគ្រោះថ្នាក់ជាសាកល។ ធនធានសត្វព្រៃនិងជីវចម្រុះមានសារៈសំខាន់ណាស់សម្រាប់ ចូលរួមអភិវឌ្ឍសេដ្ឋកិច្ច សង្គម និងបរិស្ថាន ព្រមទាំងទ្រទ្រង់ដល់ការរស់នៅរបស់សហគមន៍មូលដ្ឋាន។ ធនធានសត្វព្រៃ និងជីវ ចម្រុះក៏ផ្តល់នូវធនធានហ្វូស៊ីលសម្រាប់អភិវឌ្ឍវិស័យកសិកម្ម ឱសថ ការស្រាវជ្រាវវិទ្យាសាស្ត្រ អប់រំផ្សព្វផ្សាយ ទេសចរណ៍ ធម្មជាតិ និងជួយថែរក្សាគុណភាពប្រព័ន្ធមជ្ឈដ្ឋានព្រៃឈើ រួមទាំងសម្បត្តិវប្បធម៌ធម្មជាតិ។ បច្ចុប្បន្ននេះ សត្វព្រៃ និងជីវចម្រុះ កំពុងទទួលរងការគំរាមកំហែងដោយសារការបាត់បង់ទីជម្រក ការបរបាញ់ហួសកម្រិត ការបំពុល ការកើតជម្ងឺរាតត្បាត និងកត្តា ផ្សេងទៀត។

យុទ្ធសាស្ត្រចតុកោណដំហានទី ២ របស់រាជរដ្ឋាភិបាលកម្ពុជា បានដាក់ចេញទិសដៅ និងគោលនយោបាយច្បាស់លាស់ សម្រាប់អភិរក្សធនធានព្រៃឈើ សត្វព្រៃ និងជីវចម្រុះ សំដៅឈានឆ្ពោះទៅការគ្រប់គ្រងធនធានព្រៃឈើ និងសត្វព្រៃប្រកបដោយ ចីរភាព។ ការដាក់ចេញទិសដៅ និងគោលនយោបាយទាំងនេះ សំដៅបំពេញនូវកាតព្វកិច្ចអន្តរជាតិរបស់ប្រទេសកម្ពុជាដែលជា សមាជិកអនុសញ្ញាជីវចម្រុះ (CBD) អនុសញ្ញាសាយតេស (CITES) ព្រមទាំងកិច្ចព្រមព្រៀងអន្តរជាតិពាក់ព័ន្ធដទៃទៀត ជាពិសេស ពង្រឹងការអភិរក្សធនធានព្រៃឈើ សត្វព្រៃ និងជីវចម្រុះ ស្របតាមច្បាប់ស្តីពីព្រៃឈើ និងលិខិតបទដ្ឋានច្បាប់ពាក់ព័ន្ធផ្សេងទៀត។ ក្នុងករណីចាំបាច់ ត្រូវមានកិច្ចសហការសម្របសម្រួលនៅក្នុងដែនយុត្តាធិការរបស់រដ្ឋបាលជលផល ក្រសួងបរិស្ថាន ស្ថាប័នពាក់ព័ន្ធ និងអាជ្ញាធរមូលដ្ឋាន។

ការអភិរក្សទីជម្រក ប្រភេទរុក្ខជាតិ និងសត្វព្រៃដែលទទួលរងការគំរាមកំហែង អាចទទួលជោគជ័យបានតាមរយៈការ បង្កើតតំបន់ព្រៃការពារ តំបន់អភិរក្សផ្សេងៗទៀត និងយន្តការគ្រប់គ្រងប្រកបដោយប្រសិទ្ធភាព។ វិធានការទប់ស្កាត់ និងបង្ក្រាប បទល្មើសការជួញដូរសត្វព្រៃ និងរុក្ខជាតិ ត្រូវធ្វើឡើងតាមរយៈពង្រឹងការអនុវត្តច្បាប់នៅក្នុងឬក្បែរតំបន់ព្រៃការពារ និង ទីកន្លែងផ្សេងទៀតទូទាំងប្រទេស។ ឧទ្យានសួនសត្វ និងមជ្ឈមណ្ឌលសង្គ្រោះសត្វព្រៃភ្នំតាម៉ៅ បាននឹងកំពុងដើរតួនាទីយ៉ាងសំខាន់ ក្នុងការសង្គ្រោះសត្វព្រៃ ដែលចាប់បរិបូសបានពីបទល្មើស ជួញដូរសត្វព្រៃ ហើយជាទីកន្លែងដែលផ្តល់នូវការថែរក្សា ព្យាបាល វិបុលកម្ម អប់រំផ្សព្វផ្សាយសាធារណៈ ស្រាវជ្រាវវិទ្យាសាស្ត្រ និងស្តារលទ្ធភាពលក្ខណៈជីវសាស្ត្រសត្វព្រៃទាំងនោះឡើងវិញ។

សកម្មភាពគ្រប់គ្រងតំបន់ព្រៃការពារប្រកបដោយប្រសិទ្ធភាព មិនត្រឹមតែផ្តល់ផលប្រយោជន៍ដល់សត្វព្រៃនិងជីវចម្រុះ ប៉ុណ្ណោះទេ ថែមទាំងបានផ្តល់ឱកាស ផ្តល់ការងារ សេវាកម្មព្រៃឈើ ប្រាក់ចំណូលតាមរយៈការលក់ផល-អនុផលព្រៃឈើ ដែលជា





សកម្មភាពរួមចំណែកដល់ការកាត់បន្ថយភាពក្រីក្រ។ ការគ្រប់គ្រងតំបន់ដោយប្រសិទ្ធភាព ជាសកម្មភាពមួយដែលបានមកពីការ
ខិតខំប្រឹងប្រែងរួមគ្នាជាមួយភាគីពាក់ព័ន្ធ និងយន្តការគ្រប់គ្រងមួយច្បាស់លាស់។

២.១៥.២ មធ្យោបាយសម្រាប់ការអនុវត្ត

២.១៥.២.១ កំណត់សកម្មភាពជាអាទិភាពរបស់ជាតិសម្រាប់ការអភិរក្ស

រដ្ឋបាលព្រៃឈើនឹងធ្វើការសម្របសម្រួលជាមួយស្ថាប័ន អង្គការពាក់ព័ន្ធ អាជ្ញាធរ និងសហគមន៍មូលដ្ឋាន ព្រម
ទាំងដៃគូអភិវឌ្ឍន៍ផ្សេងទៀតដើម្បីពិនិត្យនិងវាយតម្លៃដំណើរការគ្រប់គ្រងធនធានព្រៃឈើ ទីជម្រកនិងសត្វព្រៃក្នុងប្រទេស
ឡើងវិញតាមលក្ខណៈវិទ្យាសាស្ត្រ។ លទ្ធផលនៃការវាយតម្លៃ នឹងកំណត់បាននូវសកម្មភាពជាអាទិភាពរបស់ជាតិសម្រាប់
ការងារអភិរក្សនៅក្នុងនិងក្រៅតំបន់សម្បត្តិព្រៃឈើអចិន្ត្រៃយ៍ ហើយត្រូវធានាថាតំបន់ដែលមានសក្តានុពលដ៏វិចម្រុះខ្ពស់
ត្រូវចាត់ទុកជាតំបន់អាទិភាពសម្រាប់បង្កើតជាតំបន់ព្រៃការពារ និងអភិរក្សដោយមានការពិគ្រោះយោបល់ជាមួយអ្នក
ពាក់ព័ន្ធ។

រដ្ឋបាលព្រៃឈើជាអង្គការនាំមុខក្នុងការរៀបចំផែនការសកម្មភាពជាតិសម្រាប់អភិរក្ស និងអភិវឌ្ឍធនធានព្រៃឈើ
សត្វព្រៃ និងជីវចម្រុះ ដោយមានការចូលរួមពីស្ថាប័ន អង្គការ និងភាគីពាក់ព័ន្ធផ្សេងទៀត។

រដ្ឋបាលព្រៃឈើនឹងកំណត់អាទិភាពសំខាន់ៗសម្រាប់បញ្ចូលការការពារជីវចម្រុះទៅក្នុងការគ្រប់គ្រងតំបន់ដីទៃ
ទៀតនៅក្នុងដែនព្រៃបម្រុងទុកអចិន្ត្រៃយ៍ រួមមានព្រៃគុប ព្រៃសហគមន៍ និងការប្រើប្រាស់ដីព្រៃឈើផ្សេងទៀត ដើម្បីធានា
ដល់ការការពារទីជម្រកសំខាន់ៗ និងរក្សាតំបន់ច្រករបៀងសម្រាប់ការអភិរក្ស។

រដ្ឋបាលព្រៃឈើធានាថា កម្មវិធីផ្តួចផ្តើមថ្មីដូចជាការកាត់បន្ថយការបញ្ចេញខ្សែស្នប់ដែលបណ្តាលមកពីការបាត់បង់
និងរចនាសម្ព័ន្ធព្រៃឈើ (REDD) នឹងធានាដល់ការការពារ អភិរក្សសត្វព្រៃ និងជីវចម្រុះ។

រដ្ឋបាលព្រៃឈើនឹងផ្តល់មតិយោបល់ផ្លូវច្បាប់ និងបច្ចេកទេសដល់ក្រសួងស្ថាប័នពាក់ព័ន្ធដើម្បីធានាថា ក្រសួង
ស្ថាប័នពាក់ព័ន្ធទាំងនោះត្រូវចាត់វិធានការចាំបាច់ធានា ដើម្បីការពារសត្វព្រៃនិងជីវចម្រុះក្នុងគម្រោងអភិវឌ្ឍន៍នានា ហេដ្ឋា
រចនាសម្ព័ន្ធ ការអភិវឌ្ឍកសិ-ឧស្សាហកម្មដើម នៅក្នុងតំបន់ព្រៃបម្រុងទុកអចិន្ត្រៃយ៍។

២.១៥.២.២ ការគ្រប់គ្រងព្រៃការពារ និង តំបន់អភិរក្សឱ្យមានប្រសិទ្ធភាព

រដ្ឋបាលព្រៃឈើនឹងរៀបចំផែនការគ្រប់គ្រងតំបន់ព្រៃការពារ និងតំបន់អភិរក្ស និងកំណត់ការទទួលខុសត្រូវដោយ
ផ្អែកលើគោលការណ៍ច្បាប់ បច្ចេកទេស និងវិទ្យាសាស្ត្រ ដោយរួមបញ្ចូលទាំងយុទ្ធសាស្ត្របណ្តុំទៅនឹងការប្រែប្រួលអាកាស
ធាតុនៃប្រព័ន្ធមជ្ឈដ្ឋាននៃព្រៃឈើ។ រដ្ឋបាលព្រៃឈើនឹងកំណត់តំបន់មានសក្តានុពល និងបង្កើតតំបន់អភិរក្សបន្ថែមទៀត
ព្រមទាំងកំណត់អនុតំបន់នៅក្នុងតំបន់ព្រៃការពារ និងតំបន់អភិរក្សនីមួយៗដោយផ្អែកតាមលក្ខណៈដីសាស្ត្រ មជ្ឈដ្ឋាន
ព្រៃឈើ និងសត្វព្រៃ។ ព្រៃការពារ និងតំបន់អភិរក្សផ្សេងទៀត គួររួមបញ្ចូលនូវសកម្មភាពអភិវឌ្ឍសហគមន៍មូលដ្ឋាន និង
ទេសចរណ៍ធម្មជាតិក្នុងលក្ខខណ្ឌសមស្រប។ សកម្មភាពការពារ អភិរក្ស និងការរៀបចំផែនការសកម្មភាពឱ្យមានប្រសិទ្ធភាព
ចាំបាច់ត្រូវមានយន្តការនិរន្តរភាពហិរញ្ញវត្ថុ។





សកម្មភាពជាអាទិភាពសម្រាប់គ្រប់គ្រងព្រៃការពារ និងតំបន់អភិរក្សផ្សេងទៀត រួមមាន ការបោះបង្គោលព្រំតំបន់ ព្រៃការពារ ការពង្រឹងការអនុវត្តច្បាប់ ការសិក្សាស្រាវជ្រាវ និងការអភិវឌ្ឍសហគមន៍ ដែលកត្តាទាំងអស់នេះត្រូវមានការ ចូលរួមពីសហគមន៍មូលដ្ឋានផងដែរ។ ការគ្រប់គ្រងសត្វព្រៃរួមមាន ការគ្រប់គ្រងប្រភេទសត្វ និងទីជម្រករបស់វា។ ការ ចូលរួមនឹងការលើកស្ទួយជីវភាពប្រជាពលរដ្ឋក្នុងសហគមន៍មូលដ្ឋាន នឹងរួមចំណែកកាត់បន្ថយការពឹងផ្អែកទៅលើធនធាន ធម្មជាតិ។ ការចូលរួមរបស់សហគមន៍ក្នុងការគ្រប់គ្រងតំបន់ព្រៃការពារ និងតំបន់អភិរក្សផ្សេងទៀត មានតួនាទីសំខាន់ និង លើកទឹកចិត្តក្នុងសកម្មភាពការពារ និងអភិរក្សធនធានព្រៃឈើនិងសត្វព្រៃ និងអាចបង្កើនសមត្ថភាពសហគមន៍ក្នុងការ ចូលរួមអប់រំផ្សព្វផ្សាយបន្ត ក្នុងទិសដៅជំរុញការងារការពារ និងអភិរក្សធនធានធម្មជាតិឱ្យកាន់តែមានប្រសិទ្ធភាព។ ការ គ្រប់គ្រងតំបន់ព្រៃការពារ តំបន់អភិរក្ស និងតំបន់អាទិភាពសំខាន់ៗផ្សេងទៀត គួរគិតគូរលើការរៀបចំបង្កើតកម្មវិធីដោះស្រាយ ជម្លោះរវាងមនុស្សនិងសត្វព្រៃ។ រាល់ផែនការទាំងអស់ ត្រូវធ្វើការផ្សព្វផ្សាយដល់អាជ្ញាធរ សហគមន៍មូលដ្ឋាន ព្រមទាំង ភាគីពាក់ព័ន្ធផ្សេងទៀត ដើម្បីធានាឱ្យមានការចូលរួម និងអនុវត្តប្រកបដោយប្រសិទ្ធភាពខ្ពស់។

២.១៥.២.៣ ការរៀបចំ និងការគ្រប់គ្រងតំបន់លំហែកំសាន្ត និងអេកូ-ទេសចរណ៍

ការរៀបចំតំបន់លំហែកំសាន្ត និងអេកូ-ទេសចរណ៍ ត្រូវគិតគូរការអភិវឌ្ឍពីតម្លៃធម្មជាតិដែលអាចទាក់ទាញទេសចរណ៍ និងគិតគូរពីការគ្រប់គ្រងធនធានធម្មជាតិ សកម្មភាពប្រតិបត្តិ និងរកទីផ្សារ ព្រមទាំងសកម្មភាពមគ្គុទ្ទេសក៍ សេវាកម្មអេកូ- ទេសចរណ៍ ព្រមទាំងវប្បធម៌ប្រពៃណីរបស់សហគមន៍មូលដ្ឋាន និងការគ្រប់គ្រងទេសចរណ៍ ដោយរៀបចំលិខិតបទដ្ឋាន ដើម្បីធានាការអភិវឌ្ឍប្រកបដោយនិរន្តរភាព និង យន្តការបែងចែកផលប្រយោជន៍ប្រកបដោយតម្លាភាព និងសមធម៌។

អេកូ-ទេសចរណ៍ និងកីឡាប្រមាញ់សម្រាប់កំសាន្ត ត្រូវរៀបចំជាលក្ខណៈសាកល្បង ដោយធានានូវនិរន្តរភាព ធនធានសត្វព្រៃ ដោយផ្អែកតាមលទ្ធផលស្រាវជ្រាវវិទ្យាសាស្ត្រ។ កីឡាប្រមាញ់សម្រាប់កំសាន្ត ត្រូវមានលិខិតបទដ្ឋាន ច្បាស់លាស់ ដោយត្រូវសិក្សាពីជំរឿនសត្វព្រៃ ការកំណត់រដូវបរបាញ់ ការកំណត់កូតាជកហូត ការកំណត់ប្រភេទសត្វព្រៃ ដែលអាចអនុញ្ញាតឱ្យប្រមាញ់ ការកំណត់តម្លៃស្វយសារ ថ្លៃអភិរក្សសត្វព្រៃ តម្លៃសំណាក វិធីសាស្ត្រ និងឧបករណ៍ សម្រាប់ប្រមាញ់តាមបមណីជាតិ (ស្តង់ដារ/បទដ្ឋាន) ឬអន្តរជាតិ។

២.១៥.២.៤ ការទប់ស្កាត់ការជួញដូរសត្វព្រៃខុសច្បាប់ និងការគ្រប់គ្រងសត្វព្រៃដែលរឹបអូសបាន

- ពង្រឹងការអនុវត្តច្បាប់សំដៅលុបបំបាត់ការជួញដូរសត្វព្រៃគ្រប់ប្រភេទនៅទូទាំងប្រទេស និងបន្តរៀបចំយុទ្ធសាស្ត្រថ្មីៗ សម្រាប់ទប់ស្កាត់ការជួញដូរសត្វព្រៃ។ មន្ត្រីចុះពង្រឹងការអនុវត្តច្បាប់នឹងធ្វើការក្នុងដែនព្រៃបម្រុងទុកអចិន្ត្រៃយ៍ និង តំបន់ប្រើប្រាស់ដីផ្សេងទៀត ព្រមទាំងការទប់ស្កាត់ការជួញដូរសត្វព្រៃឆ្លងដែន។
- គាំទ្រកម្មវិធីសង្គ្រោះ ស្ថានលទ្ធភាព ការបង្កាត់ពូជ និងដោះលែងសត្វព្រៃទៅក្នុងដែនព្រៃធម្មជាតិ។ កម្មវិធីនេះផ្តោត ទៅលើការសាងហេដ្ឋារចនាសម្ព័ន្ធរូបវន្ត (ការសាងសង់អគារនិងទ្រុងសត្វ) សមស្របសម្រាប់សត្វព្រៃរឹបអូស សត្វព្រៃ



មានរបួស សត្វព្រៃនៅតូចគ្មានមេ-បា ព្រមទាំងការបង្កាត់ពូជពពួកប្រភេទរងគ្រោះថ្នាក់ជិតផុតពូជ និងកម្មវិធីស្តារលទ្ធភាពលក្ខណៈជីវសាស្ត្រសត្វព្រៃ។

២.១៥.២.៥ ការស្រាវជ្រាវ និងការគ្រប់គ្រងទិន្នន័យ

ការស្រាវជ្រាវនិងសកម្មភាពអប់រំផ្សព្វផ្សាយផ្ដោតទៅលើកម្មវត្ថុដែលជួយបង្កើនប្រសិទ្ធភាពនៃការគ្រប់គ្រង។ កម្មវិធីទាំងនេះរួមមានការរៀបចំប្រព័ន្ធទិន្នន័យព័ត៌មានភូមិសាស្ត្រ ការស្រាវជ្រាវជីវសាស្ត្រសត្វព្រៃ ការស្រាវជ្រាវធនធានធម្មជាតិ និងជីវចម្រុះ ការសិក្សាអំពីសហគមន៍ ការគ្រប់គ្រងតំបន់លំហែកំសាន្ត អេកូ-ទេសចរណ៍ ការអភិរក្សប្រភេទសត្វជាអាទិភាព ការធ្វើពាណិជ្ជកម្មសត្វព្រៃ ការប្រើប្រាស់ធនធានធម្មជាតិរបស់ប្រជាពលរដ្ឋដែលរស់នៅក្នុងតំបន់អភិរក្សជីវចម្រុះសំខាន់ៗ និងផលប៉ះពាល់ដោយសារការប្រែប្រួលអាកាសធាតុ ទៅលើប្រភេទសត្វព្រៃ ទីជម្រក ជីវភាព និងការគំរាមកំហែងផ្សេងៗទៀត។ រដ្ឋបាលព្រៃឈើគ្រប់គ្រងទិន្នន័យព្រៃឈើ និងសត្វព្រៃ ហើយលទ្ធផលនៃការស្រាវជ្រាវត្រូវបោះពុម្ពផ្សាយព្រមទាំងផ្សព្វផ្សាយដល់គ្រប់ភាគីពាក់ព័ន្ធ។ ប្រព័ន្ធទិន្នន័យនៅតាមតំបន់ព្រៃការពារ និងតំបន់អភិរក្សនានាត្រូវមានបម្រើឯកភាពរួមមួយ ដើម្បីជំរុញការគ្រប់គ្រង ប្រមូល និងចែករំលែកទិន្នន័យព្រៃឈើ និងសត្វព្រៃប្រកបដោយប្រសិទ្ធភាព។

២.១៥.២.៦ ការអប់រំផ្សព្វផ្សាយ

ការអប់រំផ្សព្វផ្សាយដល់សាធារណជនស្តីពីលិខិតបទដ្ឋានផ្លូវច្បាប់ទាក់ទងទៅនឹងវិស័យព្រៃឈើនិងសត្វព្រៃ និងបទពិសោធន៍អភិរក្ស គឺជាសកម្មភាពចាំបាច់សំដៅបង្កើនការយល់ដឹង និងជម្រុញឱ្យមានការចូលរួមក្នុងសកម្មភាពការពារនិងអភិរក្ស ព្រមទាំងការផ្លាស់ប្តូរបទពិសោធន៍ជោគជ័យពីកន្លែងមួយទៅកន្លែងមួយ។

២.១៥.៣ លទ្ធផលរំពឹងទុក

- មានយន្តការផ្តល់ហិរញ្ញវត្ថុយូអង្វែងដល់ការគ្រប់គ្រងព្រៃការពារ និងតំបន់អភិរក្សផ្សេងទៀត
- ការអភិរក្សប្រភេទសត្វព្រៃ និងជីវចម្រុះសំខាន់ៗបានល្អប្រសើរឡើង
- កំណត់បាននូវការទទួលខុសត្រូវច្បាស់លាស់សម្រាប់ការគ្រប់គ្រងព្រៃការពារ ការទប់ស្កាត់បទល្មើស បរបាញ់ និងជួញដូរសត្វព្រៃនៅទូទាំងប្រទេស
- មានគោលការណ៍ណែនាំច្បាស់លាស់ស្តីពីការរៀបចំទេសចរណ៍ធម្មជាតិ
- កាត់បន្ថយការជួញដូរសត្វព្រៃដោយខុសច្បាប់ទូទាំងប្រទេសកម្ពុជា។
- មានចំណេះដឹងគ្រប់គ្រាន់សម្រាប់គ្រប់គ្រងប្រភេទសត្វព្រៃសំខាន់ៗ និងទីជម្រករបស់វា និងតាមដានអំពីផលប៉ះពាល់ដោយសារការប្រែប្រួលអាកាសធាតុ។
- មានការយល់ដឹងជាអតិបរមាអំពីការងារអភិរក្ស និងឥរិយាបថវិជ្ជមានចំពោះការអភិរក្ស ព្រមទាំងការផ្លាស់ប្តូរឥរិយាបថដែលផ្តល់ផលប្រយោជន៍ចំពោះការអភិរក្ស។
- មានប្រព័ន្ធគ្រប់គ្រងទិន្នន័យច្បាស់លាស់ឯកភាពរួមទូទាំងប្រទេស។





២.១៦ អនុកម្មវិធីទី ៥ ការអភិរក្ស និង អភិវឌ្ឍធនធានសេនេទិច និង ប្រភពពូជ

២.១៦.១ សេចក្តីអធិប្បាយ

មានប្រភេទឈើក្នុងស្រុកជាច្រើននៅកម្ពុជា ដែលត្រូវបានចុះក្នុងបញ្ជីជាប្រភេទឈើងាយរងគ្រោះឬរងគ្រោះ ដោយយោងលើការវិនិច្ឆ័យនៃបញ្ជីក្រហមរបស់សហគមន៍អន្តរជាតិសម្រាប់ការអភិរក្សធនធានធម្មជាតិ (International Union for Conservation and Nature) ហើយមានប្រភេទឈើមួយចំនួនទៀតត្រូវបានទទួលការគម្រោមគំហែងនឹងអាចឈានដល់ការបាត់បង់។ ការចុះថយនៃធនធានសេនេទិច និងគុណភាពគ្រាប់ពូជបានបង្កឱ្យមានផលប៉ះពាល់អវិជ្ជមានដល់សកម្មភាពអភិវឌ្ឍការដាំឈើបំរើឱ្យវិស័យពាណិជ្ជកម្ម (ប្រភេទឈើសំណង់ ឈើឧស្សាហកម្ម) ជីវភាពរស់នៅ (ប្រភេទឈើសម្រាប់កសិ-រុក្ខកម្ម ច្បារដំណាំ កែវផ្ទះ ឈើថាមពល។ល។ បរិស្ថាន (ប្រភេទឈើសម្រាប់ការពារ ទីជម្រាល ការគ្រប់គ្រងការហូរច្រោះ យន្តការអភិវឌ្ឍស្អាត)។


ដើម្បីឆ្លើយតបនូវសកម្មភាពទាំងនេះ រាជរដ្ឋាភិបាលបានផ្តល់សច្ចានុម័តលើអនុសញ្ញាស្តីពី ជីវចម្រុះ (Convention on Biodiversity) នៅឆ្នាំ១៩៩៥ ក្នុងគោលបំណងដើម្បីបំពេញនូវយុទ្ធសាស្ត្រជីវចម្រុះថ្នាក់ជាតិ និងផែនការសកម្មភាព ដែលបានស្វែងរកការអភិវឌ្ឍ និងការអនុវត្តនៃកម្មវិធីសម្រាប់ធ្វើឱ្យប្រសើរឡើងដល់ប្រភេទរុក្ខជាតិ ដែលបានរងគ្រោះ ក្នុងនោះរួមមានផែនការអភិរក្សក្នុងតំបន់ និងផែនការអភិរក្សក្រៅតំបន់។ ការអភិរក្សធនធានសេនេទិចព្រៃឈើនឹងចូលរួមវិភាគទានដល់ប្រទេសកម្ពុជានូវកាតព្វកិច្ចឆ្ពោះទៅរកការកាត់បន្ថយការប្រែប្រួលអាកាសធាតុ ក្រោមអនុសញ្ញាក្របខ័ណ្ឌអង្គការសហប្រជាជាតិសម្រាប់ការប្រែប្រួលអាកាសធាតុ (United Nations Framework Convention for Climate Change - UNFCCC) និងពិធីសាក្សី (Kyoto Protocol)។

កម្ពុជាធ្លាប់បានរៀបចំយុទ្ធសាស្ត្រអភិរក្សព្រៃឈើ ក្នុងនោះបានផ្តល់នូវគម្រោងការសម្រាប់ការគ្រប់គ្រងប្រភេទរុក្ខជាតិ ដែលបានកំណត់អត្តសញ្ញាណនៅក្នុងបណ្តាញការងារនៃតំបន់អភិរក្សព្រៃឈើដែលបានជ្រើសរើស។

កម្មវត្ថុនៃអនុកម្មវិធីនេះគឺ ដើម្បីអភិរក្សធនធានសេនេទិចព្រៃឈើ តាមរយៈការគ្រប់គ្រង និងការប្រើប្រាស់ប្រកបដោយនិរន្តរភាព ។

២.១៦.២ មធ្យោបាយសម្រាប់អនុវត្ត

- បង្កើតបណ្តាញការងារគ្រាប់ពូជជាតិ និងផ្នែកឯកជនសម្រាប់ការអភិរក្សព្រៃឈើឱ្យមាននិរន្តរភាព
- បង្កើតផែនការដាំឈើបន្ស៊ាំ រវាងប្រភេទឈើ និងប្រភពកំណើត ទៅនឹងការប្រែប្រួលអាកាសធាតុ
- សិក្សាពីប្រភេទ និងគុណភាពឈើដាំ ព្រមទាំងធ្វើការសាកល្បងពូជឈើ
- កំណត់ និងបង្កើតតំបន់អភិរក្សព្រៃឈើក្រៅតំបន់និងក្នុងតំបន់ ហើយដាក់បញ្ចូលការតាមដាន និងការគ្រប់គ្រងទៅក្នុងផែនការគ្រប់គ្រងព្រៃឈើថ្នាក់មូលដ្ឋាន





- រៀបចំប្រភពគ្រាប់ពូជ និងសំភារៈហ្វូនចាំបាច់ដែលមាន ដើម្បីសម្របទៅតាមការប្រែប្រួលអាកាសធាតុ
- បង្កើតទ្រូតបង្ហាញអំពីការបង្កើនគុណភាពដើមឈើ តាមរយៈការប្រើប្រាស់គ្រាប់ពូជឈើ ចេញពីតំបន់ អភិរក្សហ្វូនព្រៃឈើ
- ផ្តួចផ្តើមឱ្យមានការបង្កើនគុណភាពឈើដាំ តាមរយៈការប្រើប្រាស់ពូជឈើបង្កាត់
- បង្កើនការផ្សព្វផ្សាយ ស្តីពីសារៈសំខាន់នៃការប្រើប្រាស់គ្រាប់ពូជដែលមានគុណភាព
- អភិវឌ្ឍទីផ្សារគ្រាប់ពូជ ដើម្បីធ្វើឱ្យប្រសើរឡើង និងលើកកម្ពស់ពីការរកចំណូលនៅមូលដ្ឋាន ដែលបានមកពីប្រភពគ្រាប់ពូជឈើ
- ផ្តល់ការបណ្តុះបណ្តាល និងបង្កើនការយល់ដឹងដល់មន្ត្រីរដ្ឋបាលព្រៃឈើ សហគមន៍មូលដ្ឋាន និងដៃគូពាក់ព័ន្ធនានាស្តីពីធនធានសេនេទិកព្រៃឈើ និងការផ្តួចផ្តើមដាំដុះ ជាមួយការប្រែប្រួលអាកាសធាតុ
- ជំរុញចលនាអភិរក្ស និងថែរក្សាគ្រាប់ពូជឈើ
- ស្វែងរកដៃគូសម្រាប់គាំទ្រផ្នែកហិរញ្ញវត្ថុដល់សហគមន៍មូលដ្ឋានក្នុងការគ្រប់គ្រងធនធានសេនេទិក
- លើកទឹកចិត្តសហគមន៍មូលដ្ឋានឱ្យបានទូលំទូលាយ ក្នុងការកំណត់ប្រភេទគ្រាប់ពូជសំខាន់ៗ
- អភិវឌ្ឍបច្ចេកទេសបេះប្រមូលគ្រាប់ពូជ និងមធ្យោបាយថែរក្សាទុកដាក់គ្រាប់ពូជឱ្យបានសមស្រប
- បង្កើតមន្ទីរពិសោធន៍គ្រាប់ពូជឈើ។

២.១៦.៣ លទ្ធផលរំពឹងទុក

- ការធ្វើពាណិជ្ជកម្មនៃប្រភេទឈើដាំ តាមរយៈគោលការណ៍ " ការអភិរក្សសម្រាប់ប្រើប្រាស់" និងបង្កើនការដាំដុះ និងស្តារព្រៃឈើឡើងវិញ
- ប្រភេទរុក្ខជាតិកម្រ ឬ ប្រភេទឈើមានតម្លៃ ត្រូវបានអភិរក្សប្រកបដោយប្រសិទ្ធភាពនៅក្នុងបណ្តាការងារព្រៃអភិរក្ស
- ប្រភពគ្រាប់ពូជឈើមានគុណភាពត្រូវបានបង្កើតឡើងសម្រាប់ការស្តារព្រៃឈើឡើងវិញ និងសកម្មភាពដាំឈើ
- យន្តការនៃការបែងចែកផលប្រយោជន៍ ដែលទទួលបានពីការគ្រប់គ្រងនិងការលក់គ្រាប់ពូជឈើ ដែលមាននៅក្នុងសហគមន៍មូលដ្ឋាន
- កំណត់បានប្រភេទឈើសម្រាប់ការបន្សុំទៅនឹងធាតុអាកាស
- ធ្វើឱ្យកើតមានឡើងនូវគ្រាប់ពូជឈើដែលមានគុណភាព ហើយបានបន្សុំទៅនឹងធាតុអាកាស
- មានចំណេះដឹងអំពីទំនាក់ទំនងរវាងប្រភេទ ប្រភពកំណើត និងអាកាសធាតុ
- ការយល់ដឹងនៃតួនាទីសេដ្ឋកិច្ច និងអេកូឡូស៊ីប្រភេទឈើក្នុងស្រុកត្រូវបានលើកកម្ពស់
- ភាពកាន់តែប្រសើរឡើងនៃចម្ការឈើដាំ
- ពូជឈើអាទិភាពត្រូវធ្វើការពិសោធន៍ ការរក្សាសន្និធិគ្រាប់ពូជ ភាពធន់ និងអត្រាដំណុះ។ល។





២.១៧ អនុកម្មវិធីទី ៦ ការដាំដុះដើមឈើ និង ការអភិវឌ្ឍចម្ការព្រៃឈើដាំ

២.១៧.១ សេចក្តីអធិប្បាយ

កម្មវិធីអភិវឌ្ឍថ្នាក់ជាតិនៅកម្ពុជាបានទទួលស្គាល់យ៉ាងច្បាស់ពីសារៈសំខាន់នៃធនធានព្រៃឈើចំពោះការចិញ្ចឹមជីវិតនៅតាមជនបទ និងប្រជាជនមូលដ្ឋានដែលអាចចូលទៅប្រមូលផលឈើធនធានទាំងនោះ។ រដ្ឋបាលព្រៃឈើបានប្រឹងប្រែងបង្កើតនូវបរិយាកាសសមស្របមួយ ដោយបានផ្តោតសំខាន់លើការអភិវឌ្ឍចម្ការឈើដាំប្រើប្រាស់បានច្រើនយ៉ាង ដែលមានសក្តានុពលក្នុងការផ្គត់ផ្គង់ផលិតផលឈើសម្រាប់ការប្រើប្រាស់ក្នុងស្រុក បង្កើនប្រាក់ចំណូលសម្រាប់សហគមន៍មូលដ្ឋាន និងធ្វើឱ្យប្រសើរឡើងនូវបរិស្ថាន តាមរយៈការការពារទីជំរាល និងគ្រប់គ្រងការហូរព្រោះ។ វាមានសារៈសំខាន់ណាស់ដូចជា ចម្ការឈើទាំងនេះត្រូវបានអភិវឌ្ឍដោយយកចិត្តទុកដាក់ និងបានគិតគូរលើប្រភេទមួយចំនួនសម្រាប់ការប្រើប្រាស់ច្រើនយ៉ាងក្នុងរយៈពេលវែងនិងខ្លី ដូចជាការដាំប្រភេទឈើទាល គគី ស្តៅ កៅស៊ូ ប្រភេទប្រេងខ្យល់ អាកាស្យា និងអង្កាដី។ល។ ម្យ៉ាងទៀតការអភិវឌ្ឍចម្ការឈើដាំនេះត្រូវដើរទន្ទឹមនឹងតម្រូវការទីផ្សារទាំងបច្ចុប្បន្ននិងអនាគត។ ក្នុងករណីនេះ វាក៏មានសារៈសំខាន់ផងដែរ គឺយកចិត្តទុកដាក់ទៅលើពូជឈើដែលធ្លាប់ស្គាល់ និងធ្លាប់បានប្រើប្រាស់ដោយសហគមន៍មូលដ្ឋាន។ ការស្គាល់ ឬ យល់ច្បាស់នៃការអភិវឌ្ឍចម្ការឈើដាំប្រើប្រាស់យ៉ាងច្រើនយ៉ាងនេះ នឹងអាចកាត់បន្ថយឥរិយាបថអវិជ្ជមានរបស់សហគមន៍មូលដ្ឋាន ហើយសហគមន៍មូលដ្ឋានចូលរួមយ៉ាងខ្ជាប់ខ្ជួនក្នុងការអនុវត្តជាទ្រង់ទ្រាយធំ។ សកម្មភាពនេះអាចជំរុញឱ្យវិស័យឯកជនមានការចាប់អារម្មណ៍ចំពោះការដាំឈើដោយសហគមន៍នៅលើដីទំនេររបស់ពួកគាត់ផងដែរ។ ទោះជាយ៉ាងណាក៏ដោយ អនុកម្មវិធីនេះត្រូវតែបញ្ចូលសកម្មភាពផ្សព្វផ្សាយ បណ្តុះបណ្តាល និងការអប់រំឱ្យបានទូលំទូលាយសម្រាប់សហគមន៍មូលដ្ឋាន ដែលក្នុងនោះ រួមមានចំណេះដឹងបច្ចេកទេសនៃវិធីសាស្ត្រដាំឈើ ការថែទាំកូនឈើក្នុងថ្នាល និងការគ្រប់គ្រងចម្ការឈើដាំឱ្យមាននិរន្តរភាព។

២.១៧.២ មធ្យោបាយសម្រាប់អនុវត្ត

រដ្ឋបាលព្រៃឈើនឹងបង្កើតចម្ការឈើដាំប្រើប្រាស់បានច្រើនយ៉ាងនៅគ្រប់តំបន់សមស្របទាំងអស់ ក្នុងភាពដៃគូជាមួយសហគមន៍មូលដ្ឋាន អង្គការក្រៅរដ្ឋាភិបាលជាតិនិងអន្តរជាតិនិងដៃគូផ្សេងទៀតដែលមានចំណាប់អារម្មណ៍ក្នុងវិស័យព្រៃឈើ។ រដ្ឋបាលព្រៃឈើនឹង ៖

- បន្តកិច្ចខិតខំប្រឹងប្រែង ដើម្បីធ្វើឱ្យប្រសើរឡើងនូវបរិស្ថាន និងគោលនយោបាយថ្នាក់ជាតិសម្រាប់ការអភិវឌ្ឍចម្ការឈើដាំប្រើប្រាស់បានច្រើនយ៉ាង តាមរយៈសកម្មភាពដែលបាននិងកំពុងតែធ្វើការកំណែទម្រង់ មានដូចជា ការបោះបង្គោលព្រំដីព្រៃឈើ និងការធានាសិទ្ធិរបស់ប្រជាជនមូលដ្ឋាន និងភាគីពាក់ព័ន្ធក្នុងការដាំឈើ ប្រមូលផល រកទីផ្សារផលិតផលព្រៃឈើ និងសេវាកម្ម
- កំណត់អត្តសញ្ញាណប្រភេទឈើសមស្របសម្រាប់ចម្ការឈើដាំ ប្រើប្រាស់បានច្រើនយ៉ាង
- រៀបចំថ្នាលបណ្តុះតាមបែបទំនើបវិទ្យាសាស្ត្រ ដើម្បីធានាបានការផ្គត់ផ្គង់ប្រកបដោយនិរន្តរភាពចំពោះប្រភេទកូនឈើដែលមានគុណភាពល្អសម្រាប់សកម្មភាពចម្ការឈើដាំ ប្រើប្រាស់បានច្រើនយ៉ាង





- កំណត់ទីតាំងចម្ការឈើដាំប្រើប្រាស់បានច្រើនយ៉ាង ហើយចម្ការឈើនេះត្រូវបានគាំទ្រដោយផែនការគ្រប់គ្រងថ្នាក់ជាតិ និងគាំទ្រក្នុងរង្វង់ផែនការគ្រប់គ្រងព្រៃឈើថ្នាក់មូលដ្ឋាន
- បង្កើតចម្ការឈើបង្ហាញប្រើប្រាស់ច្រើនយ៉ាង នៅតាមខណ្ឌរដ្ឋបាលព្រៃឈើ និងសហគមន៍មូលដ្ឋាន
- អភិវឌ្ឍសេវាកម្មផ្សព្វផ្សាយ និងដឹកនាំយុទ្ធនាការលើកកម្ពស់ការយល់ដឹង ដើម្បីគាំទ្រសកម្មភាពដាំឈើ ទាំងបច្ចេកទេស និងផ្លូវច្បាប់
- អភិវឌ្ឍនូវកិច្ចសហការលើការបង្កើតចម្ការឈើដាំ រវាងសហគមន៍ ផ្នែកឯកជន និងរដ្ឋបាលព្រៃឈើតាមរយៈ ការអភិវឌ្ឍនៃគំរូកិច្ចព្រមព្រៀងស្តីពីការគ្រប់គ្រង និងបែងចែកផលប្រយោជន៍។ គំរូកិច្ចព្រមព្រៀងនេះត្រូវបានធ្វើយុត្តិកម្មនៅក្នុងអនុក្រឹត្យស្តីពីវិធាននៃការផ្តល់សិទ្ធិប្រើប្រាស់ដីព្រៃរបស់រដ្ឋសម្រាប់ការដាំឈើ
- សាកល្បងពីប្រសិទ្ធភាពនៃការដុះលូតលាស់របស់ដើមឈើនៅក្នុងចម្ការ-ស្រែរបស់កសិករដែលជាវិធីសាស្ត្រឱ្យមានភាពចម្រុះ និងបង្កើននូវប្រាក់ចំណូលរបស់ប្រជាជនកសិករ
- អនុវត្តការដាំឈើជាចម្ការឈើផ្ទៃដីចំនួន ៥០.០០០ ហិកតា ក្នុងមួយឆ្នាំ ដើម្បីបង្កើនធនធានព្រៃឈើ ។

២.១៧.៣ លទ្ធផលរំពឹងទុក

- មានបរិយាកាសមួយសមស្របសម្រាប់វិនិយោគិន និងប្រជាជនមូលដ្ឋានចូលរួមការដាំឈើ ដែលអាចប្រើប្រាស់បានច្រើនយ៉ាង
- ការបង្កើតចម្ការឈើដាំប្រើប្រាស់បានច្រើនយ៉ាងនឹងផ្តល់ប្រាក់ចំណូល និងការចិញ្ចឹមជីវិតកាន់តែ ប្រសើរឡើង
- កាត់បន្ថយការហូរចេញ និងការពារទីផ្សារនៅក្នុងតំបន់ប្រមូលផ្តុំចម្ការឈើដាំប្រើប្រាស់ច្រើនយ៉ាង
- ការផ្គត់ផ្គង់ឈើសម្រាប់ប្រើប្រាស់ក្នុងស្រុក និងនាំចេញទៅទីផ្សារបរទេស តាមរយៈប្រភពផលិតផលឈើដាំ
- ជួយបង្កើនគម្របព្រៃឈើយ៉ាងតិច ៦០% ស្របតាមគោលដៅសហសវត្ស។

២.១៨ អនុកម្មវិធី ៧ ការអភិវឌ្ឍផលិតផលព្រៃឈើ និង ពង្រីកទីផ្សារ

២.១៨.១ សេចក្តីអធិប្បាយ

សេចក្តីថ្លែងការណ៍អំពីគោលនយោបាយព្រៃឈើជាតិរបស់រាជរដ្ឋាភិបាលកម្ពុជា ឆ្នាំ២០០២ សំដៅលើកស្ទួយកិច្ចអភិវឌ្ឍផលិតផលព្រៃឈើរបស់ផ្នែកឯកជន និងសហគមន៍មូលដ្ឋាន ដើម្បីបំពេញនូវតម្រូវការរបស់ទីផ្សារក្នុងស្រុក និងនាំចេញ។ ការអភិវឌ្ឍផលិតផលព្រៃឈើកែច្នៃក្នុងស្រុក និងការពង្រឹងទីផ្សារ គឺជាផ្នែកសំខាន់មួយពាក់ព័ន្ធនឹងការរស់នៅរបស់ប្រជាជនមូលដ្ឋានភាគច្រើន។ ការអភិវឌ្ឍផលិតផលព្រៃឈើកែច្នៃក្នុងស្រុក និងការពង្រឹងទីផ្សារនាពេលបច្ចុប្បន្ននេះនៅមានកម្រិតទាបនៅឡើយ ហើយត្រូវការឱ្យមានការវិនិយោគបន្ថែមនៅមូលដ្ឋាន លើការកែច្នៃ ដើម្បីបង្កើនតម្លៃបន្ថែម និងការធ្វើពាណិជ្ជកម្មផលិតផលព្រៃឈើព្រមទាំងបង្កើតការងារនៅមូលដ្ឋាន និងផ្តល់នូវវិភាគទានដល់ការអភិវឌ្ឍសេដ្ឋកិច្ច-សង្គមរបស់កម្ពុជា។ ការងារនេះ ផ្សារភ្ជាប់ទៅនឹងខ្សែចង្វាក់គ្រប់គ្រងផលិតកម្មកែច្នៃ ដែលអាចឱ្យយើងគ្រប់គ្រងបាននូវប្រភពឈើស្របច្បាប់ផ្សេងៗទៀតផងដែរ។





គោលបំណងនៃអនុកម្មវិធីនេះ គឺបង្កើតឱ្យមានយន្តការ និងបរិយាកាសល្អសម្រាប់ការអភិវឌ្ឍផលិតផលព្រៃឈើកែច្នៃក្នុង ស្រុកការធ្វើពាណិជ្ជកម្ម ការពង្រឹងនិងការស្វែងរកទីផ្សារសម្រាប់ផលិតផលនិងការបង្កើនប្រសិទ្ធភាពនៃប្រព័ន្ធគ្រប់គ្រងផលិតផល ព្រៃឈើក្នុងស្រុក។

២.១៨.២ មធ្យោបាយអនុវត្ត

២.១៨.២.១ បង្កើតក្រុមការងារមួយសម្រាប់ជំរុញដំណើរការអភិវឌ្ឍផលិតផលព្រៃឈើកែច្នៃក្នុងស្រុក និង ការពង្រឹងទីផ្សារ

ដើម្បីឱ្យការងារនេះអនុវត្តប្រកបដោយប្រសិទ្ធភាព រដ្ឋបាលព្រៃឈើនឹងបង្កើតក្រុមការងារមួយសម្របសម្រួល សហការជាមួយដៃគូអភិវឌ្ឍន៍ អង្គការក្រៅរដ្ឋាភិបាល ផ្នែកឯកជន និងសហគមន៍មូលដ្ឋាន ដើម្បីចូលរួមក្នុងការងារអភិវឌ្ឍ ផលិតផលព្រៃឈើកែច្នៃក្នុងស្រុក។ ក្រុមការងារនេះដឹកនាំដោយនាយកដ្ឋានអភិវឌ្ឍន៍ឧស្សាហកម្មព្រៃឈើ និងសហប្រតិបត្តិការ អន្តរជាតិ មានតួនាទី និងភារកិច្ចដូចខាងក្រោម ៖

- រៀបចំបង្កើតផែនការយុទ្ធសាស្ត្រ និងគោលការណ៍ណែនាំសម្រាប់ការងារគ្រប់គ្រង អភិវឌ្ឍន៍ផលិតផលព្រៃឈើកែច្នៃ ក្នុងស្រុក និងពង្រឹងទីផ្សារ។
- ធ្វើបច្ចុប្បន្នភាពលិខិតបទដ្ឋានច្បាប់ និងបច្ចេកទេស ស្របទៅតាមសភាពការីកចម្រើនរបស់ប្រទេស និងនិន្នាការវិវត្តន៍ របស់ទីផ្សារព្រមទាំងសិទ្ធិចូលរួមរបស់ប្រជាជនមូលដ្ឋាន ផ្នែកឯកជនក្នុងការអភិវឌ្ឍអាជីវកម្មកែច្នៃ និងធ្វើពាណិជ្ជកម្ម ផលិតផលព្រៃឈើ។
- សម្របសម្រួល សហការជាមួយដៃគូអភិវឌ្ឍន៍ ផ្នែកឯកជន អង្គការក្រៅរដ្ឋាភិបាលដែលពាក់ព័ន្ធ ដើម្បីជួយសហគមន៍ មូលដ្ឋានក្នុងការអភិវឌ្ឍផលិតផលកែច្នៃផល-អនុផលព្រៃឈើ និងជួយរកទីផ្សារ។
- រៀបចំវគ្គបណ្តុះបណ្តាលដល់ផលិតករកែច្នៃផល-អនុផលព្រៃឈើ ពិសេសសហគមន៍មូលដ្ឋាននូវចំណេះដឹង និងបច្ចេកទេស កែច្នៃព្រមទាំងតម្រូវការផលិតផលនៅលើទីផ្សារ។
- បង្កើតប្រព័ន្ធគ្រប់គ្រងផលិតផលដែលធានាបាននូវគុណភាពផលិតផលព្រៃឈើកែច្នៃ ស្របតាមស្តង់ដារជាតិ និង អន្តរជាតិ ។

២.១៨.២.២ ពង្រឹងការងារស្រាវជ្រាវ និងអភិវឌ្ឍផលិតផលព្រៃឈើ

រដ្ឋបាលព្រៃឈើនឹងពង្រឹងការងារស្រាវជ្រាវ និងអភិវឌ្ឍផលិតផលព្រៃឈើ ដោយសហការជាមួយដៃគូអភិវឌ្ឍន៍ ផ្នែកឯកជន សហគមន៍មូលដ្ឋាន និងសង្គមស៊ីវិល។ ដើម្បីសម្រេចបាននូវការងារនេះ ចាំបាច់ត្រូវ ៖

- ពង្រឹងសមត្ថភាពមន្ត្រីជំនាញ និងអ្នកពាក់ព័ន្ធលើការងារស្រាវជ្រាវ និងអភិវឌ្ឍផលិតផលព្រៃឈើ





- ស្រាវជ្រាវបច្ចេកវិទ្យាថ្មី ទំនើប និងអភិវឌ្ឍផលិតផលមានគុណភាព និងតម្លៃ ដែលអាចប្រកួតប្រជែងលើទីផ្សារ ហើយចងក្រងជាឯកសារដើម្បីផ្សព្វផ្សាយដល់ផលិតករកែច្នៃផលព្រៃឈើ
- ស្រាវជ្រាវរកផលិតផលព្រៃឈើកែច្នៃដែលមានចរិតលក្ខណៈប្រពៃណីវប្បធម៌របស់សហគមន៍ដើម្បីធ្វើការកែសម្រួលបច្ចេកទេសកែច្នៃផលិតផលផ្តល់នូវតម្លៃបន្ថែម។

២.១៨.២.៣ ការពង្រឹងទីផ្សារ

- ពង្រឹងគុណភាពផលិតផលព្រៃឈើកែច្នៃសមស្របតាមតម្រូវការរបស់ទីផ្សារ និងមានតម្លៃអាចប្រកួតប្រជែងបាន
- ពង្រឹងទីផ្សារដែលមានស្រាប់ និងសិក្សាស្វែងរកទីផ្សារថ្មីបន្ថែមទៀត ដើម្បីនាំយកមុខទំនិញផលិតផលព្រៃឈើដែលទើបអភិវឌ្ឍថ្មីៗ និងមុខទំនិញដែលមានស្រាប់ទៅកាន់ទីផ្សារ
- សិក្សាស្វែងយល់ពីចំណុចខ្លាំង និងចំណុចខ្សោយរបស់ដៃគូប្រកួតប្រជែង ដើម្បីងាយស្រួលដល់ការជំរុញពាណិជ្ជកម្មផលិតផលព្រៃឈើ
- រៀបចំ និងផ្តល់វិញ្ញាបនបត្របញ្ជាក់លើផលិតផលព្រៃឈើ
- ស្រាវជ្រាវ ចងក្រង និងផ្សព្វផ្សាយព័ត៌មានទីផ្សារដល់សហគមន៍មូលដ្ឋាន ផ្នែកឯកជន និងផលិតករពាក់ព័ន្ធ។
- រក្សានិរន្តរភាពផលិតផលសម្រាប់បំពេញសេចក្តីត្រូវការរបស់ទីផ្សារ។

២.១៨.៣ លទ្ធផលរំពឹងទុក

- ក្រុមការងារសម្រាប់ជំរុញដំណើរការអភិវឌ្ឍផលិតផលព្រៃឈើកែច្នៃក្នុងស្រុក និងការពង្រឹងទីផ្សារ ត្រូវបានបង្កើតឡើងដើម្បីសម្របសម្រួល សហការជាមួយដៃគូអភិវឌ្ឍន៍ អង្គការក្រៅរដ្ឋាភិបាល ផ្នែកឯកជន និង សហគមន៍មូលដ្ឋាន
- ផែនការយុទ្ធសាស្ត្រ និងគោលការណ៍ណែនាំសម្រាប់ការងារគ្រប់គ្រង អភិវឌ្ឍផលិតផលព្រៃឈើកែច្នៃក្នុងស្រុក និងពង្រឹងទីផ្សារត្រូវបានរៀបចំ និងដាក់ឱ្យអនុវត្ត
- លិខិតបទដ្ឋានច្បាប់ និងបច្ចេកទេស ត្រូវបានធ្វើបច្ចុប្បន្នភាពជាបន្តបន្ទាប់
- បង្កើតបាននូវយន្តការ និងបរិយាកាសល្អសម្រាប់ការអភិវឌ្ឍផលិតផលព្រៃឈើកែច្នៃក្នុងស្រុក ការធ្វើពាណិជ្ជកម្ម ការពង្រឹង និងស្វែងរកទីផ្សារ និងការបង្កើនប្រសិទ្ធភាពនៃប្រព័ន្ធគ្រប់គ្រងផលិតផលព្រៃឈើក្នុងស្រុក
- ទីផ្សារដែលមានស្រាប់ និងទីផ្សារថ្មី ត្រូវបានពង្រឹង និងពង្រីកបន្ថែម និងអាចរក្សាបាននូវនិរន្តរភាពផលិតផល
- ព័ត៌មានទីផ្សារ និងបច្ចេកវិទ្យាថ្មី ទំនើបត្រូវបានផ្សព្វផ្សាយ និងបណ្តុះបណ្តាលដល់សហគមន៍មូលដ្ឋាន ផ្នែកឯកជន ផលិតករ និងអ្នកពាក់ព័ន្ធ
- ប្រព័ន្ធទិន្នន័យស្តីពីផលិតផលព្រៃឈើ ត្រូវបានរៀបចំឡើង
- ប្រព័ន្ធផ្តល់វិញ្ញាបនបត្របញ្ជាក់លើផលិតផលព្រៃឈើត្រូវបានរៀបចំ និងអនុវត្ត។





២.១៩ អនុកម្មវិធី ៨ ការអភិវឌ្ឍបច្ចេកវិទ្យាកែច្នៃ និង ការកែច្នៃផល - អនុផលព្រៃឈើ

២.១៩.១ សេចក្តីអធិប្បាយ

ក្នុងគោលបំណងលើកទឹកចិត្តឧស្សាហកម្មកែច្នៃផលព្រៃឈើក្នុងស្រុកឱ្យមានគុណភាពខ្ពស់ សំដៅបង្កើនតម្លៃបន្ថែមសម្រាប់ការប្រកួតប្រជែងនៅលើទីផ្សារ រាជរដ្ឋាភិបាលកម្ពុជាបានចេញអនុក្រឹត្យលេខ១៣១ ស្តីពី ប្រភេទផល-អនុផលព្រៃឈើអនុញ្ញាតឱ្យនាំចេញ នាំចូល ចុះថ្ងៃទី ២៨ ខែ វិច្ឆិកា ឆ្នាំ ២០០៦ បានហាមឃាត់ការនាំចេញឈើហុបមូល ឈើអារសុទ្ធសាធ និងឈើជ្រុងដែលមានកម្រាស់លើសពី ២៥ ស.ម ទោះបីបានឈូសហើយក៏ដោយ។ ទន្ទឹមនឹងនោះដែរ រាជរដ្ឋាភិបាលកម្ពុជាក៏ទ្រទ្រង់ឱ្យមានការនាំចូលនូវផល-អនុផលព្រៃឈើកែច្នៃ ឬមិនទាន់កែច្នៃដើម្បីបំពេញបន្ថែមនូវវត្ថុធាតុដើមសម្រាប់ការកែច្នៃប្រើប្រាស់ក្នុងស្រុក និងនាំចេញទៅវិញ។

ទោះជាយ៉ាងនេះក្តី ផលិតផលព្រៃឈើនាំចេញពីប្រទេសកម្ពុជា ភាគច្រើនជាផលិតផលមានការកែច្នៃតិចតួចមិនបានផ្តល់តម្លៃបន្ថែមច្រើននៅឡើយ។ បើប្រៀបធៀបទៅនឹងប្រទេសជិតខាង ប្រទេសកម្ពុជានៅមានធនធានព្រៃឈើច្រើន ដែលជាសក្តានុពលជួយដល់សេដ្ឋកិច្ចជាតិ។ ដូចនេះ ដើម្បីប្រើប្រាស់ធនធានព្រៃឈើប្រកបដោយប្រសិទ្ធភាពស្របតាមគោលនយោបាយកាត់បន្ថយភាពក្រីក្ររបស់រាជរដ្ឋាភិបាល ចាំបាច់ត្រូវយកចិត្តទុកដាក់ ជំរុញកិច្ចអភិវឌ្ឍឧស្សាហកម្ម កែច្នៃផលព្រៃឈើឱ្យអស់លទ្ធភាព និងមានគុណភាពខ្ពស់ តាមតម្រូវការរបស់ទីផ្សារ រួមចំណែកបង្កើនចំណូលលើកស្ទួយជីវភាពរស់នៅរបស់ប្រជាជន។

គោលបំណងនៃអនុកម្មវិធីនេះ គឺដើម្បីជំរុញការអភិវឌ្ឍបច្ចេកវិទ្យាឈើ និងការកែច្នៃផល-អនុផលព្រៃឈើ ពីប្រភពធនធានព្រៃឈើក្នុង និងក្រៅស្រុក សំដៅបង្កើនគុណភាពផលិតផលឆ្លើយតបតាមលក្ខខណ្ឌនៃតម្រូវការរបស់ទីផ្សារ។

២.១៩.២ មធ្យោបាយអនុវត្ត

២.១៩.២.១ ការវិភាគសក្តានុពលនៃការផ្គត់ផ្គង់និងតម្រូវការវត្ថុធាតុដើមផល-អនុផលព្រៃឈើស្របច្បាប់ ក្នុងក្របខ័ណ្ឌ គ្រប់គ្រងព្រៃឈើប្រកបដោយនិរន្តរភាព

មុននឹងជំរុញការវិនិយោគខ្នាតធំលើការកែច្នៃឈើ រាជរដ្ឋាភិបាលនឹងធ្វើការវិភាគយ៉ាងយកចិត្តទុកដាក់ទៅលើសក្តានុពលនៃការផ្គត់ផ្គង់ឈើដោយនិរន្តរភាពសម្រាប់ទីផ្សារនាំចេញនិងក្នុងស្រុកដើម្បីធានាថាសមត្ថភាពផលិតនៃឧស្សាហកម្មកែ ច្នៃឈើដែលបានអនុញ្ញាតមានគុណភាពជាមួយការផ្គត់ផ្គង់។ សកម្មភាពចាំបាច់ដើម្បីអនុវត្តអនុកម្មវិធីនេះមានដូចខាងក្រោម ៖

- សិក្សាវាយតម្លៃអំពីតម្រូវការប្រើប្រាស់ផល-អនុផលព្រៃឈើក្នុងស្រុក
- សិក្សាវាយតម្លៃអំពីសក្តានុពល និងប្រភពផ្គត់ផ្គង់វត្ថុធាតុដើមផល-អនុផលព្រៃឈើ
- វិភាគ ចងក្រងទិន្នន័យ ព័ត៌មានដែលប្រមូលបាន។





២.១៩.២.២ ការគ្រប់គ្រងឧស្សាហកម្មកែច្នៃឈើ និងបច្ចេកវិទ្យាឈើ

ដើម្បីធានាបាននូវនិរន្តរភាពនៃការនាំចេញឈើកែច្នៃពីកម្ពុជា រាជរដ្ឋាភិបាលលើកទឹកចិត្តដល់ឧស្សាហកម្មកែច្នៃឈើទាំងអស់ឱ្យប្រើប្រាស់ឈើដែលបានធ្វើអាជីវកម្មស្របច្បាប់ពីការគ្រប់គ្រងព្រៃឈើប្រកបដោយនិរន្តរភាព ចាំបាច់ត្រូវអនុវត្តនូវបណ្តាសកម្មភាព ដូចខាងក្រោម ៖

- សិក្សាកំណត់មូលដ្ឋានកែច្នៃ ដែលប្រើប្រាស់ផល-អនុផលព្រៃឈើជាវត្ថុធាតុដើមព្រមទាំងអត្រាកែច្នៃ
- ជំរុញការរៀបចំខ្សែចង្វាក់ផលិតកម្មកែច្នៃផល-អនុផលព្រៃឈើឱ្យបានសមស្រប ដើម្បីធានាដល់ប្រតិបត្តិការរបស់ឧស្សាហកម្មកែច្នៃឈើឱ្យមានតុល្យភាពទៅនឹងលទ្ធភាពនៃការផ្គត់ផ្គង់វត្ថុធាតុដើម និងសំដៅបង្កើនគុណភាពផលិតផលឆ្លើយតបតាមលក្ខខណ្ឌនៃតម្រូវការទីផ្សារ។

២.១៩.២.៣ ពង្រឹងការងារស្រាវជ្រាវ និង អភិវឌ្ឍបច្ចេកវិទ្យាកែច្នៃឈើ

រាជរដ្ឋាភិបាលកម្ពុជា នឹងបង្កើតប្រព័ន្ធសមស្របដើម្បីពង្រឹងការងារស្រាវជ្រាវ និងអភិវឌ្ឍបច្ចេកទេសកែច្នៃឈើឱ្យមានប្រសិទ្ធភាព និងសាកល្បងបច្ចេកវិទ្យាថ្មីៗ ដោយសហការជាមួយដៃគូអភិវឌ្ឍន៍ ផ្នែកឯកជន និងអង្គការក្រៅរដ្ឋាភិបាលដើម្បីធានាការកែច្នៃឈើសមស្របទៅនឹងស្តង់ដារជាតិ-អន្តរជាតិ។ បច្ចេកវិទ្យាទាំងនេះផ្តល់នូវចំណេះដឹងក្នុងការអភិវឌ្ឍការកែច្នៃផល-អនុផលព្រៃឈើដល់ផ្នែកឯកជន និងសហគមន៍មូលដ្ឋាន។

២.១៩.៣ លទ្ធផលរំពឹងទុក

- ការអភិវឌ្ឍកែច្នៃផលិតផលព្រៃឈើពីប្រភពស្របច្បាប់របស់ផ្នែកឯកជនត្រូវបានទទួលការលើកទឹកចិត្ត
- ទិន្នន័យព័ត៌មាន និងលទ្ធផលនៃការវិភាគពីសក្តានុពលនៃការផ្គត់ផ្គង់ និងតម្រូវការវត្ថុធាតុដើមស្របច្បាប់ត្រូវបានចងក្រង និងផ្សព្វផ្សាយ
- មូលដ្ឋានកែច្នៃ ដែលប្រើប្រាស់ផល-អនុផលព្រៃឈើជាវត្ថុធាតុដើមព្រមទាំងអត្រាកែច្នៃ ត្រូវបានកំណត់បរិមាណ និងអត្រាច្បាស់លាស់
- ខ្សែចង្វាក់ផលិតកម្មកែច្នៃផល-អនុផលព្រៃឈើ ត្រូវបានកែសម្រួលសមស្រប ហើយគុណភាពផលិតផល ត្រូវបានបង្កើនឆ្លើយតបតាមលក្ខខណ្ឌនៃតម្រូវការទីផ្សារ
- បច្ចេកវិទ្យាកែច្នៃផល-អនុផលព្រៃឈើទាន់សម័យ ត្រូវបានអភិវឌ្ឍ និងដាក់ឱ្យអនុវត្ត
- ឧស្សាហកម្មកែច្នៃផល-អនុផលព្រៃឈើត្រូវបានពង្រីកក្នុងកម្រិតដែលអាចទាញយកផលប្រយោជន៍ពី បច្ចេកវិទ្យាថ្មី និងឱកាសទីផ្សារសម្រាប់ការធ្វើពាណិជ្ជកម្ម
- ការងារស្រាវជ្រាវ អភិវឌ្ឍផលិតផលព្រៃឈើ និងការកែច្នៃប្រកបដោយប្រសិទ្ធភាពខ្ពស់ត្រូវបានពង្រឹង។





២.២០ អនុកម្មវិធីទី ៩ ការអភិវឌ្ឍប្រព័ន្ធវិញ្ញាបនបត្រព្រៃឈើ

២.២០.១ សេចក្តីអធិប្បាយ

បច្ចុប្បន្ននេះ វិញ្ញាបនបត្រព្រៃឈើមានសកម្មភាពខ្លាំងក្លានៅបណ្តាប្រទេសអភិវឌ្ឍជាច្រើនលើពិភពលោក ប៉ុន្តែនៅតាមបណ្តាប្រទេសកំពុងអភិវឌ្ឍក្នុងតំបន់ត្រូពិកដែលជាប្រទេសផលិតឈើ ការអនុវត្តវិញ្ញាបនបត្រព្រៃឈើមានចំនួនតិចតួចប៉ុណ្ណោះ។ ចាប់ពីឆ្នាំ ២០០២ មកទល់នឹងពេលនេះ ផ្ទៃដីព្រៃឈើដែលបានទទួលវិញ្ញាបនបត្រមានការកើនឡើងគួរឱ្យកត់សម្គាល់។

ការផ្តល់វិញ្ញាបនបត្រព្រៃឈើក្នុងតំបន់ត្រូពិក ភាគច្រើនផ្តល់ទៅឱ្យព្រៃសម្បទាន ឬ ព្រៃឯកជន ឬ ផ្នែកឯកជន ដែលគ្រប់គ្រងផ្ទៃដីព្រៃឈើខ្នាតធំ។ ដោយឡែក ផ្នែកឯកជនដែលគ្រប់គ្រងផ្ទៃដីព្រៃឈើខ្នាតតូចទទួលបានវិញ្ញាបនបត្រតិចតួចបំផុត ចំណែកឯសហគមន៍ព្រៃឈើ ទទួលបានវិញ្ញាបនបត្រត្រឹមតែ ១៤% ប៉ុណ្ណោះ។

បច្ចុប្បន្ននៅលើពិភពលោក មានប្រទេសចំនួន ៣២ បានបង្កើតវិញ្ញាបនបត្រព្រៃឈើជាតិប្រើប្រាស់រៀងៗខ្លួន រីឯនៅក្នុងកម្រិតសកលមានបណ្តាវិញ្ញាបនបត្រព្រៃឈើពីកំពុងប្រកួតប្រជែងគ្នា ដែលកម្មវិធីវិញ្ញាបនបត្រព្រៃឈើនោះ មានរបៀបប្រតិបត្តិខុសៗគ្នាដែលមួយមានឈ្មោះថា Forest Stewardship Council (FSC) និងមួយទៀតគឺ Pan Europe Forest Certification (PEFC)។

ដោយឡែកនៅក្នុងតំបន់អាស៊ាន ប្រទេសមួយចំនួនកំពុងតែខិតខំអភិវឌ្ឍកម្មវិធីវិញ្ញាបនបត្រព្រៃឈើរបស់ខ្លួនដែរ ដូចជានៅប្រទេសម៉ាឡេស៊ី គេបង្កើត Malaysian Timber Council ។ រីឯនៅប្រទេស ឥណ្ឌូនេស៊ី ក៏មានកម្មវិធីវិញ្ញាបនបត្ររបស់ខ្លួនដែរដែលហៅកាត់ថា LEY ។ ក្នុងក្របខណ្ឌអាស៊ាន បណ្តាសមាជិកទាំង ១០ កំពុងពិភាក្សាគ្នាអំពី Pan-ASEAN Certification ។ លើសពីនោះទៀត អង្គការ ITTO ក៏កំពុងតែជំរុញឱ្យអនុវត្ត ITTO C&I ដែលស្រដៀងគ្នាទៅនឹងការអនុវត្តដើម្បីទទួលយកវិញ្ញាបនបត្រព្រៃឈើដែរ។

កម្ពុជាជាប្រទេសមួយក្នុងចំណោមប្រទេសជាច្រើន ដែលសំដែងនូវការចាប់អារម្មណ៍ក្នុងការរៀបចំឱ្យមានប្រព័ន្ធវិញ្ញាបនបត្រព្រៃឈើហើយរដ្ឋបាលព្រៃឈើបច្ចុប្បន្នកំពុងផ្តួចផ្តើមគំនិតរៀបចំឱ្យមានប្រព័ន្ធវិញ្ញាបនបត្រព្រៃឈើជាតិដើម្បីធានាដល់ការគ្រប់គ្រងធនធានព្រៃឈើប្រកបដោយនិរន្តរភាព និងទាញយកផលចំណេញពីការនាំចេញផលិតផលព្រៃឈើទៅកាន់ទីផ្សារអន្តរជាតិផងដែរ។

គោលបំណងនៃអនុកម្មវិធីនេះគឺដើម្បីបង្កើតវិញ្ញាបនបត្រព្រៃឈើជាតិមួយសំដៅធានាការធ្វើពាណិជ្ជកម្មផលិតផលព្រៃឈើកម្ពុជា ស្របតាមលក្ខខណ្ឌតម្រូវការទីផ្សារជាតិ អន្តរជាតិ ពង្រីកទីផ្សារ និងបង្កើនប្រសិទ្ធភាពក្នុងការគ្រប់គ្រងការប្រមូលផល-អនុផលព្រៃឈើ និងការកែច្នៃប្រកបដោយនិរន្តរភាព។

អ្វីទៅជា វិញ្ញាបនបត្រ ហើយអ្វីទៅជា វិញ្ញាបនបត្រព្រៃឈើ?

- វិញ្ញាបនបត្រ គឺជាដំណើរការផ្តល់សក្ខីភាពដល់ភាគីម្ខាងទៀតថា អង្គការឬបុគ្គលដែលបានបំពេញតាមស្តង់ដារគុណភាព និងបរិមាណ ឬ កម្រិតអប្បបរមានៃការអនុវត្តជាក់លាក់ដែលបានកំណត់





- វិញ្ញាបនបត្រព្រៃឈើ គឺជាដំណើរការវាយតម្លៃអំពីការគ្រប់គ្រងព្រៃឈើ ជាមួយនឹងដំណើរការខ្សែចង្វាក់ផលិតកម្មរៀបរយ និងស្តង់ដារដែលបានកំណត់។

២.២០.២ មធ្យោបាយអនុវត្ត

បង្កើតក្រុមការងាររៀបចំវិញ្ញាបនបត្រព្រៃឈើជាតិមួយនៅរដ្ឋបាលព្រៃឈើ។ ក្រុមការងារនេះចាំបាច់ត្រូវអនុវត្តនូវបណ្តាសកម្មភាព ដូចខាងក្រោម ៖

- សិក្សា និងរៀបចំប្រព័ន្ធវិញ្ញាបនបត្រព្រៃឈើជាតិ ដែលសមស្របទៅនឹងលក្ខខណ្ឌនៃប្រទេសកម្ពុជា និងមានលក្ខណៈសមស្របទៅនឹងប្រព័ន្ធវិញ្ញាបនបត្រព្រៃឈើអន្តរជាតិ
- បង្កើនការនាំចេញនូវឈើកែច្នៃ និងឈើដែលមានបញ្ជាក់វិញ្ញាបនបត្រ
- កំណត់ស្តង់ដារជាតិ លក្ខណៈវិនិច្ឆ័យ និងសុចនាករ សម្រាប់ការផ្តល់វិញ្ញាបនបត្រលើការគ្រប់គ្រងព្រៃឈើ
- រៀបចំវគ្គបណ្តុះបណ្តាល សិក្ខាសាលាផ្សព្វផ្សាយគោលការណ៍ណែនាំបច្ចេកទេស ចំណេះដឹងអំពីលក្ខណៈវិនិច្ឆ័យ និងសុចនាករតាមស្តង់ដារជាតិ ដើម្បីឈានទៅទទួលបានការបញ្ជាក់វិញ្ញាបនបត្រព្រៃឈើថ្នាក់ជាតិដល់អ្នកពាក់ព័ន្ធ
- ធ្វើសកម្មភាពលើកទឹកចិត្តដល់សហគមន៍ព្រៃឈើ ឧស្សាហកម្ម និងសហគ្រាសគ្រប់គ្រងព្រៃឈើ ឱ្យប្រតិបត្តិតាមលក្ខណៈវិនិច្ឆ័យ និងសុចនាករ ដើម្បីឈានទៅទទួលបានការបញ្ជាក់វិញ្ញាបនបត្រព្រៃឈើថ្នាក់ជាតិ និងចូលរួមចំណែកធ្វើឱ្យប្រព័ន្ធវិញ្ញាបនបត្រព្រៃឈើនៅកម្ពុជាមានការរីកចម្រើនជាលំដាប់
- ធ្វើការសាកល្បងអនុវត្តប្រព័ន្ធវិញ្ញាបនបត្រព្រៃឈើជាតិ ។

២.២០.៣ លទ្ធផលរំពឹងទុក

- ក្រុមការងាររៀបចំវិញ្ញាបនបត្រព្រៃឈើជាតិ ត្រូវបានបង្កើតឡើង
- លក្ខណៈវិនិច្ឆ័យ និងសុចនាករមានលក្ខណៈជាស្តង់ដារជាតិសម្រាប់អនុវត្តការផ្តល់វិញ្ញាបនបត្រព្រៃឈើជាតិត្រូវបានបង្កើតឡើង
- លក្ខណៈវិនិច្ឆ័យ និងសុចនាករមានលក្ខណៈជាស្តង់ដារជាតិ ដើម្បីទទួលបានវិញ្ញាបនបត្រព្រៃឈើជាតិ ត្រូវបានធ្វើការសាកល្បងនៅតំបន់ព្រៃឈើមួយកន្លែង
- ឯកសារអំពីលក្ខណៈវិនិច្ឆ័យ សុចនាករ និងគោលការណ៍ណែនាំបច្ចេកទេសដែលមានស្តង់ដារជាតិ ដើម្បីឈានទៅទទួលបានការបញ្ជាក់វិញ្ញាបនបត្រព្រៃឈើថ្នាក់ជាតិ ត្រូវបានរៀបចំរួច ហើយធ្វើការផ្សព្វផ្សាយ និង បណ្តុះបណ្តាលដល់អ្នកពាក់ព័ន្ធ
- វិញ្ញាបនបត្រព្រៃឈើនឹងត្រូវបានផ្តល់ដល់សហគមន៍ព្រៃឈើ ឧស្សាហកម្ម និងសហគ្រាសគ្រប់គ្រងព្រៃឈើ ដែលបានធ្វើការគ្រប់គ្រងព្រៃឈើប្រកបដោយនិរន្តរភាពតាមលក្ខណៈវិនិច្ឆ័យ សុចនាករ និងគោលការណ៍ណែនាំបច្ចេកទេសដែលមានស្តង់ដារជាតិ
- ការសាកល្បងអនុវត្ត លក្ខណៈវិនិច្ឆ័យ និងសុចនាករមានលក្ខណៈជាស្តង់ដារជាតិ ដើម្បីទទួលបានការបញ្ជាក់វិញ្ញាបនបត្រព្រៃឈើជាតិ ត្រូវបានទទួលការផ្តល់ថវិកាគ្រប់គ្រាន់ដើម្បីអនុវត្ត។





២.២១ តម្រូវការហិរញ្ញវត្ថុ

ថវិកាសម្រាប់ កម្មវិធីអភិរក្ស និងអភិវឌ្ឍធនធានព្រៃឈើនិងជីវចម្រុះ សម្រាប់ឆ្នាំ ២០១០-២០២០

អនុកម្មវិធី	ថវិកាប៉ាន់ស្មាន ក្នុងឆ្នាំ ២០១០-២០១៤ (ដុល្លារអាមេរិក)	ថវិកាប៉ាន់ស្មាន ក្នុងឆ្នាំ ២០១៥-២០២០ (ដុល្លារអាមេរិក)
២-១ ផែនការសកម្មភាពគ្រប់គ្រងព្រៃឈើ	១.៥០០.០០០	៥០០.០០០
២-២ ការអភិវឌ្ឍ និង អនុវត្តបច្ចេកទេសគ្រប់គ្រងព្រៃផ្តល់ផល	២.០០០.០០០	២.២៥០.០០០
២-៣ ពង្រឹងការតាមដាន ត្រួតពិនិត្យ វាយតម្លៃ និង របាយការណ៍ស្តីពីការគ្រប់គ្រងព្រៃឈើប្រកបដោយនិរន្តរភាព	២.០០០.០០០	២.២៥០.០០០
២-៤ ការអភិរក្សធនធានជីវចម្រុះ និង សត្វព្រៃ	២.០០០.០០០	២.០០០.០០០
២-៥ ការអភិរក្ស និង អភិវឌ្ឍធនធានសេនេទិច និង ប្រភពពូជ	២.០០០.០០០	១០០.០០០
២-៦ ការដាំដុះដើមឈើ និង ការអភិវឌ្ឍចម្ការព្រៃឈើដាំ	២.០០០.០០០	៣.០០០.០០០
២-៧ ការអភិវឌ្ឍផលិតផលព្រៃឈើ និង ពង្រីកទីផ្សារ	២០០.០០០	៥៥០.០០០
២-៨ ការអភិវឌ្ឍបច្ចេកវិទ្យាកែច្នៃ និង ការកែច្នៃផល អនុផលព្រៃឈើ	១០០.០០០	៣០០.០០០
២-៩ ការអភិវឌ្ឍប្រព័ន្ធវិញ្ញាបនបត្រព្រៃឈើ	២០០.០០០	៤០០.០០០
ចំណាយសរុប	១២.០០០.០០០	១២.២៥០.០០០
ថវិកាបរិច្ចាគមកពីដៃគូអភិវឌ្ឍន៍	៩.២០០.០០០	

សន្មតថា ចំណូលពីព្រៃឈើនឹងត្រូវធ្វើការវិនិយោគទៀងទាត់ទៅក្នុងផ្នែកនិងការងារខាងលើនេះ ដែលជាលទ្ធផលនឹងធ្វើឱ្យការអនុវត្តការងារនេះកាន់តែមានលក្ខណៈស្វ័យហិរញ្ញប្បទានសមស្រប និងមានសង្គតិភាពជាមួយនឹងកម្មវិធីហិរញ្ញប្បទានដោយនិរន្តរភាពសម្រាប់វិស័យព្រៃឈើ។ ចំណែកថវិកាបរិច្ចាគពីដៃគូអភិវឌ្ឍន៍នឹងកាន់តែមានការចម្រុះបន្តិចម្តងៗ នៅដំណាច់ឆ្នាំ ដែលមានរយៈពេល៥ឆ្នាំទៀត។





កម្មវិធី ៣ ពង្រឹងការអនុវត្តច្បាប់ស្តីពីព្រៃឈើ និង អភិបាលកិច្ច

៣.១ ចំណុចអាទិភាពសំខាន់ៗ

- ពង្រឹងការអនុវត្តច្បាប់ស្តីពីព្រៃឈើ
- បង្ការ និង ទប់ស្កាត់បទល្មើសព្រៃឈើ
- បង្កើនការយល់ដឹងអំពីច្បាប់ស្តីពីព្រៃឈើ និង លិខិតបទដ្ឋានគតិយុត្តដល់អ្នកពាក់ព័ន្ធ
- អភិបាលកិច្ចព្រៃឈើ

៣.២ រយៈពេលកម្មវិធី

មានរយៈពេល ២០ឆ្នាំ ចាប់ពី ឆ្នាំ ២០១០ ដល់ ឆ្នាំ ២០២៩

៣.៣ ការធ្វើយតបរបស់កម្មវិធីទៅនឹងទស្សនវិស័យកម្មវិធីព្រៃឈើជាតិ

ធនធានព្រៃឈើគឺជាសម្បត្តិធម្មជាតិមួយរបស់ជាតិដ៏មានតម្លៃបំផុត ដែលប្រជាជនរស់នៅក្នុងនិងក្បែរតំបន់ព្រៃភាគច្រើនពឹងអាស្រ័យលើផល-អនុផលព្រៃឈើសម្រាប់ជីវភាពប្រចាំថ្ងៃ។ ព្រៃឈើគឺជាទ្រព្យសម្បត្តិសាធារណៈរបស់រដ្ឋដែលត្រូវតែគ្រប់គ្រងឱ្យមានប្រសិទ្ធភាព ដើម្បីជាប្រយោជន៍ដល់មនុស្សជំនាន់បច្ចុប្បន្ន និងជំនាន់ក្រោយ។ សកម្មភាពកាប់ឈើខុសច្បាប់ ការកាប់រានដីព្រៃ និងបទល្មើសព្រៃឈើផ្សេងៗទៀត បានធ្វើឱ្យព្រៃឈើរេចរីល និងជះឥទ្ធិពលដល់កាលានុវត្តភាពក្នុងការអភិវឌ្ឍជាតិប្រកបដោយនិរន្តរភាព។ សកម្មភាពបំផ្លាញព្រៃឈើធ្វើឱ្យបាត់បង់ជីវចម្រុះ មានបម្រែបម្រួលបរិស្ថាន បាត់បង់ចំណូល និងកាលានុវត្តភាពជាតិ ព្រមទាំងធ្វើឱ្យមានការកើនឡើងកំដៅលើកំពែងផែនដីផងដែរ។ កម្មវិធីពង្រឹងការអនុវត្តច្បាប់ស្តីពីព្រៃឈើនិងអភិបាលកិច្ចនឹងចូលរួមចំណែកជួយកម្មវិធីព្រៃឈើជាតិក្នុងការគ្រប់គ្រងព្រៃឈើប្រកបដោយចីរភាពនៅកម្ពុជា។

៣.៤ ការធ្វើយតបរបស់កម្មវិធីទៅនឹងគោលបំណងកម្មវិធីព្រៃឈើជាតិ

កម្មវិធីពង្រឹងការអនុវត្តច្បាប់ស្តីពីព្រៃឈើនិងអភិបាលកិច្ច នឹងចូលរួមចំណែកក្នុងការគ្រប់គ្រងព្រៃឈើឱ្យកាន់តែប្រសើរឡើងដើម្បីផលប្រយោជន៍ប្រជាជន ដោយធ្វើការទប់ស្កាត់ និងលុបបំបាត់បទល្មើសព្រៃឈើគ្រប់ប្រភេទឱ្យបានជាអតិបរមា។ កម្មវិធីនេះ នឹងជួយធ្វើឱ្យប្រសើរឡើងផងដែរនូវកម្រិតជីវភាពរស់នៅរបស់ប្រជាជន និងសហគមន៍មូលដ្ឋានព្រមទាំងជនជាតិដើមភាគតិចដែលពឹងផ្អែកលើព្រៃឈើ។ ជារឿយៗ ជីវភាពរស់នៅរបស់សហគមន៍មូលដ្ឋាន ត្រូវរងផល






ប៉ះពាល់ដោយសារសកម្មភាពបទល្មើសព្រៃឈើពីអ្នកខាងក្រៅ ឬដោយសារសហគមន៍ខ្លួនឯងជាអ្នកប្រព្រឹត្ត។ ការទប់ស្កាត់ និងលុបបំបាត់សកម្មភាពបទល្មើសព្រៃឈើ ការស៊ើបអង្កេត និងចំណាត់ការតាមផ្លូវតុលាការចំពោះអ្នកប្រព្រឹត្តបទល្មើសព្រៃឈើ នឹងជួយដល់រាជរដ្ឋាភិបាលក្នុងការអនុវត្តប្រព័ន្ធគ្រប់គ្រងព្រៃឈើ ប្រកបដោយនិរន្តរភាព និងផ្តល់ផលប្រយោជន៍ដល់សហគមន៍មូលដ្ឋាន។ តាមរយៈការទប់ស្កាត់ និងលុបបំបាត់សកម្មភាពកាប់ឈើ និងការកាប់រានដីព្រៃខុសច្បាប់របស់កម្មវិធីពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ចនឹងទប់ស្កាត់មិនឱ្យផលិតផលព្រៃឈើដែលមានប្រភពមិនស្របច្បាប់ក្នុងទីផ្សារ ហើយរក្សាបាននូវលំនឹងរវាងតម្រូវការ និងការផ្គត់ផ្គង់ផលិតផលព្រៃឈើពីប្រភពស្របច្បាប់ និងមានការប្រកួតប្រជែងដោយស្មើភាព។ កម្មវិធីនេះនឹងបង្កើនការយល់ដឹងដល់សាធារណជន មន្ត្រីរាជការ កងកំលាំងប្រដាប់អាវុធ អំពីវិធានច្បាប់ និងអភិបាលកិច្ចព្រៃឈើ ដើម្បីរួមចំណែកក្នុងការគ្រប់គ្រងព្រៃឈើប្រកបដោយចីរភាព។

៣.៥ សាវតារកម្មវិធី

ផ្អែកតាមអនុសាសន៍របស់ក្រុមត្រួតពិនិត្យវាយតម្លៃវិស័យព្រៃឈើដោយឯករាជ្យ (Independent Forest Sector Review-IFSR) បានលើកឡើងថា ការកាប់ឈើខុសច្បាប់ទ្រង់ទ្រាយធំ និងសកម្មភាពកាប់រានដីព្រៃឈើ បានធ្វើឱ្យធនធានព្រៃឈើដ៏មានតម្លៃរបស់កម្ពុជា ហើយជះឥទ្ធិពលអវិជ្ជមានដល់សេដ្ឋកិច្ច សង្គម និងបរិស្ថាន។ មូលហេតុនៃការបាត់បង់និងធនធានព្រៃឈើគឺ បណ្តាលមកពីសង្គ្រាមស៊ីវិល និងភាពក្រីក្រដែលធ្វើឱ្យការចូលរួមរបស់ប្រជាជនក្នុងការទប់ស្កាត់សកម្មភាពបទល្មើសព្រៃឈើនៅមានកម្រិត។ ចាប់តាំងពីមានសង្គ្រាមស៊ីវិលរហូតដល់សង្គមជាតិមានសន្តិភាព ការអនុវត្តច្បាប់មិនទាន់ត្រូវបានអនុវត្តប្រកបដោយប្រសិទ្ធភាពក្នុងការទប់ស្កាត់និងបង្ក្រាបបទល្មើសព្រៃឈើគ្រប់ប្រភេទនៅឡើយទេ។ កំណើនប្រជាជន និងតម្រូវការដឹកសិកម្មក៏ជាមូលហេតុនៃការបាត់បង់ព្រៃឈើផងដែរ។ ចំនួនមន្ត្រីបច្ចេកទេស សម្ភារៈ និងមធ្យោបាយមានកំណត់នាំឱ្យសមត្ថភាពពង្រឹងការអនុវត្តច្បាប់របស់រដ្ឋបាលព្រៃឈើនៅមានកម្រិត។ កិច្ចសហការរវាងរដ្ឋបាលព្រៃឈើ និងអង្គការពាក់ព័ន្ធក៏មិនទាន់មានប្រសិទ្ធភាពក្នុងការគ្រប់គ្រងព្រៃឈើនៅតំបន់ដាច់ស្រយាលនៅឡើយ (IFSR 2004)។

ជាមួយគ្នានេះ IFSR និង ITTO ក៏បានលើកឡើងនូវអនុសាសន៍បន្ថែមទៀតថា កម្ពុជាមានបទពិសោធន៍ចំពោះសកម្មភាពទប់ស្កាត់ការកាប់ឈើដោយខុសច្បាប់ ជាពិសេសក្នុងអំឡុងពេលដំណើរការអនុវត្តព្រៃសម្បទាន។ ឆ្លើយតបនឹងបញ្ហាជាច្រើនដែលបណ្តាលមកពីសកម្មភាពកាប់ឈើខុសច្បាប់ ក្រសួងកសិកម្ម រុក្ខាប្រមាញ់ និងនេសាទ បានផ្អាកការធ្វើអាជីវកម្មព្រៃសម្បទាននៅខែ មករា ឆ្នាំ ២០០២។ បន្ទាប់មករាជរដ្ឋាភិបាលបានរៀបចំតំបន់គំរូសាកល្បងប្រព័ន្ធគ្រប់គ្រងព្រៃឈើប្រកបដោយនិរន្តរភាព រៀបចំនីតិវិធីអនុវត្តការធ្វើអាជីវកម្មព្រៃគុបដេញថ្លៃ និងប្រព័ន្ធផ្សេងៗទៀតសម្រាប់ធ្វើការសាកល្បងនាពេលអនាគត។ ក្នុងដំណាក់កាលសំខាន់





នេះ រាជរដ្ឋាភិបាលក៏បានពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច ដើម្បីទប់ស្កាត់បញ្ហាពិពេលមុនមិនឱ្យកើតឡើងម្តងទៀត (IFSR 2004, ITTO 2004)។

ការពង្រឹងការអនុវត្តច្បាប់ស្តីពីព្រៃឈើ ត្រូវបានដាក់បញ្ចូលក្នុងគោលនយោបាយយុទ្ធសាស្ត្ររបស់រាជរដ្ឋាភិបាល ជាពិសេស យុទ្ធសាស្ត្រចតុកោណអាណត្តិទី ២ (យុទ្ធសាស្ត្រចតុកោណជំហានទី១) របស់រាជរដ្ឋាភិបាលក្នុងឆ្នាំ ២០០២ បានបញ្ចូលគោលបំណង ជាក់លាក់គឺ "ពង្រឹងការអនុវត្តច្បាប់ស្តីពីព្រៃឈើ ពិសេសការប្រយុទ្ធប្រឆាំងការកាប់រាន និងហ៊ុមព័ទ្ធដីព្រៃឈើខុសច្បាប់" (RGC 2002a). ផែនការអភិវឌ្ឍយុទ្ធសាស្ត្រជាតិ មិនបានបង្ហាញនូវការដោះស្រាយបទល្មើសព្រៃឈើ ឬការកាប់រានដីព្រៃឈើទេ ប៉ុន្តែបានដាក់ចេញ នូវអភិបាលកិច្ច រួមមានការបំបាត់អំពើពុករលួយ កំណែទម្រង់ច្បាប់ និងតុលាការ និងកំណែទម្រង់កងកម្លាំងប្រដាប់អាវុធ (RGC 2006d). ការពង្រឹងវិធានការច្បាប់ និងកំណែទម្រង់អភិបាលកិច្ចជាអាទិភាពចម្បងផងដែរក្នុងយុទ្ធសាស្ត្រចតុកោណអាណត្តិទី ៣ (យុទ្ធសាស្ត្រចតុកោណជំហានទី ២) របស់រាជរដ្ឋាភិបាល (RGC 2008b) ។

បេសកកម្មវិនិច្ឆ័យរបស់ IFSR និង ITTO នៅឆ្នាំ ២០០៤ បានធ្វើការវិភាគបញ្ហា និងកាលានុវត្តភាពវិស័យព្រៃឈើកម្ពុជា។ ការសិក្សារបស់អង្គការ ITTO នេះបានផ្តល់អនុសាសន៍ទាក់ទងនឹងការធ្វើអាជីវកម្មឈើ និងការពង្រឹងការអនុវត្តច្បាប់ស្តីពីព្រៃឈើ និង អភិបាលកិច្ចរួមមាន៖

- ពង្រឹងវិធានការបរិស្ថានដើម្បីកាត់បន្ថយការខូចខាតបណ្តាលមកពីការធ្វើអាជីវកម្មឈើ
- សិទ្ធិរបស់ប្រជាជនមូលដ្ឋានត្រូវបានគោរពដោយអ្នកធ្វើអាជីវកម្មឈើ
- ទទួលបានព័ត៌មានបន្ថែមទៀតអំពីផលប៉ះពាល់ដីចម្រុះបណ្តាលមកពីការធ្វើអាជីវកម្មឈើ និងការកាត់ព្រៃឈើមានតម្លៃ ដើម្បីធ្វើការអភិរក្ស
- លិខិតបទដ្ឋានដែលមានភាពស្មុគស្មាញនឹងមិនអាចលុបបំបាត់អំពើពុករលួយបានទាំងស្រុងទេ
- គ្រប់កម្មវិធី/គម្រោងព្រៃឈើទាំងអស់នៅកម្ពុជានឹងក្លាយជាបទពិសោធន៍ ហើយបទពិសោធន៍ដែលទទួលបាននេះមានសារៈ សំខាន់ណាស់ត្រូវតែធ្វើការតាមដានឱ្យបានដិតដល់ (ITTO 2004) ។

ក្រុមពិនិត្យវាយតម្លៃវិស័យព្រៃឈើដោយឯករាជ្យនៅឆ្នាំ ២០០៤ បានធ្វើការសន្និដ្ឋានថា មានបញ្ហាគន្លឹះ និងការលើកទឹកចិត្ត សម្រាប់ការធ្វើអាជីវកម្មឈើនៅក្នុងប្រទេសកម្ពុជា ដែលបញ្ហាគន្លឹះ និងការលើកទឹកចិត្តទាំងនេះ រួមមាន រោងចក្រអារឈើមានសមត្ថភាព ផលិតខ្ពស់ពេក (តម្រូវការផលិតឈើលើសពីការផ្គត់ផ្គង់) ការបង្ក្រាប និងការពិន័យមិនទាន់ធ្វើឱ្យជនល្មើសរាងចាលនៅឡើយ ហើយ ចំណូលមិនទាន់សមស្របចំពោះអ្នកដែលរស់នៅក្នុង ឬ ក្បែរតំបន់ព្រៃឈើ (IFSR 2004, p.70)។ ទាក់ទងនឹងការទប់ស្កាត់បទល្មើស ព្រៃឈើវិញ ក្រុមពិនិត្យវាយតម្លៃវិស័យព្រៃឈើដោយឯករាជ្យបានផ្តល់អនុសាសន៍ថា គួរលុបបំបាត់ការលើកទឹកចិត្តឱ្យមានសកម្មភាព បទល្មើសព្រៃឈើ ហើយត្រូវធ្វើយ៉ាងណាឱ្យយន្តការ និងការពង្រឹងការអនុវត្តច្បាប់មានការត្រួតពិនិត្យ និងមានតុល្យភាពគ្នា។ អនុសាសន៍ ចំពោះបទល្មើសព្រៃឈើមានដូចខាងក្រោម ៖

- មិនឃើញមានផ្លូវថ្មីនៅក្នុងព្រៃដែលមិនទាន់រងការធ្វើអាជីវកម្ម
- មានការប៉ះពាល់សិទ្ធិស្របច្បាប់ និង ការតវ៉ាថ្មីៗនៅតំបន់ព្រៃសម្បទាន និង តំបន់ក្រៅព្រៃសម្បទាន
- ប្រព័ន្ធតាមដានឈើស្របច្បាប់ត្រូវបានបង្កើតឡើងនៅពេលដែលមានការផ្អាកការធ្វើអាជីវកម្មឈើ





- យន្តការអភិបាលកិច្ចពាក់ព័ន្ធនឹងការគ្រប់គ្រងព្រៃឈើ ត្រូវបានបង្កើតដើម្បីឱ្យប្រជាជនមូលដ្ឋានចូលរួមក្នុងសកម្មភាពធ្វើការសម្រេចចិត្ត និង ការគ្រប់គ្រងព្រៃឈើ
- ការចុះបញ្ជីផលប្រយោជន៍ព្រៃឈើឯកជន (Private Forest Interest Register) ត្រូវបានបង្កើតដើម្បីធ្វើឱ្យមានតម្លាភាពផលប្រយោជន៍ឯកជន
- ផ្នែកតាមដាន និងស៊ើបអង្កេតបទល្មើសព្រៃឈើត្រូវបានបង្កើតឡើងដើម្បីទទួលខុសត្រូវលើការងារតាមដានការប្រែប្រួលជីវចម្រុះ (IFSR 2004, Chapter 3 and 4) ។

ដើម្បីប្រយុទ្ធប្រឆាំងការកាប់រាន និងហ៊ុមព័ទ្ធជីព្រៃឈើខុសច្បាប់ រាជរដ្ឋាភិបាលបានបង្កើតគណៈកម្មាធិការជាតិ និងអនុគណៈកម្មាធិការខេត្តដើម្បីទប់ស្កាត់ លុបបំបាត់ និងបង្ក្រាបការកាប់រាន ដុត ឈូសឆាយ និងហ៊ុមព័ទ្ធជីព្រៃឈើដើម្បីវាតយកដីធ្វើកម្មសិទ្ធិនៅឆ្នាំ ២០០៤ ដើម្បីទប់ស្កាត់ និងបង្ក្រាបការកាប់រាន និងហ៊ុមព័ទ្ធជីព្រៃឈើធ្វើកម្មសិទ្ធិ (RGC 2004a) ។ ជាមួយគ្នានេះដែរ រាជរដ្ឋាភិបាលក៏បានបង្កើតអាជ្ញាធរជាតិដោះស្រាយទំនាស់ដីផ្លូវ តាំងពីឆ្នាំ ២០០៦ (RGC 2006b, RGC 2008a)។

៣.៦ ការវិភាគបញ្ហា

សកម្មភាពបទល្មើសព្រៃឈើបានធ្វើឱ្យបាត់បង់និងរេចរើលព្រៃឈើ ដែលជាឧបសគ្គក្នុងការអភិវឌ្ឍប្រកបដោយនិរន្តរភាពនៅកម្ពុជា ពីព្រោះវាបានធ្វើឱ្យបាត់ប្រាក់ចំណូលសម្រាប់សេដ្ឋកិច្ចជាតិ និងសង្គម។

នៅកម្រិតមូលដ្ឋាន ប្រជាជនបានធ្វើឱ្យព្រៃឈើរេចរើដោយសារភាពខ្វះខាតក្នុងជីវភាពរស់នៅប្រចាំថ្ងៃ។ ប្រជាជនដែលចូលរួមក្នុងសកម្មភាពបទល្មើសព្រៃឈើដោយសារតែពួកគាត់ចង់បានផលប្រយោជន៍ក្នុងរយៈពេលខ្លី។ ការធ្វើអាជីវកម្មឈើហួសប្រមាណនាំឱ្យរេចរើបរិស្ថាន និងមានផលប៉ះពាល់អវិជ្ជមានដល់ការរស់នៅរបស់សហគមន៍មូលដ្ឋាន ប៉ះពាល់ដល់ប្រសិទ្ធភាពនៃដំណើរការកាត់បន្ថយភាពក្រីក្រ និងយុទ្ធសាស្ត្រអភិវឌ្ឍមូលដ្ឋានរបស់រាជរដ្ឋាភិបាល។

នៅកម្រិតជាតិ សកម្មភាពកាប់ឈើខុសច្បាប់ធ្វើឱ្យមានការលំបាកចំពោះយន្តការរកទីផ្សារ ព្រោះតម្លៃផលិតផលឈើធ្លាក់ចុះដោយសារមានការគេចពន្ធ និងការប្រកួតប្រជែងមិនសមស្របចំពោះក្រុមហ៊ុនមួយចំនួនដែលបានអនុវត្តត្រឹមត្រូវតាមច្បាប់ (IFSR 2004) ។

មានការលំបាកក្នុងការកំណត់ឱ្យបានត្រឹមត្រូវចំពោះមូលហេតុចម្បងនៃការកាប់ឈើខុសច្បាប់ និងបទល្មើសព្រៃឈើផ្សេងៗទៀតជូនកាលវាទាក់ទងទៅនឹងបញ្ហាគ្រឹះក្នុងគោលនយោបាយព្រៃឈើជាតិ ច្បាប់ និងលិខិតបទដ្ឋានព្រៃឈើ អាណត្តិស្ថាប័ន និង សមត្ថភាពទប់ស្កាត់និងបង្ក្រាបបទល្មើសព្រៃឈើ (WB 2006)។ ភាពប្រឈមទាំងនេះ ត្រូវមានកម្មវិធីពង្រឹងការអនុវត្តច្បាប់ស្តីពីព្រៃឈើនិងអភិបាលកិច្ច។

អភិបាលកិច្ចព្រៃឈើអាស្រ័យលើ ៖

- បង្កើតគោលនយោបាយព្រៃឈើ និង អនុវត្តផែនការផ្នែកលើតម្លាភាព និង ប្រព័ន្ធគណនេយ្យភាព
- ពង្រឹងការអនុវត្តច្បាប់
- ឆ្លើយតបចំពោះការគំរាមកំហែង និង ផលប៉ះពាល់។





សកម្មភាពបទល្មើសព្រៃឈើជានិច្ចកាល កើតឡើងដោយសារភាពទន់ខ្សោយនៃអភិបាលកិច្ចព្រៃឈើ និងការពង្រឹងការអនុវត្តច្បាប់នៅមានកម្រិត។ តាមការសិក្សាស្រាវជ្រាវរបស់អ្នកជំនាញការជាតិនៃគម្រោង ITTO នៅក្នុងឆ្នាំ ២០០៧ បានបញ្ជាក់ថា មូលហេតុចម្បងដែលនាំឱ្យកើតមានបទល្មើសព្រៃឈើគ្រប់ប្រភេទគឺមានកត្តាក្នុងនិងក្រៅវិស័យព្រៃឈើដូចខាងក្រោម ៖

- ការតាមដាន និងធ្វើសេចក្តីវាយការណ៍បទល្មើសព្រៃឈើមិនបានដិតដល់
- ការទប់ស្កាត់ និងបង្ក្រាបបទល្មើសព្រៃឈើនៅមានកម្រិត
- មធ្យោបាយ និង សម្ភារៈមិនគ្រប់គ្រាន់ក្នុងការទប់ស្កាត់ និង បង្ក្រាបបទល្មើសព្រៃឈើ
- មន្ត្រីមានសមត្ថភាពរបស់រដ្ឋបាលព្រៃឈើមានមិនគ្រប់គ្រាន់
- កិច្ចសហប្រតិបត្តិការជាមួយប្រទេសជិតខាង និងអន្តរជាតិនៅមានកម្រិត
- ការអនុវត្តនីតិវិធីរបស់តុលាការមិនទាន់មានប្រសិទ្ធភាព
- ការចូលរួមជាសាធារណៈក្នុងការគ្រប់គ្រងព្រៃឈើនៅមានកម្រិតដែលនាំឱ្យខ្វះភាពជឿជាក់រវាងអ្នកប្រើប្រាស់ព្រៃឈើ និងអាជ្ញាធរមានសមត្ថកិច្ច។

បញ្ហាខាងលើនេះត្រូវការដោះស្រាយតាមផែនការយុទ្ធសាស្ត្រ និងព្រមពេលជាមួយគ្នា ដើម្បីពង្រឹងការអនុវត្តច្បាប់ឱ្យមានប្រសិទ្ធភាពសម្រាប់វិស័យព្រៃឈើ។

ដើម្បីដោះស្រាយអភិបាលកិច្ចព្រៃឈើ និងបទល្មើសព្រៃឈើដែលកើតមានពីកត្តាខាងក្រៅឱ្យបានសមស្រប គឺត្រូវការកិច្ចសហការល្អពីស្ថាប័នពាក់ព័ន្ធ ជាពិសេសក្រសួង-អង្គភាពពង្រឹងការអនុវត្តច្បាប់ និងប្រព័ន្ធយុត្តិធម៌។ ក្នុងការអនុវត្តជាក់ស្តែង ប្រជាជន សមត្ថកិច្ចរដ្ឋបាលព្រៃឈើ អ្នកតាមដាន និងអាជ្ញាធរ ត្រូវចែករំលែកគោលដៅរួម សម្រាប់ការគ្រប់គ្រងព្រៃឈើ និងការបែងចែកផលប្រយោជន៍ពីព្រៃឈើ។ ជាមួយគ្នានេះ ស្ថាប័នរាជរដ្ឋាភិបាល ដូចជារដ្ឋបាលព្រៃឈើ និងកងកំលាំងប្រដាប់អាវុធត្រូវជឿជាក់ និងគោរពតុលាការ និងភារកិច្ចរបស់ខ្លួន ពង្រឹងទំនាក់ទំនងជាមួយប្រជាជន និងអាជ្ញាធរមូលដ្ឋាន។ គួរបង្កើតវេទិកាផ្សព្វផ្សាយដើម្បីបង្កើនភាពជឿជាក់ក្នុងចំណោមសាធារណជនចំពោះអាជ្ញាធរមានសមត្ថកិច្ច និងធ្វើឱ្យមានការទុកចិត្តលើប្រព័ន្ធដីកនាំដែលជាកត្តានាំឱ្យទទួលបាននូវភាពជោគជ័យក្នុងការអនុវត្តច្បាប់ស្តីពីព្រៃឈើ។ ការបាត់បង់ព្រៃឈើជានិច្ចកាលកើតឡើងមានទ្រង់ទ្រាយ និងមានមូលហេតុផ្សេងៗគ្នា ហើយកម្មវិធីព្រៃឈើជាតិមានបំណងដោះស្រាយបញ្ហាប្រឈមនៃការបាត់បង់ព្រៃឈើដោយការឆ្លើយតបដ៏ជាក់លាក់ទៅនឹងបញ្ហាជាក់ស្តែង។

៣.៧ គោលបំណងនៃកម្មវិធី

គោលបំណងទូទៅនៃកម្មវិធីពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច នឹងចូលរួមចំណែកក្នុងការគ្រប់គ្រង ការពារ និងអភិវឌ្ឍព្រៃឈើប្រកបដោយតម្លាភាព ត្រឹមត្រូវ និងមានប្រសិទ្ធភាព។ គោលបំណងជាក់លាក់នៃកម្មវិធីគឺ ៖

- ដើម្បីពង្រឹងការអនុវត្តច្បាប់ដោយធ្វើការត្រួតពិនិត្យទប់ស្កាត់ បង្ក្រាប និងលុបបំបាត់សកម្មភាពបទល្មើសព្រៃឈើគ្រប់ប្រភេទ រៀបចំលិខិតបទដ្ឋានផ្សេងៗដើម្បីគាំទ្រដល់ការអនុវត្តច្បាប់ស្តីពីព្រៃឈើ
- អនុវត្តអភិបាលកិច្ចព្រៃឈើល្អតាមរយៈធ្វើឱ្យប្រសើរនូវសមត្ថភាពគ្រប់គ្រង និងដោះស្រាយទំនាស់





- ធ្វើឱ្យប្រសើរឡើងនូវការប្រើប្រាស់ព្រៃឈើប្រកបដោយនិរន្តរភាព
- បង្កើនសមត្ថភាពមន្ត្រីរដ្ឋបាលព្រៃឈើក្នុងការពង្រឹងការអនុវត្តច្បាប់ស្តីពីព្រៃឈើ
- អភិវឌ្ឍវិធានការតាមដាន ស្រាវជ្រាវ ទប់ស្កាត់ និងបង្ក្រាបសកម្មភាពបទល្មើសព្រៃឈើគ្រប់ប្រភេទឱ្យមានប្រសិទ្ធភាពខ្ពស់
- បង្កើនការយល់ដឹងជាសាធារណៈអំពីច្បាប់ និងលិខិតបទដ្ឋាននានាពាក់ព័ន្ធនឹងការពង្រឹងការអនុវត្តច្បាប់ស្តីពីព្រៃឈើ ដើម្បីឱ្យមានការគោរពច្បាប់ជាទូទៅ។

៣.៨ ស្ថិតិវិភាគ

- សហគមន៍ដែលពឹងអាស្រ័យលើព្រៃឈើបានចូលរួមយ៉ាងសកម្មក្នុងការត្រួតពិនិត្យ និងរាយការណ៍ពីសកម្មភាពបទល្មើសព្រៃឈើដល់មន្ត្រីរដ្ឋបាលព្រៃឈើ និងអាជ្ញាធរមូលដ្ឋាន
- តម្លាភាព និងគណនេយ្យភាពក្នុងវិស័យព្រៃឈើត្រូវបានធ្វើឱ្យប្រសើរតាមរយៈអភិបាលកិច្ចព្រៃឈើល្អ
- មានការយល់ដឹងជាសាធារណៈអំពីការគោរពសិទ្ធិ និងកម្មសិទ្ធិរបស់ប្រជាជន
- មានការយល់ដឹងជាសាធារណៈអំពីគោលនយោបាយព្រៃឈើ និងលិខិតបទដ្ឋានគតិយុត្ត
- ទំនាស់ផលប្រយោជន៍ព្រៃឈើត្រូវបានគ្រប់គ្រង និងដោះស្រាយដោយសមភាពផ្អែកតាមទិដ្ឋភាពច្បាប់ និង លិខិតបទដ្ឋានគតិយុត្តស្របទៅតាមកាលទេសៈជាក់ស្តែង
- ករណីបទល្មើសព្រៃឈើគ្រប់ប្រភេទត្រូវបានធ្វើសេចក្តីរាយការណ៍ និងចាត់វិធានការតាមនីតិវិធី ហើយបានបញ្ចូលទិន្នន័យក្នុងប្រព័ន្ធតាមដានព័ត៌មានបទល្មើសព្រៃឈើ (Case Tracking System/CTS)
- សំណុំរឿងបទល្មើសព្រៃឈើត្រូវបានរៀបចំ និងបញ្ជូនទៅអយ្យការអមសាលាដំបូងតាមនីតិវិធី
- សំណុំរឿងបទល្មើសព្រៃឈើ ត្រូវបានជំនុំជម្រះដោយសាលាជម្រះក្តីគ្រប់ថ្នាក់ប្រកបដោយយុត្តិធម៌
- សកម្មភាពបទល្មើសព្រៃឈើគ្រប់ប្រភេទត្រូវបានថយចុះតាមរយៈការពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ចល្អ
- មន្ត្រីរដ្ឋបាលព្រៃឈើត្រូវបានបង្កើនសមត្ថភាពក្នុងការពង្រឹងការអនុវត្តច្បាប់ស្តីពីព្រៃឈើនិងអភិបាលកិច្ច
- ព័ត៌មានដែលពាក់ព័ន្ធនឹងវិស័យព្រៃឈើត្រូវបានគ្រប់គ្រង។

៣.៩ ការផ្ទៀងផ្ទាត់

- ឯកសារច្បាប់
- លិខិតបទដ្ឋានគតិយុត្ត
- ផែនទី (ផែនទីតម្របព្រៃឈើកម្ពុជា ឆ្នាំ ២០០២ និង ២០០៦)
- របាយការណ៍ស៊ើបអង្កេតដំបូង និងករណីសំណុំរឿងបទល្មើសព្រៃឈើក្នុង CTS
- សាលក្រម និងសាលដីការរបស់សាលាជម្រះក្តីគ្រប់ថ្នាក់ដែលពាក់ព័ន្ធនឹងបទល្មើសព្រៃឈើ





- កិច្ចព្រមព្រៀងសហគមន៍ព្រៃឈើ
- វគ្គបណ្តុះបណ្តាលសមត្ថភាពគ្រប់គ្រងទំនាស់
- ផ្នែកគ្រប់គ្រង និងដោះស្រាយទំនាស់ដែលបានបង្កើតឡើង
- របាយការណ៍សកម្មភាព និងលទ្ធផលការងារ
- តាមដាន និងត្រួតពិនិត្យកម្មវិធីពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច។

៣.១០ ហានិភ័យនៃកម្មវិធី

នៅពេលដំណើរការអនុវត្តកម្មវិធី អាចជួបប្រទះនូវហានិភ័យដូចតទៅ ៖

- ដំណើរការជំនុំជម្រះក្តីលើសំណុំរឿងបទល្មើសព្រៃឈើដោយប្រព័ន្ធតុលាការ
- គោលនយោបាយដើម្បីធ្វើឱ្យមានប្រសិទ្ធភាពក្នុងការសម្របសម្រួលជាមួយស្ថាប័ន និងអង្គការពាក់ព័ន្ធ
- កិច្ចសហការ ឬការចូលរួមពីអាជ្ញាធរមូលដ្ឋាន និង អង្គការពាក់ព័ន្ធ
- កិច្ចសហការ ឬការចូលរួមពីសហគមន៍មូលដ្ឋាន
- ថវិកាពីរាជរដ្ឋាភិបាលដើម្បីគាំទ្រដំណើរការពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ចបន្ត
- កិច្ចសហការ និងការផ្តល់ព័ត៌មានបទល្មើសព្រៃឈើជាមួយប្រទេសជិតខាង និងអន្តរជាតិក្នុងការទប់ស្កាត់ និងបង្ក្រាបបទល្មើសព្រៃឈើឆ្លងដែន
- ការគាំទ្រពីរាជរដ្ឋាភិបាលក្នុងការចាត់វិធានការចំពោះករណីបទល្មើសព្រៃឈើទ្រង់ទ្រាយធំ។

៣.១១ យុទ្ធសាស្ត្រអនុវត្តកម្មវិធី

កម្មវិធីពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច ត្រូវការកិច្ចសហប្រតិបត្តិការរវាងស្ថាប័នរាជរដ្ឋាភិបាល និងប្រទេសជាច្រើនដើម្បីចាត់វិធានការឱ្យមានប្រសិទ្ធភាពចំពោះបទល្មើសព្រៃឈើគ្រប់ប្រភេទ។ ដូចមាននៅក្នុងកម្មវិធីផ្សេងៗទៀតដែលបានលើកឡើងអំពីកំណែទម្រង់អភិបាលកិច្ចដែរ ការកែទម្រង់អភិបាលកិច្ច គឺជាដំណើរការមួយដ៏វែងឆ្ងាយដែលត្រូវការចូលរួមពីស្ថាប័នពាក់ព័ន្ធរបស់រាជរដ្ឋាភិបាល។ កម្មវិធីនេះនឹងផ្តោតសំខាន់លើយុទ្ធសាស្ត្រចម្បងៗមួយចំនួន ដើម្បីធ្វើយ៉ាងណាឱ្យការពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច មានប្រសិទ្ធភាពខ្ពស់រយៈពេល ២០ ឆ្នាំ នាពេលអនាគត។

៣.១១.១ បង្កើនកិច្ចសហការជាមួយអង្គការពាក់ព័ន្ធ និងអង្គការក្រៅរដ្ឋាភិបាល

កម្មវិធីពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច នឹងធ្វើឱ្យប្រាកដថា សកម្មភាពបទល្មើសព្រៃឈើ គ្រប់ប្រភេទត្រូវបានចាត់វិធានការតាមនីតិវិធីច្បាប់។ ដំណាក់កាលដំបូង គឺត្រូវធ្វើការកំណត់ប្រភេទបទល្មើសព្រៃឈើនិងរៀបចំយុទ្ធសាស្ត្រអនុវត្តក្នុងការដោះស្រាយបញ្ហាដែលកើតមានឡើង។ ចំណុចសំខាន់ៗដែលបានលើកឡើងដោយក្រុមពិនិត្យវាយតម្លៃវិស័យព្រៃឈើឯករាជ្យ (IFSR) គឺ៖





- ការបង្ក្រាប និងការពិន័យលើបទល្មើសព្រៃឈើពុំទាន់ធ្វើឱ្យជនល្មើសរាងចាលនៅឡើយ
- ជីវភាពរស់នៅ និងកាលានុវត្តភាពកម្រិតចំណូលសម្រាប់ប្រជាជនដែលអាស្រ័យលើព្រៃឈើ និងអ្នករស់នៅក្បែរតំបន់ព្រៃនៅមានកម្រិត
- ប្រព័ន្ធត្រួតពិនិត្យវាយតម្លៃមុនការធ្វើអាជីវកម្មលើសម្រាប់ឧស្សាហកម្មដើម្បីធ្វើឱ្យតម្រូវការឈើមានតុល្យភាពជាមួយការផ្គត់ផ្គង់ឈើដោយនិរន្តរភាពនៅមានកម្រិត

យុទ្ធសាស្ត្រដែលត្រូវបង្កើតឡើង នឹងធ្វើយ៉ាងណាឱ្យការពង្រឹងការអនុវត្តច្បាប់ស្តីពីព្រៃឈើនិងអភិបាលកិច្ច មានលក្ខណៈសមស្របជាមួយកម្មវិធីជាតិសំខាន់ៗដទៃទៀតដូចជាកម្មវិធីចុះបញ្ជីកាដីឆ្នី កម្មវិធីគ្រប់គ្រងព្រៃឈើ ដោយមានការចូលរួមកម្មវិធីបង្កើនជីវភាពរស់នៅដើម្បីកាត់បន្ថយភាពក្រីក្រ និងកម្មវិធីប្រប្រាស់ថាមពលស្អាត។

៣.១១.២ បង្កើនសមត្ថភាពដោះស្រាយទំនាស់ក្នុងវិស័យព្រៃឈើ

រដ្ឋបាលព្រៃឈើនឹងធ្វើការគ្រប់គ្រងទំនាស់ដែលទាក់ទងនឹងព្រៃឈើទាំងទំនាស់តូចតាច (ទំនាស់បុគ្គល និងសហគមន៍) និង ទំនាស់ធំៗ (ទំនាស់រវាងសហគមន៍ជាមួយអ្នកក្រៅសហគមន៍ សហគមន៍ជាមួយស្ថាប័ន និងសហគមន៍ជាមួយក្រុមហ៊ុន)។

ដើម្បីធ្វើឱ្យមានតម្លាភាពក្នុងការដោះស្រាយទំនាស់ព្រៃឈើ រដ្ឋបាលព្រៃឈើនឹងផ្តល់សិទ្ធិក្នុងការធ្វើសេចក្តីសម្រេចចិត្តមួយចំនួនដល់រដ្ឋបាលព្រៃឈើមូលដ្ឋានស្របតាមច្បាប់ស្តីពីព្រៃឈើ។ រដ្ឋបាលព្រៃឈើមានផ្នែកទំនាក់ទំនងសាធារណៈសម្រាប់ទាក់ទងជាមួយនិងមហាជនក្នុងការផ្តល់នូវព័ត៌មានស្តីពីការគ្រប់គ្រងព្រៃឈើជូនដល់អ្នកពាក់ព័ន្ធនៅតាមការចាំបាច់។

៣.១១.៣ កិច្ចសម្របសម្រួលជាមួយស្ថាប័នពាក់ព័ន្ធក្នុងការអនុវត្ត

ដើម្បីពង្រឹងការអនុវត្តច្បាប់ប្រកបដោយប្រសិទ្ធភាព រដ្ឋបាលព្រៃឈើនឹងធ្វើការសម្របសម្រួលជាមួយស្ថាប័នពាក់ព័ន្ធក្នុងការអនុវត្តច្បាប់និងគោលនយោបាយឱ្យបានសមស្របពាក់ព័ន្ធនឹងវិស័យព្រៃឈើ ព្រមទាំងបង្កើនសមត្ថភាពមន្ត្រីរដ្ឋបាលព្រៃឈើមន្ត្រីអនុវត្តច្បាប់ពាក់ព័ន្ធ និងមន្ត្រីតុលាការ។

៣.១១.៤ អភិបាលកិច្ចល្អក្នុងការរកទីផ្សារនាំចេញផលិតផលព្រៃឈើ

ដើម្បីធ្វើឱ្យកាន់តែប្រសើរដល់ការគ្រប់គ្រងដំណើរការផ្គត់ផ្គង់ឈើ រាជរដ្ឋាភិបាលអាចនឹងបង្កើតកិច្ចព្រមព្រៀងដៃគូស្ម័គ្រចិត្ត (Voluntary Partnership Agreement-VPA) ដើម្បីស្វែងរកទីផ្សារផលិតផលព្រៃឈើសំខាន់ៗ ដូចជា ទីផ្សារសហគមន៍អឺរ៉ុបប្រសិនបើចាំបាច់។ ដើម្បីសម្រេចការងារនេះ រាជរដ្ឋាភិបាលនឹងអភិវឌ្ឍប្រព័ន្ធធានារ៉ាប់រងផ្លូវច្បាប់ (Legality Insurance System-LAS)។ ដំណើរការអនុវត្តប្រព័ន្ធធានារ៉ាប់រងផ្លូវច្បាប់ នេះរួមមាន ៖

- កំណត់និយមន័យឱ្យបានច្បាស់លាស់នូវផលិតផលព្រៃឈើស្របច្បាប់ក្នុងប្រទេសកម្ពុជា
- បង្កើត និងអភិវឌ្ឍប្រព័ន្ធផ្ញើទុកចិត្តមួយ ដើម្បីរៀងរាល់ឆ្នាំការអនុវត្តការគ្រប់គ្រងព្រៃឈើនៅថ្នាក់មូលដ្ឋាន និងកំណត់និយមន័យប្រព័ន្ធផ្ទៀងផ្ទាត់
- ផ្តល់អាជ្ញាប័ណ្ណដល់ការនាំចេញដើម្បីបញ្ជាក់ភាពស្របច្បាប់របស់ផលិតផលព្រៃឈើ។





៣.១១.៥ ការបង្កើតវិញ្ញាបនបត្រព្រៃឈើ

នៅក្នុងរយៈពេលវែង ប្រព័ន្ធធានារ៉ាប់រងផ្លូវច្បាប់នឹងជួយវិស័យព្រៃឈើឱ្យបង្កើតបាននូវវិញ្ញាបនបត្រព្រៃឈើ ដើម្បីបញ្ជាក់លើ ផលិតផលព្រៃឈើ ដែលបានមកពីការគ្រប់គ្រងប្រកបដោយនិរន្តរភាព។ កម្មវិធីពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច នឹងជួយភ្ជាប់វិញ្ញាបនបត្រព្រៃឈើទៅនឹងផែនការកំពុងអនុវត្តរបស់រាជរដ្ឋាភិបាល។ វិញ្ញាបនបត្រជាវិធានការមួយជួយកាត់បន្ថយ សកម្មភាពបទល្មើសព្រៃឈើ ហើយផ្តល់ការលើកទឹកចិត្តសម្រាប់អ្នកដែលគ្រប់គ្រងព្រៃឈើដោយនិរន្តរភាព មានការទទួលខុសត្រូវ ចំពោះសង្គម និងបរិស្ថាន។

៣.១១.៦ ការធ្វើឱ្យប្រសើរនូវកិច្ចសហប្រតិបត្តិការជាមួយប្រទេសជិតខាង និងអន្តរជាតិ

រាជរដ្ឋាភិបាលនឹងពង្រឹងកិច្ចសហប្រតិបត្តិការជាមួយប្រទេសជិតខាង និងអន្តរជាតិ ដើម្បីប្រយុទ្ធប្រឆាំងការធ្វើពាណិជ្ជកម្ម ឈើ និងសត្វព្រៃខុសច្បាប់ ហើយយកចិត្តទុកដាក់ក្នុងការទប់ស្កាត់និងបង្ក្រាបសកម្មភាពបទល្មើសឆ្លងដែនផ្សេងៗទៀតដែលមាន ទំនាក់ទំនងជាមួយបទល្មើសព្រៃឈើ (ករណីនេះមានលម្អិតក្នុងអនុកម្មវិធីទី២)។

៣.១១.៧ ការបង្កើតវិធានការធ្វើឱ្យមានតុល្យភាពរវាងតម្រូវការឧស្សាហកម្មនិងការផ្គត់ផ្គង់ឈើ ដោយនិរន្តរភាព

រដ្ឋបាលព្រៃឈើនឹងធ្វើការសិក្សាវិភាគសមត្ថភាពផលិតរបស់ឧស្សាហកម្មឈើនៅកម្ពុជា ដើម្បីឱ្យសមស្របទៅនឹងការផ្គត់ផ្គង់ និងតម្រូវការឈើពិតប្រាកដ។ ការសិក្សាអំពីឧស្សាហកម្មឈើនឹងជួយវាយតម្លៃសមត្ថភាពផលិតរបស់ឧស្សាហកម្មឈើ ដោយ ប្រៀបធៀបតម្រូវការឈើរបស់ឧស្សាហកម្មទៅនឹងសក្តានុពលនៃការផ្គត់ផ្គង់ឈើ។ ជាមួយគ្នានេះ ការសិក្សានឹងធ្វើការវិភាគផងដែរ នូវការលើកទឹកចិត្ត និងការទប់ស្កាត់បទល្មើសព្រៃឈើ។ ការសិក្សាទាំងនេះនឹងបង្ហាញការកិច្ចខិតខំប្រឹងប្រែងទប់ស្កាត់បទល្មើស ព្រៃឈើ និងការសម្រេចចិត្តខាងគោលនយោបាយក្នុងការធ្វើនិយ័តកម្មទំហំឧស្សាហកម្មឈើនៅកម្ពុជា។

៣.១១.៨ លទ្ធផលរំពឹងទុក

- មូលហេតុសំខាន់នៃបទល្មើសព្រៃឈើត្រូវបានកំណត់ច្បាស់លាស់ និងចាត់វិធានការបន្តនៅក្នុងកំណែទម្រង់ច្បាប់ ស្ថាប័ន និង កម្មវិធីអនុវត្តផ្សេងៗ ដើម្បីជួយដល់ការពង្រឹងការអនុវត្តច្បាប់ស្តីពីព្រៃឈើ និងទប់ស្កាត់បទល្មើសព្រៃឈើគ្រប់ប្រភេទ។ យុទ្ធសាស្ត្រ ទប់ស្កាត់បទល្មើសព្រៃឈើកម្រិតជាតិមួយត្រូវបានបង្កើត និងអនុវត្តដោយរដ្ឋបាលព្រៃឈើ ហើយសហការយ៉ាងជិតស្និទ្ធជាមួយ អង្គការពាក់ព័ន្ធរបស់រាជរដ្ឋាភិបាលនៅក្នុងកម្មវិធីមួយចំនួនដែលមានគោលបំណងកាត់បន្ថយការរឹងអាស្រ័យលើព្រៃឈើ
- វិស័យព្រៃឈើបានក្លាយទៅជាវិស័យឈានមុខមួយផ្នែកលើតម្លាភាព និង គណនេយ្យភាព
- កំណែទម្រង់តុលាការ បានចូលរួមចំណែកក្នុងការទប់ស្កាត់បទល្មើសព្រៃឈើ
- កិច្ចសហប្រតិបត្តិការជាមួយប្រទេសជិតខាងត្រូវបានពង្រឹងនិងពង្រីក ដើម្បីរកវិធីយ៉ាងណាធ្វើឱ្យមានកិច្ចអន្តរាគមន៍ក្នុងតំបន់ ក្នុងការទប់ស្កាត់បទល្មើសព្រៃឈើឆ្លងដែន
- តុល្យភាពរវាងតម្រូវការឈើនិងការផ្គត់ផ្គង់ឈើស្របច្បាប់ចេញពីព្រៃដាំ និងព្រៃធម្មជាតិត្រូវបានអនុវត្ត ដើម្បីលុបបំបាត់ការ ប្រើប្រាស់ឈើខុសច្បាប់នៅក្នុងឧស្សាហកម្មឈើ





- អភិបាលកិច្ចត្រូវបានធ្វើឱ្យមានលក្ខណៈប្រសើរ ដើម្បីពិនិត្យផ្ទៀងផ្ទាត់ភាពស្របច្បាប់នៃលើនាំចេញ ហើយការនាំចេញផលិតផល ព្រៃឈើកែច្នៃទៅសហគមន៍អឺរ៉ុប និងអាមេរិកខាងជើងត្រូវបានបង្កើន
- ប្រព័ន្ធវិញ្ញាបនបត្រត្រូវបង្កើតឡើង និងអភិវឌ្ឍដើម្បីគ្រប់គ្រងព្រៃឈើប្រកបដោយចីរភាព។

៣.១២ អនុកម្មវិធីទី ១ ការកែទម្រង់ច្បាប់ និង រដ្ឋបាល

៣.១២.១ សេចក្តីអធិប្បាយ

ច្បាប់ស្តីពីព្រៃឈើត្រូវបានបង្កើតឡើងនៅក្នុងឆ្នាំ ២០០២ ហើយរដ្ឋបាលព្រៃឈើបាននឹងកំពុងរៀបចំលិខិតបទដ្ឋានក្រោម ច្បាប់ស្តីពីព្រៃឈើដែលពុំទាន់បានរៀបចំរួច។ បទបញ្ញត្តិច្បាប់និងលិខិតបទដ្ឋានគតិយុត្តមួយចំនួនរបស់អង្គការផ្សេងៗដែល បានចែងភារកិច្ចជាន់គ្នាក្នុងការអនុវត្ត ក៏ត្រូវតែធ្វើការពិនិត្យពិចារណាផងដែរ។

អភិបាលកិច្ចនៅក្នុងវិស័យព្រៃឈើពឹងផ្អែកទៅលើផ្នែកសំខាន់ៗផ្សេងទៀត ដែលពុំមែនទាក់ទងតែទៅនឹងបញ្ហាច្បាប់នោះ ទេ។ ផែនការសកម្មភាពមួយនឹងត្រូវបង្កើតឡើង ដើម្បីបង្កើនសមត្ថភាពមន្ត្រីរដ្ឋបាលព្រៃឈើ និងអ្នកពាក់ព័ន្ធផ្សេងៗទៀត។ តម្រូវ ការថវិកា មធ្យោបាយ សម្ភារៈ និងមន្ត្រីរដ្ឋបាលព្រៃឈើ គឺជាតម្រូវការចាំបាច់ ក្នុងកិច្ចដំណើរការអនុវត្តផែនការសកម្មភាពនេះ។

៣.១២.២ មធ្យោបាយអនុវត្ត

៣.១២.២.១ ក្រុមការងាររៀបចំលិខិតបទដ្ឋានគតិយុត្ត

ក្រុមការងារមួយដែលមានមន្ត្រីបង្គោលពីរដ្ឋបាលព្រៃឈើថ្នាក់កណ្តាល និងថ្នាក់មូលដ្ឋាននឹងត្រូវបង្កើតឡើង ដើម្បី រៀបចំលិខិតបទដ្ឋាន និងពិនិត្យកែសម្រួលបទបញ្ញត្តិនៃច្បាប់ស្តីពីព្រៃឈើ លិខិតបទដ្ឋានគតិយុត្ត និងលិខិតបទដ្ឋានផ្សេងៗ ទៀតដែលពាក់ព័ន្ធនឹងវិស័យព្រៃឈើ ហើយក៏ជួយដល់ចក្ខុវិស័យកម្មវិធីព្រៃឈើជាតិផងដែរ។ ច្បាប់ស្តីពីព្រៃឈើត្រូវបាន ទទួលស្គាល់ថា ជាច្បាប់មានលក្ខណៈល្អត្រឹមត្រូវ និងសមស្របសម្រាប់អ្នកពាក់ព័ន្ធផ្សេងៗ ហើយផ្តល់នូវបទបញ្ញត្តិច្បាស់លាស់ សម្រាប់ឱ្យប្រជាជនមូលដ្ឋានទទួលបានផលប្រយោជន៍ពីព្រៃឈើ។ ក្រុមការងារនេះមានតួនាទីនិងភារកិច្ចដូចខាងក្រោម៖

- រៀបចំ និងអនុវត្តផែនការការងាររបស់ក្រុមការងារ ហើយធ្វើការតាមដានដំណើរវិវឌ្ឍន៍នៃលិខិតបទដ្ឋាននៅគ្រប់លំដាប់ ថ្នាក់រហូតដល់ការសម្រេចរួចរាល់
- ពិនិត្យលើបទបញ្ញត្តិនៃច្បាប់ស្តីពីព្រៃឈើ និងលិខិតបទដ្ឋានគតិយុត្តពាក់ព័ន្ធនឹងច្បាប់នេះ និងបទបញ្ញត្តិនៃច្បាប់ ផ្សេងៗទៀតដែលទាក់ទងនឹងវិស័យព្រៃឈើដែលអនុវត្តដោយក្រសួងពាក់ព័ន្ធ
- ធ្វើកិច្ចសហការជាមួយស្ថាប័នផ្សេងៗដើម្បីកំណត់អំពីបទល្មើសព្រៃឈើឱ្យបានច្បាស់លាស់ ដើម្បីប្រយុទ្ធប្រឆាំងអំពើ ពុករលួយ និងចាត់វិធានការបទល្មើសព្រៃឈើ
- រៀបចំលិខិតបទដ្ឋានក្រោមច្បាប់ស្តីពីព្រៃឈើដោយសហការជាមួយនិងនាយកដ្ឋាន និងអង្គការពាក់ព័ន្ធរបស់រដ្ឋបាល ព្រៃឈើ





- ទំនាក់ទំនងជាមួយក្រសួង ស្ថាប័ន អង្គភាព និងអង្គការពាក់ព័ន្ធនានាដើម្បីជំរុញ និងធ្វើឱ្យប្រសើរដល់ដំណើរការពិនិត្យ និងសម្រេចលិខិតបទដ្ឋាន
- សម្របសម្រួលជាមួយដៃគូអភិវឌ្ឍន៍នានា ដើម្បីរកថវិកាគាំទ្រដល់ក្រុមការងារ និងផ្នែកអភិបាលកិច្ចល្អ។

៣.១២.២.២ ក្រុមការងារស៊ើបអង្កេត និងអធិការកិច្ចបទល្មើសព្រៃឈើ

ដើម្បីពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច រដ្ឋបាលព្រៃឈើនឹងបង្កើតក្រុមការងារស៊ើបអង្កេត និងអធិការកិច្ចរបស់នាយកដ្ឋាននីតិកម្មនិងពង្រឹងការអនុវត្តច្បាប់ ដើម្បីធ្វើការស៊ើបអង្កេតសកម្មភាពបទល្មើសព្រៃឈើទូទាំងប្រទេស និងសកម្មភាពប្រតិបត្តិរបស់មន្ត្រីរដ្ឋបាលព្រៃឈើ។ សកម្មភាពសំខាន់ៗរបស់ក្រុមការងារនេះគឺ ៖

- ចុះពិនិត្យ និង ធ្វើសវនកម្មនៅគ្រប់ថ្នាក់នៃរដ្ឋបាលព្រៃឈើមូលដ្ឋានពាក់ព័ន្ធនឹងការងារអនុវត្តច្បាប់ស្តីពីព្រៃឈើ
- សម្របសម្រួលជាមួយអង្គការពាក់ព័ន្ធ ដើម្បីអភិវឌ្ឍប្រព័ន្ធពង្រឹងការអនុវត្តច្បាប់ឱ្យមានលក្ខណៈសមស្រប និងមានប្រសិទ្ធភាព
- តាមដាន និងស៊ើបអង្កេតបទល្មើសព្រៃឈើទូទាំងប្រទេស រួមទាំងការកាប់រាន និងហ៊ុមព័ទ្ធជីព្រៃឈើខុសច្បាប់
- ប្រមូល និងវិភាគព័ត៌មានបទល្មើសព្រៃឈើពីប្រភពផ្សេងៗ និងបញ្ជូលទៅក្នុងប្រព័ន្ធពង្រឹងការអនុវត្តច្បាប់ ស្តីពីព្រៃឈើ
- រៀបចំរបាយការណ៍ស៊ើបអង្កេត និងអធិការកិច្ចដោយមានអនុសាសន៍ជូនរដ្ឋបាលព្រៃឈើ។

៣.១២.២.៣ គណៈកម្មការពិនិត្យវាយតម្លៃសកម្មភាពការងាររបស់មន្ត្រីរដ្ឋបាលព្រៃឈើ

រដ្ឋបាលព្រៃឈើនឹងបង្កើតគណៈកម្មការមួយដើម្បីពិនិត្យវាយតម្លៃសកម្មភាពការងារ ដើម្បីលើកសរសើរដល់មន្ត្រីដែលមានស្នាដៃល្អ ឬដាក់ពិន័យដល់មន្ត្រីរដ្ឋបាលព្រៃឈើណាដែលបានប្រព្រឹត្តល្មើសនឹងវិជ្ជាជីវៈរបស់ខ្លួន។ សកម្មភាពសំខាន់ៗនៃគណៈកម្មការនេះគឺ ៖

- តាមដានសកម្មភាពប្រតិបត្តិទូទៅរបស់មន្ត្រីរដ្ឋបាលព្រៃឈើ
- រៀបចំកិច្ចប្រជុំដើម្បីវាយតម្លៃមន្ត្រីរដ្ឋបាលព្រៃឈើ ដើម្បីលើកទឹកចិត្តមន្ត្រីដែលបំពេញការងារល្អ និងដាក់ពិន័យចំពោះមន្ត្រីដែលមានកំហុសឆ្គង
- រៀបចំរបាយការណ៍វាយតម្លៃមន្ត្រីរដ្ឋបាលព្រៃឈើដោយមានអនុសាសន៍ជូនរដ្ឋបាលព្រៃឈើ។

៣.១២.២.៤ ការធ្វើឱ្យប្រសើរនូវវេចនាសម្ព័ន្ធរដ្ឋបាលព្រៃឈើ

ពង្រឹងការងាររដ្ឋបាលដល់អ្នកគ្រប់គ្រងថ្នាក់ក្រោម ពិសេសរដ្ឋបាលព្រៃឈើមូលដ្ឋាន ដើម្បីអភិវឌ្ឍអង្គការ រដ្ឋបាលព្រៃឈើជាអាជ្ញាធររដ្ឋាភិបាលមួយប្រកបដោយសមត្ថភាព និងប្រសិទ្ធភាព ធ្វើការកែសម្រួលវេចនាសម្ព័ន្ធរបស់រដ្ឋបាលព្រៃឈើនៅថ្នាក់មូលដ្ឋាន (ខណ្ឌ ផ្នែក និងសង្កាត់រដ្ឋបាលព្រៃឈើ) ឱ្យមានដែនសមត្ថកិច្ចសមស្របក្នុងការគ្រប់គ្រងធនធានព្រៃឈើ លើកទឹកចិត្តដល់មន្ត្រីរដ្ឋបាលព្រៃឈើជាស្រ្តីចូលរួមក្នុងការងារគ្រប់គ្រង។





៣.១២.២.៥ បង្កើនសមត្ថភាពរដ្ឋបាលព្រៃឈើដើម្បីគ្រប់គ្រង និងដោះស្រាយទំនាស់

- បង្កើនសមត្ថភាពដល់មន្ត្រីរដ្ឋបាលព្រៃឈើអំពីការងារគ្រប់គ្រង និងនីតិវិធីដោះស្រាយទំនាស់ក្នុងវិស័យព្រៃឈើ តាមរយៈការបណ្តុះបណ្តាល ការផ្សព្វផ្សាយ និងសិក្ខាសាលាស្តីពីការដោះស្រាយទំនាស់
- បង្កើតបណ្តាញការងារក្នុងករណីចាំបាច់ ដើម្បីគ្រប់គ្រង និងដោះស្រាយទំនាស់
- ផ្តល់មធ្យោបាយ សម្ភារៈ និងថវិកាដល់រដ្ឋបាលព្រៃឈើដើម្បីដំណើរការគ្រប់គ្រង ទប់ស្កាត់ និងដោះស្រាយទំនាស់ក្នុងវិស័យព្រៃឈើ។


៣.១២.២.៦ ធ្វើឱ្យប្រសើរនូវទំនាក់ទំនងការងាររបស់រដ្ឋបាលព្រៃឈើ

- បង្កើនឱ្យមានបណ្តាញអ៊ីនធឺណែតនៅរដ្ឋបាលព្រៃឈើថ្នាក់កណ្តាល និងថ្នាក់មូលដ្ឋាន ដើម្បីងាយស្រួលដល់ទំនាក់ទំនងការងារ
- បង្កើតគម្រោងការសាកល្បងចំពោះផ្នែករដ្ឋបាលព្រៃឈើមួយចំនួន ដោយធ្វើការផ្តល់កុំព្យូទ័រដើម្បីអភិវឌ្ឍនៅក្នុងផ្នែកទាំងនោះ
- បង្កើតផ្នែកបច្ចេកវិទ្យាព័ត៌មាននៅរដ្ឋបាលព្រៃឈើថ្នាក់កណ្តាល ដើម្បីគ្រប់គ្រង ថែទាំ និងជួសជុលកុំព្យូទ័រនៅរដ្ឋបាលព្រៃឈើ ឬក៏រៀបចំកិច្ចសន្យាជាមួយក្រុមហ៊ុនសេវាកម្មឯកជន។

៣.១២.២.៧ អភិបាលកិច្ចព្រៃឈើ

អភិបាលកិច្ច គឺជាផ្នែកសំខាន់មួយនៃការពង្រឹងការអនុវត្តច្បាប់ ដើម្បីគ្រប់គ្រងព្រៃឈើប្រកបដោយនិរន្តរភាពនៅក្នុងប្រទេសកម្ពុជា។ រាជរដ្ឋាភិបាលនឹងបន្តធ្វើអភិបាលកិច្ចព្រៃឈើលើការងារដូចខាងក្រោម ៖

- លើកទឹកចិត្តឱ្យមានការចូលរួមពីអ្នកពាក់ព័ន្ធនានា (ក្រសួងស្ថាប័នផ្សេងៗ ដៃគូអភិវឌ្ឍន៍ និងសង្គមស៊ីវិល) ក្នុងដំណើរអនុវត្តការគ្រប់គ្រងព្រៃឈើប្រកបដោយនិរន្តរភាព ហើយបង្កើតនិងអភិវឌ្ឍវិធានការទប់ស្កាត់ និងបង្ក្រាបបទល្មើសព្រៃឈើឱ្យមានប្រសិទ្ធភាព
- ពង្រឹងកិច្ចសហប្រតិបត្តិការអន្តរក្រសួង (បើចាំបាច់ តាមរយៈក្រុមការងារបច្ចេកទេសចម្រុះស្តីពីកំណែទម្រង់ព្រៃឈើ/TWG-F&E) និងសហការជាមួយដៃគូអភិវឌ្ឍន៍ អង្គការក្រៅរដ្ឋាភិបាល និងសង្គមស៊ីវិល
- ពង្រឹងគណៈកម្មាធិការជាតិ និងអនុគណៈកម្មាធិការខេត្តដើម្បីទប់ស្កាត់ លុបបំបាត់ និងបង្ក្រាប ការកាប់រាន ដុតឈូសឆាយ និងហ៊ុមព័ទ្ធដីព្រៃឈើដើម្បីវាតយកដីធ្វើកម្មសិទ្ធិ ដើម្បីអភិវឌ្ឍប្រព័ន្ធប្រកបដោយប្រសិទ្ធភាពក្នុងការដោះស្រាយទំនាស់ដីព្រៃឈើ ព្រមទាំងធ្វើការទប់ស្កាត់ និងបង្ក្រាប ការកាប់រាន និងហ៊ុមព័ទ្ធ ដីព្រៃឈើខុសច្បាប់ដោយមានការចូលរួមពីអ្នកពាក់ព័ន្ធសំខាន់ៗ
- សហប្រតិបត្តិការជាមួយអាជ្ញាធរជាតិដោះស្រាយទំនាស់ដីធ្លីដើម្បីដោះស្រាយទំនាស់ដីធ្លី ដោយមានការចូលរួមពីក្រសួងពាក់ព័ន្ធ
- លើកទឹកចិត្តឱ្យមានការចូលរួមពីប្រជាជនមូលដ្ឋានក្នុងការអភិរក្ស និងអភិវឌ្ឍព្រៃឈើនៅមូលដ្ឋាន ។





- ធ្វើឱ្យប្រសើរនូវវិធានការអនុវត្តច្បាប់ដូចជា ៖
 - បន្តកំណែទម្រង់ដើម្បីធ្វើឱ្យមនុស្សគ្រប់រូបក្នុងសង្គមគោរពច្បាប់
 - គាំទ្រ ផ្តល់ការលើកទឹកចិត្ត និងផ្តល់ហិរញ្ញវត្ថុសម្រាប់បង្ក្រាបបទល្មើសព្រៃឈើ
 - ធ្វើឱ្យកាន់តែប្រសើរឡើងនូវទំនាក់ទំនងជាមួយស្ថាប័នតុលាការ ដើម្បីជំនុំជម្រះបទល្មើសព្រៃឈើឱ្យបានឆាប់រហ័ស។
- ធ្វើឱ្យប្រសើរនូវតម្លាភាព ៖
 - ទិន្នន័យ ព័ត៌មាន និង ស្ថិតិពាក់ព័ន្ធនឹងបទល្មើសព្រៃឈើនឹងធ្វើការផ្សព្វផ្សាយជាសាធារណៈ
 - រដ្ឋបាលព្រៃឈើនឹងបន្តចេញផ្សាយទស្សនាវដ្តីព្រៃឈើជាដៀងរាល់៦ខែម្តង សៀវភៅស្ថិតិវិស័យព្រៃឈើរៀងរាល់ ២ ឆ្នាំម្តង និងធ្វើឱ្យប្រសើរគេហទំព័ររបស់ខ្លួន
 - រដ្ឋបាលព្រៃឈើនឹងបន្តដំណើរការ និងអភិវឌ្ឍផ្នែកទំនាក់ទំនងសាធារណៈដើម្បីផ្តល់ព័ត៌មាន ឯកសារ និងលិខិតបទដ្ឋានច្បាប់ក្នុងវិស័យព្រៃឈើសម្រាប់អ្នកពាក់ព័ន្ធលើស្មើ
 - រដ្ឋបាលព្រៃឈើនឹងបន្តចូលរួម និងចែករំលែកព័ត៌មាន និងបទពិសោធន៍នៅក្នុងវេទិកាជាតិ តំបន់ និងអន្តរជាតិដូចជា វេទិកាពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ចតំបន់អាស៊ីខាងកើត (EA FLEG), វេទិកាពង្រឹងការអនុវត្តច្បាប់ស្តីពីព្រៃឈើ អភិបាលកិច្ច និងពាណិជ្ជកម្ម (EU FLEGT), វេទិកាពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ចអាស៊ាន (ASEAN FLEG), សមាគមប្រជាជាតិអាស៊ីអគ្នេយ៍ (ASEAN), វេទិកាបណ្តាញពង្រឹងការអនុវត្តច្បាប់សត្វព្រៃអាស៊ាន (ASEAN-WEN), អង្គការលើកតំបន់ត្រូពិកអន្តរជាតិ (ITTO) និងធនាគារពិភពលោក (WB).
- ធ្វើឱ្យប្រសើរនូវភាពទទួលខុសត្រូវ ៖
 - រដ្ឋបាលព្រៃឈើនឹងបង្កើតយន្តការឆ្លើយតបរហ័សចំពោះព័ត៌មានបទល្មើសព្រៃឈើនៅរដ្ឋបាលព្រៃឈើ ដើម្បីពិនិត្យផ្ទៀងផ្ទាត់ និងចាត់វិធានការសកម្មភាពបទល្មើសព្រៃឈើ សត្វព្រៃ និងដីព្រៃឈើដែលបានធ្វើការផ្សព្វផ្សាយតាមបណ្តាញសារព័ត៌មាន ដូចបានអធិប្បាយនៅក្នុងកម្មវិធីទី ៣
 - រដ្ឋបាលព្រៃឈើនឹងបន្តការខិតខំប្រឹងប្រែងទំនាក់ទំនងនិងសហការឱ្យបានល្អជាមួយយន្តការឆ្លើយតបរហ័សនៃទីស្តីការគណៈរដ្ឋមន្ត្រី និងស្ថាប័នពាក់ព័ន្ធផ្សេងៗទៀត។

៣.១២.២.៨ ការត្រួតពិនិត្យ និងវាយតម្លៃ (M&E)

ដើម្បីពង្រឹងអភិបាលកិច្ចល្អក្នុងវិស័យព្រៃឈើ រដ្ឋបាលព្រៃឈើនឹងបង្កើតការត្រួតពិនិត្យ និងវាយតម្លៃការអនុវត្តកម្មវិធី អនុកម្មវិធី និងគម្រោងអភិវឌ្ឍន៍វិស័យព្រៃឈើ ដែលការងារនេះស្ថិតនៅក្រោមសមត្ថកិច្ចរបស់នាយកដ្ឋាន នីតិកម្ម និងពង្រឹងការអនុវត្តច្បាប់។ សកម្មភាពសំខាន់ៗរបស់ការងារនេះមានដូចខាងក្រោម ៖

- រៀបចំ និងអនុវត្តគោលការណ៍បច្ចេកទេស ដើម្បីធ្វើការតាមដាន ត្រួតពិនិត្យ និងវាយតម្លៃពីលទ្ធផលសម្រេចបានលើការអនុវត្តកម្មវិធី អនុកម្មវិធី គម្រោងអភិវឌ្ឍន៍វិស័យព្រៃឈើ និងការងារផ្សេងៗទៀត





- ធ្វើការសម្របសម្រួលក្នុងការកំណត់អាទិភាព និងរៀបចំរាល់កម្មវិធី អនុកម្មវិធី និងគម្រោងអភិវឌ្ឍវិស័យព្រៃឈើ ដោយសហការជាមួយបណ្តាអង្គការពាក់ព័ន្ធក្រោមឱវាទរដ្ឋបាលព្រៃឈើ
- ពិនិត្យ កែសម្រួល និងកំណត់សូចនាករ តារាងតក្កភាព និងទម្រង់របាយការណ៍វឌ្ឍនភាព ព្រមទាំងគ្រប់គ្រងការចុះបញ្ជី បច្ចេកទេសក្នុងដំណើរការតាមដាន ត្រួតពិនិត្យ និងវាយតម្លៃប្រសិទ្ធភាពការអនុវត្តកម្មវិធី អនុកម្មវិធី គម្រោងអភិវឌ្ឍ វិស័យព្រៃឈើ និងការងារផ្សេងទៀត
- បង្កើតប្រព័ន្ធទិន្នន័យនៃកម្មវិធី អនុកម្មវិធី គម្រោងអភិវឌ្ឍវិស័យព្រៃឈើ និងការងារផ្សេងទៀតដែលកំពុងស្នើសុំ និង កំពុងអនុវត្តដោយរដ្ឋបាលព្រៃឈើ អង្គការជាតិ អង្គការអន្តរជាតិ និងវិស័យឯកជនដែលពាក់ព័ន្ធនឹងវិស័យព្រៃឈើ
- ធ្វើការតាមដាន ត្រួតពិនិត្យ និងវាយតម្លៃកម្មវិធី អនុកម្មវិធី គម្រោងអភិវឌ្ឍវិស័យព្រៃឈើ និងការងារផ្សេងៗទៀត តាមការចាំបាច់។

លទ្ធផលរំពឹងទុក

- លិខិតបទដ្ឋានក្រោមច្បាប់ស្តីពីព្រៃឈើដែលនៅសេសសល់ និងលិខិតបទដ្ឋានផ្សេងៗដែលពាក់ព័ន្ធនឹងវិស័យព្រៃឈើ ត្រូវបានរៀបចំ និងសម្រេច
- បទបញ្ញត្តិនៃបទល្មើសព្រៃឈើត្រូវបានកំណត់ច្បាស់លាស់ ដើម្បីមានវិធានការទប់ស្កាត់ និងបង្ក្រាប
- ក្រុមការងារស៊ើបអង្កេត និងអធិការកិច្ចបទល្មើសព្រៃឈើត្រូវបានបង្កើតឡើងដោយរដ្ឋបាលព្រៃឈើ ដើម្បីធ្វើការស៊ើប អង្កេតសកម្មភាពបទល្មើសព្រៃឈើទូទាំងប្រទេស និងសកម្មភាពប្រតិបត្តិរបស់មន្ត្រីរដ្ឋបាលព្រៃឈើ
- ប្រព័ន្ធលើកទឹកចិត្តក្នុងការអនុវត្តការងារត្រូវបានបង្កើត ហើយមន្ត្រីរដ្ឋបាលព្រៃឈើត្រូវបានធ្វើការវាយតម្លៃជាបន្តបន្ទាប់ ដែលធ្វើឱ្យមន្ត្រីរដ្ឋបាលព្រៃឈើបំពេញការងារបានល្អទៅតាមតួនាទី និងភារកិច្ច
- ការងាររដ្ឋបាលត្រូវបានពង្រឹងដល់រដ្ឋបាលព្រៃឈើមូលដ្ឋាន ដើម្បីធ្វើឱ្យមានសមត្ថភាព និងប្រសិទ្ធភាពក្នុងការអនុវត្ត ការងារ
- មន្ត្រីរដ្ឋបាលព្រៃឈើជាស្រ្តី ត្រូវបានលើកទឹកចិត្តក្នុងការងារគ្រប់គ្រងព្រៃឈើ
- ការទំនាក់ទំនងក្នុងរដ្ឋបាលព្រៃឈើត្រូវបានធ្វើឱ្យប្រសើរ ដើម្បីដំណើរការការងារឱ្យមានប្រសិទ្ធភាព
- ការចែករំលែកចំណេះដឹង និងព័ត៌មានអំពីវិស័យព្រៃឈើដល់អ្នកពាក់ព័ន្ធ ត្រូវបានធ្វើឱ្យប្រសើរតាមរយៈផ្នែកទំនាក់ ទំនងសាធារណៈរបស់រដ្ឋបាលព្រៃឈើ
- រាជរដ្ឋាភិបាលនឹងបន្ថែមថវិកាដល់រដ្ឋបាលព្រៃឈើ ដើម្បីអនុវត្តកម្មវិធីវិនិយោគសាធារណៈ (Public Investment Program-PIP) និងកម្មវិធីពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច។ ជាមួយគ្នានេះ ជំនួយថវិកាពីដៃគូ អភិវឌ្ឍន៍អាចរួមចំណែកជាមួយថវិកាមានកំណត់របស់រាជរដ្ឋាភិបាល។





៣.១៣ អនុកម្មវិធីទី ២ ការពង្រឹងការអនុវត្តច្បាប់ និងការតាមដាន និងរាយការណ៍ ពីឧក្រិដ្ឋកម្មព្រៃឈើ

៣.១៣.១ សេចក្តីអធិប្បាយ

ដើម្បីដោះស្រាយបញ្ហានៃការបាត់បង់ និងរេចរើលធនធានព្រៃឈើ រាជរដ្ឋាភិបាលកម្ពុជាបានដាក់ចេញនូវគោលនយោបាយ ដើម្បីលុបបំបាត់សកម្មភាពបទល្មើសក្នុងវិស័យព្រៃឈើ និងដើម្បីអភិវឌ្ឍការគ្រប់គ្រងព្រៃឈើប្រកបដោយនិរន្តរភាពស្របតាម បមណីអន្តរជាតិ និងសេចក្តីត្រូវការរបស់ប្រជាជន។ រាជរដ្ឋាភិបាលបានចាត់វិធានការពង្រឹងការអនុវត្តច្បាប់ស្តីពីព្រៃឈើ ធ្វើការ ទប់ស្កាត់ លុបបំបាត់ និងបង្ក្រាបសកម្មភាពបទល្មើសព្រៃឈើគ្រប់ប្រភេទ ដោយមានការសហការ និងគាំទ្រយ៉ាងសកម្មពីគ្រប់ស្ថាប័ន ជាតិ និងភ្នាក់ងារអន្តរជាតិ។ រាជរដ្ឋាភិបាលបានធ្វើការស្នើសុំថ្នាក់ដឹកនាំប្រទេសជិតខាងជួយសហប្រតិបត្តិការក្នុងការទប់ស្កាត់ ការនាំឈើចេញពីប្រទេសកម្ពុជាដោយខុសច្បាប់ ហើយក៏បានចុះកិច្ចព្រមព្រៀងជាមួយប្រទេសជិតខាង ដើម្បីធ្វើកិច្ចសហប្រតិបត្តិការ ទប់ស្កាត់ និងលុបបំបាត់ការបាត់បង់ព្រៃឈើ រួមមានការកាប់ឈើខុសច្បាប់ និងការធ្វើពាណិជ្ជកម្មឈើ និងសត្វព្រៃឆ្លងដែន។

រាជរដ្ឋាភិបាលនឹងបន្តដោះស្រាយបញ្ហាដែលមិនទាន់សម្រេច ជាពិសេសបញ្ហាការកាប់រានដី និងហ៊ុមព័ទ្ធដីព្រៃឈើយកធ្វើ ជាកម្មសិទ្ធិខុសច្បាប់ និងការចេញលិខិតបញ្ជាក់ទិញ-លក់ដីដោយអាជ្ញាធរមូលដ្ឋានខ្លះៗ។ រាជរដ្ឋាភិបាលនឹងគាំទ្រដល់សកម្មភាព របស់អាជ្ញាធរខេត្តក្នុងការផ្សព្វផ្សាយ និងបង្កើនការយល់ដឹងអំពីច្បាប់ និងលិខិតបទដ្ឋានពាក់ព័ន្ធនឹងវិស័យព្រៃឈើដល់សហគមន៍ និងអាជ្ញាធរមូលដ្ឋាន ដើម្បីឱ្យពួកគាត់ចូលរួមសហការអនុវត្តច្បាប់ និងតាមដានបទល្មើសព្រៃឈើ។

រាជរដ្ឋាភិបាលទទួលស្គាល់ថា ការពង្រឹងការអនុវត្តច្បាប់ និងការតាមដានបទល្មើសព្រៃឈើមិនអាចធ្វើបានសម្រេចដោយ រដ្ឋបាលព្រៃឈើតែឯងនោះទេ ចាំបាច់ត្រូវមានកិច្ចសហការ និងការគាំទ្រពីអ្នកពាក់ព័ន្ធ។

៣.១៣.២ មធ្យោបាយអនុវត្ត

៣.១៣.២.១ ការផ្តល់មធ្យោបាយ សម្ភារៈ និងបរិក្ខារ

ថវិកា មធ្យោបាយ សម្ភារៈ និងបរិក្ខារ គឺជាឧបករណ៍ដ៏មានសារៈសំខាន់បំផុតក្នុងការទប់ស្កាត់ និងបង្ក្រាបបទល្មើស ព្រៃឈើគ្រប់ប្រភេទ។ បច្ចុប្បន្ន រដ្ឋបាលព្រៃឈើមានការលំបាកក្នុងការទប់ស្កាត់ និងបង្ក្រាបបទល្មើសព្រៃឈើ ដោយសារ ពុំមានថវិកា មធ្យោបាយ សម្ភារៈ និងបរិក្ខារសមស្រប។ ដូចនេះរដ្ឋបាលព្រៃឈើនឹងផ្តល់ថវិកា មធ្យោបាយ សម្ភារៈ និងបរិក្ខារ ដល់មន្ត្រីពង្រឹងការអនុវត្តច្បាប់របស់រដ្ឋបាលព្រៃឈើ តាមរយៈការរៀបចំគម្រោងសំណើទៅរាជរដ្ឋាភិបាល និងដៃគូអភិវឌ្ឍន៍។

៣.១៣.២.២ អភិវឌ្ឍន៍យន្តការតាមដាន និងរាយការណ៍ពីឧក្រិដ្ឋកម្មព្រៃឈើឱ្យមានប្រសិទ្ធភាព

រដ្ឋបាលព្រៃឈើនឹងធ្វើឱ្យប្រសើរឡើងនូវយន្តការតាមដាននិងរាយការណ៍ពីឧក្រិដ្ឋកម្មព្រៃឈើ ដែលបាន និងកំពុងអនុវត្តដោយជោគជ័យតាំងពីឆ្នាំ ១៩៩៩ ដោយមានអ្នកតាមដានដោយឯករាជ្យលើឧក្រិដ្ឋកម្មព្រៃឈើចូលរួម។ សកម្មភាពដើម្បីធ្វើឱ្យប្រសើរនូវយន្តការតាមដាន និងរាយការណ៍ពីឧក្រិដ្ឋកម្មព្រៃឈើមានដូចខាងក្រោម៖

- អភិវឌ្ឍន៍វិធីតាមដាន និងត្រួតពិនិត្យរបស់មន្ត្រីពង្រឹងការអនុវត្តច្បាប់នៃរដ្ឋបាលព្រៃឈើ





- អភិវឌ្ឍប្រព័ន្ធតាមដាន និងត្រួតពិនិត្យរួមគ្នារវាងរដ្ឋបាលព្រៃឈើ និងសហគមន៍មូលដ្ឋាន ពិសេសនៅតំបន់ដែលមានសក្តានុពលអភិវឌ្ឍសេដ្ឋកិច្ចខ្ពស់
- រៀបចំកូនសៀវភៅណែនាំស្តីពីនីតិវិធីនៃការតាមដាន ត្រួតពិនិត្យ ការចងក្រងសំណុំរឿង និងធ្វើសេចក្តីរាយការណ៍បទល្មើសព្រៃឈើ សម្រាប់មន្ត្រីពង្រឹងការអនុវត្តច្បាប់របស់រដ្ឋបាលព្រៃឈើ
- ធ្វើឱ្យប្រសើរនូវការប្រើប្រាស់ និងធ្វើបច្ចុប្បន្នភាពប្រព័ន្ធតាមដានព័ត៌មានបទល្មើសព្រៃឈើ ដែលមាននៅរដ្ឋបាលព្រៃឈើ
- ធ្វើការសិក្សារូបភាពផ្តាយរណបដើម្បីដឹងពីការប្រែប្រួលគម្របធនធានព្រៃឈើ
- លើកទឹកចិត្តឱ្យមានការចូលរួមពីអ្នកពាក់ព័ន្ធក្នុងការតាមដានបទល្មើសព្រៃឈើ។

៣.១៣.២.៣ អភិវឌ្ឍប្រព័ន្ធទំនាក់ទំនងជាមួយស្ថាប័នតុលាការឱ្យមានប្រសិទ្ធភាព

ភាពខ្វះខាតក្នុងការធ្វើទំនាក់ទំនងជាមួយស្ថាប័នតុលាការ នាំឱ្យការពង្រឹងការអនុវត្តច្បាប់ស្តីពីព្រៃឈើមិនទាន់មានប្រសិទ្ធភាព។ សកម្មភាពសំខាន់ៗដែលរដ្ឋបាលព្រៃឈើត្រូវអនុវត្តគឺ ៖

- ធ្វើឱ្យប្រសើរទំនាក់ទំនងជាមួយស្ថាប័នតុលាការ ដើម្បីដំណើរការរឿងក្តីបទល្មើសព្រៃឈើឱ្យមានប្រសិទ្ធភាព
- ផ្តល់ការបណ្តុះបណ្តាលនីតិវិធីដែលពាក់ព័ន្ធនឹងវិស័យច្បាប់ដល់មន្ត្រីពង្រឹងការអនុវត្តច្បាប់របស់រដ្ឋបាលព្រៃឈើ និងបង្កើតសៀវភៅគោលការណ៍ណែនាំដល់មន្ត្រីទាំងនោះ
- បង្កើតយន្តការជំនួយផ្នែកច្បាប់ ដើម្បីគាំទ្ររដ្ឋបាលព្រៃឈើ និងអ្នកពាក់ព័ន្ធនៅមូលដ្ឋាន ដើម្បីទប់ស្កាត់ និងបង្ក្រាបបទល្មើសព្រៃឈើទ្រង់ទ្រាយធំ
- សហការជាមួយអាជ្ញាធរមានសមត្ថកិច្ចពាក់ព័ន្ធ ដើម្បីចាត់វិធានការតាមផ្លូវតុលាការឱ្យមានប្រសិទ្ធភាព ចំពោះបទល្មើសព្រៃឈើទ្រង់ទ្រាយធំ។

៣.១៣.២.៤ ធ្វើឱ្យប្រសើរកិច្ចសហប្រតិបត្តិការទប់ស្កាត់ និងបង្ក្រាបបទល្មើសព្រៃឈើធ្ងន់ដែន

កិច្ចសហប្រតិបត្តិការតាមព្រំដែនជាមួយប្រទេសជិតខាងនឹងត្រូវធ្វើឱ្យបានស៊ីជម្រៅ និងពង្រឹងចម្រើន ដើម្បីប្រយុទ្ធប្រឆាំងបទល្មើសព្រៃឈើធ្ងន់ដែនប្រកបដោយប្រសិទ្ធភាព។ សកម្មភាពសំខាន់ៗដែលត្រូវអនុវត្តគឺ ៖

- ពង្រឹងកិច្ចសហប្រតិបត្តិការជាមួយសាធារណរដ្ឋសង្គមនិយមវៀតណាម សាធារណរដ្ឋប្រជាធិបតេយ្យប្រជាមានិតឡាវ និងព្រះរាជាណាចក្រថៃ ដើម្បីទប់ស្កាត់ការកាប់ឈើ និងការធ្វើពាណិជ្ជកម្មឈើ និងសត្វព្រៃខុសច្បាប់ធ្ងន់ដែន
- អភិវឌ្ឍប្រព័ន្ធផ្តល់ព័ត៌មាន និងទំនាក់ទំនងធ្ងន់ដែនឱ្យមានប្រសិទ្ធភាពស្តីពីការធ្វើពាណិជ្ជកម្មឈើ និងសត្វព្រៃខុសច្បាប់ ដើម្បីធ្វើឱ្យប្រសើរការពង្រឹងការអនុវត្តច្បាប់ព្រៃឈើ និងសត្វព្រៃ





- ពង្រឹងកិច្ចសហប្រតិបត្តិការជាមួយវេទិកាពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ចតំបន់អាស៊ីខាងកើត វេទិកាពង្រឹងការអនុវត្តច្បាប់ស្តីពីព្រៃឈើនិងអភិបាលកិច្ចតំបន់អាស៊ាន និងវេទិកាបណ្តាញពង្រឹងការអនុវត្តច្បាប់សត្វព្រៃតំបន់អាស៊ាន ដើម្បីពង្រឹងការអនុវត្តច្បាប់ព្រៃឈើ និងសត្វព្រៃ។

៣.១៣.២.៥ សហការឱ្យមានប្រសិទ្ធភាពជាមួយអង្គការពង្រឹងការអនុវត្តច្បាប់ផ្សេងៗ

ដើម្បីទប់ស្កាត់ និងបង្ក្រាបការធ្វើពាណិជ្ជកម្ម ការធ្វើចរាចរឈើ និងសត្វព្រៃខុសច្បាប់ឱ្យមានប្រសិទ្ធភាព រដ្ឋបាលព្រៃឈើបន្តធ្វើកិច្ចសហការជាមួយស្ថាប័ន ឬអង្គការពង្រឹងការអនុវត្តច្បាប់ផ្សេងៗទៀត។ សកម្មភាពសំខាន់ៗ ដែលត្រូវអនុវត្តគឺ ៖

- បង្កើនកិច្ចសហការឱ្យមានប្រសិទ្ធភាពរវាងរដ្ឋបាលព្រៃឈើជាមួយអគ្គនាយកដ្ឋានគយ និងរដ្ឋាករ (ក្រសួង សេដ្ឋកិច្ច និងហិរញ្ញវត្ថុ) នាយកដ្ឋាននគរបាលប្រឆាំងបទល្មើសសេដ្ឋកិច្ច (ក្រសួងមហាផ្ទៃ) និងអគ្គបញ្ជាការដ្ឋានកងរាជអាវុធបាលីឆ្នៃប្រទេស ដើម្បីអភិវឌ្ឍយុទ្ធសាស្ត្រក្នុងការចាត់វិធានការបទល្មើសព្រៃឈើ
- រៀបចំវគ្គបណ្តុះបណ្តាលរួមគ្នារវាងមន្ត្រីពង្រឹងការអនុវត្តច្បាប់របស់រដ្ឋបាលព្រៃឈើ និងមន្ត្រីពង្រឹងការអនុវត្តច្បាប់ផ្សេងៗទៀតស្តីពីការទំនាក់ទំនង និងការស៊ើបអង្កេតបទល្មើសព្រៃឈើ និងសត្វព្រៃ
- សហប្រតិបត្តិការរួមគ្នាដើម្បីទប់ស្កាត់ និងបង្ក្រាបបទល្មើសព្រៃឈើនិងសត្វព្រៃខុសច្បាប់ទ្រង់ទ្រាយធំ។

៣.១៣.២.៦ អនុវត្តឱ្យមានប្រសិទ្ធភាពយន្តការប្រយុទ្ធប្រឆាំងការកាប់រាន ដុត ឈូសឆាយ និងហ៊ុមព័ទ្ធយកដី ព្រៃឈើខុសច្បាប់

បច្ចុប្បន្នសកម្មភាពកាប់រាន ដុត ឈូសឆាយ និងហ៊ុមព័ទ្ធយកដីព្រៃឈើដោយខុសច្បាប់ បានកើតមានឡើងនៅក្នុងដែនព្រៃរបស់រដ្ឋ ទាំងព្រៃដាំ និងព្រៃធម្មជាតិ។ ផ្នែកតាមច្បាប់ដែលមានជាធរមាន រាជរដ្ឋាភិបាលបានបង្កើតយន្តការ និងនីតិវិធីដើម្បីទប់ស្កាត់ និងបង្ក្រាបសកម្មភាពខុសច្បាប់ទាំងនេះ។ សកម្មភាពដែលត្រូវអនុវត្តគឺ ៖

- បង្កើនសមត្ថភាព និងពង្រឹងអនុគណៈកម្មាធិការខេត្ត ដើម្បីទប់ស្កាត់ លុបបំបាត់ និងបង្ក្រាបការកាប់រាន ដុត ឈូសឆាយ និងហ៊ុមព័ទ្ធយកដីព្រៃឈើដើម្បីវាតយកដីធ្វើកម្មសិទ្ធិ
- បង្កើតវេទិកាដោះស្រាយទំនាស់នៅមូលដ្ឋាន ដើម្បីដោះស្រាយបញ្ហាពាក់ព័ន្ធនឹងការកាប់រាន និងហ៊ុមព័ទ្ធយកដីព្រៃឈើតាមនីតិវិធី
- ជំរុញការផ្សព្វផ្សាយច្បាប់ និងលិខិតបទដ្ឋានគតិយុត្តពាក់ព័ន្ធនឹងបទល្មើសការកាប់រាន និងហ៊ុមព័ទ្ធយកដីព្រៃខុសច្បាប់ដល់អ្នកពាក់ព័ន្ធឱ្យមានប្រសិទ្ធភាព
- ចាត់វិធានការទប់ស្កាត់ លុបបំបាត់ និងបង្ក្រាបការកាប់រាន ដុត ឈូសឆាយ និងហ៊ុមព័ទ្ធយកដីព្រៃឈើ ដើម្បីវាតយកដីធ្វើកម្មសិទ្ធិឱ្យមានប្រសិទ្ធភាព ដោយធ្វើការស្រាវជ្រាវរកមេក្លោង និងអ្នករួមសមគំនិតក្នុងចលនាបង្កឱ្យមានការកាប់រាន ហ៊ុមព័ទ្ធ និងបែងចែកដីព្រៃឈើដោយខុសច្បាប់បញ្ជូនទៅអយ្យការអមសាលាដំបូងខេត្តតាមនីតិវិធី ព្រមទាំងធ្វើការស្រាវជ្រាវជីវប្រវត្តិជនចំណាកស្រុកដែលបានបោះទីតាំងសង់លំនៅឋានដោយអនាធិបតេយ្យក្នុងតំបន់ព្រៃឈើ ដើម្បីកំណត់ឱ្យចម្រុះសញ្ញា និងចាត់វិធានការឱ្យបានសមស្រប។





- ស្វែងរក និងផ្តល់ថវិកាដល់គណៈកម្មាធិការជាតិ អនុគណៈកម្មាធិការខេត្ត ដើម្បីទប់ស្កាត់ លុបបំបាត់ និងបង្ក្រាបការកាប់រាន ដុត ឈូសឆាយ និងហ៊ុមព័ទ្ធជីព្រៃឈើវាតយកដីធ្វើកម្មសិទ្ធិ និងរដ្ឋបាលព្រៃឈើ (នាយកដ្ឋាននីតិកម្ម និងពង្រឹងការអនុវត្តច្បាប់) ដើម្បីធ្វើការត្រួតពិនិត្យ ផ្ទៀងផ្ទាត់ កំណត់អត្តសញ្ញាណ ស្រង់ស្ថិតិ និងដកហូតដីព្រៃឈើដែលបានកាប់រាន និងហ៊ុមព័ទ្ធខុសច្បាប់មកទុកជាសម្បត្តិរដ្ឋ ការរៀបចំផែនទីទីតាំងដីដកហូត ស្លាកសញ្ញា បោះបង្គោលព្រំ ការដាំដុះព្រៃឈើ ការស្រង់ស្ថិតិ និងដកហូតរណារយន្តកាត់ឈើគ្រប់ប្រភេទ ការផ្សព្វផ្សាយច្បាប់ និងលិខិតបទដ្ឋានគតិយុត្ត និងការចាត់វិធានការទប់ស្កាត់ និងបង្ក្រាបតាមប្រព័ន្ធតុលាការ។ល។
- ធ្វើកិច្ចសហប្រតិបត្តិការជាមួយក្រសួង ស្ថាប័នពាក់ព័ន្ធ និងអាជ្ញាធរដែនដី ដើម្បីទប់ស្កាត់ លុបបំបាត់ និងបង្ក្រាបការកាប់រាន ដុត ឈូសឆាយ និងហ៊ុមព័ទ្ធជីព្រៃឈើដើម្បីវាតយកដីធ្វើកម្មសិទ្ធិ និងបញ្ឈប់ ការទិញ លក់ និងផ្ទេរសិទ្ធិកាន់កាប់ដីព្រៃឈើ ដែលស្ថិតនៅក្នុងផែនទីគម្របព្រៃឈើឆ្នាំ២០០២។

៣.១៣.២.៧ ក្រុមការងារពង្រឹងការអនុវត្តច្បាប់

ដើម្បីកាត់បន្ថយ និងលុបបំបាត់សកម្មភាពបទល្មើសព្រៃឈើគ្រប់ប្រភេទ រដ្ឋបាលព្រៃឈើនឹងបង្កើតក្រុមការងារពង្រឹងការអនុវត្តច្បាប់របស់នាយកដ្ឋាននីតិកម្មនិងពង្រឹងការអនុវត្តច្បាប់ដើម្បីចុះត្រួតពិនិត្យ ទប់ស្កាត់ និងបង្ក្រាបបទល្មើសព្រៃឈើទូទាំងប្រទេស សំដៅឈានឆ្ពោះទៅរកការគ្រប់គ្រង ការពារ និងអភិវឌ្ឍព្រៃឈើប្រកបដោយប្រសិទ្ធភាព។ សកម្មភាពសំខាន់ៗរបស់ក្រុមការងារនេះមានដូចខាងក្រោម ៖

- ត្រួតពិនិត្យ តាមដាន ស្រាវជ្រាវ ស៊ើបអង្កេត និងចុះអន្តរាគមន៍បង្ក្រាបរាល់សកម្មភាពបទល្មើសក្នុងវិស័យព្រៃឈើដើម្បីពង្រឹងការអនុវត្តច្បាប់
- ចុះស្រាវជ្រាវដល់មូលដ្ឋានដើម្បីតាមដាន និងវាយតម្លៃលើការអនុវត្តច្បាប់របស់រដ្ឋបាលព្រៃឈើមូលដ្ឋាន ហើយដាក់វិធានការពង្រឹង និងណែនាំឱ្យអនុវត្តស្របតាមនីតិវិធីច្បាប់
- សហការជាមួយអាជ្ញាធរដែនដី កងកំលាំងប្រដាប់អាវុធ និងអង្គការពាក់ព័ន្ធនានា ដើម្បីពង្រឹងការអនុវត្តច្បាប់
- ធ្វើការផ្សព្វផ្សាយច្បាប់ និងលិខិតបទដ្ឋានគតិយុត្តពាក់ព័ន្ធវិស័យព្រៃឈើដល់មូលដ្ឋាន។

៣.១៣.៣ លទ្ធផលរំពឹងទុក

- មានមធ្យោបាយ សម្ភារៈ និង បរិក្ខារ ដើម្បីពង្រឹងការអនុវត្តច្បាប់ស្តីពីព្រៃឈើ
- ការងារតាមដាន ការស៊ើបអង្កេត ការប្រមូលព័ត៌មាន ការបញ្ជូលទិន្នន័យ និងការធ្វើសេចក្តីវាយការណ៍ ព័ត៌មាន និងទិន្នន័យបទល្មើសព្រៃឈើគ្រប់ប្រភេទប្រកបដោយប្រសិទ្ធភាព
- ដំណើរការជំនុំជម្រះក្តីលើសំណុំរឿងបទល្មើសព្រៃឈើដោយតុលាការ មានប្រសិទ្ធភាព ធ្វើឱ្យប្រជាជនគោរព និងអនុវត្តច្បាប់
- ច្បាប់ និងលិខិតបទដ្ឋានគតិយុត្ត ត្រូវបានធ្វើការផ្សព្វផ្សាយទូលំទូលាយដល់ប្រជាជន និងអ្នកពាក់ព័ន្ធ
- មានការយកចិត្តទុកដាក់ខ្ពស់ដល់ប្រជាជនមូលដ្ឋាន ដើម្បីឱ្យមានការចូលរួមគ្រប់គ្រងព្រៃឈើតាមបែបសហគមន៍





- មានកិច្ចសហការប្រកបដោយប្រសិទ្ធភាពជាមួយអង្គការពង្រឹងការអនុវត្តច្បាប់ផ្សេងៗដើម្បីកាត់បន្ថយបទល្មើសព្រៃឈើគ្រប់ប្រភេទ ធ្វើឱ្យការគ្រប់គ្រង និងការប្រើប្រាស់ធនធានព្រៃឈើប្រកបដោយនិរន្តរភាព និងការកាត់បន្ថយភាពក្រីក្រ
- ការទប់ស្កាត់ និងបង្ក្រាបការកាប់រាន និងហ៊ុមព័ទ្ធដីព្រៃឈើខុសច្បាប់ប្រកបដោយប្រសិទ្ធភាព ដើម្បីចូលរួមថែរក្សាគម្របព្រៃឈើឱ្យបាន ៦០% នៅឆ្នាំ ២០១៥ ទៅតាមគោលដៅអភិវឌ្ឍសហសវត្ស
- បទល្មើសព្រៃឈើត្រូវបានកាត់បន្ថយ និងលុបបំបាត់
- មានកិច្ចសហប្រតិបត្តិការកាន់តែប្រសើរឡើងជាមួយប្រទេសជិតខាង តំបន់ និងអន្តរជាតិក្នុងការទប់ស្កាត់ និងបង្ក្រាបការធ្វើពាណិជ្ជកម្មឈើ និងសត្វព្រៃឆ្លងដែន។

៣.១៤ អនុកម្មវិធីទី ៣ ការឆ្លើយតបរបស់សម្របសម្រួលព័ត៌មានបទឧក្រិដ្ឋកម្មព្រៃឈើ

៣.១៤.១ សេចក្តីអធិប្បាយ

រាជរដ្ឋាភិបាលបានបង្កើតយន្តការឆ្លើយតបរបស់សម្របសម្រួលព័ត៌មាន ដែលបានចុះផ្សាយតាមបណ្តាញសារព័ត៌មាន ដើម្បីធ្វើឱ្យប្រសើរដល់ដំណើរការការងាររបស់ក្រសួង និងស្ថាប័ននានា។ យន្តការនេះស្ថិតក្រោមទិស្តីការគណៈរដ្ឋមន្ត្រី ដែលមានភារកិច្ចប្រមូល វិភាគ កត់ត្រាទិន្នន័យ និងធ្វើរបាយការណ៍អំពីសកម្មភាព និងលទ្ធផលការងារជូនរាជរដ្ឋាភិបាល។

ផ្តើមចេញពីនេះ រដ្ឋបាលព្រៃឈើនឹងបង្កើតក្រុមការងារឆ្លើយតបរបស់សម្របសម្រួលព័ត៌មានបទល្មើសព្រៃឈើនៅថ្នាក់កណ្តាល និងថ្នាក់មូលដ្ឋាន។ ក្រុមការងារនៅថ្នាក់កណ្តាលមានភារកិច្ចប្រមូល វិភាគ និងកត់ត្រាព័ត៌មានបទល្មើសព្រៃឈើគ្រប់ប្រភេទដែលបានផ្សព្វផ្សាយក្នុងបណ្តាញសារព័ត៌មាន ហើយធ្វើសេចក្តីរាយការណ៍ជូនរដ្ឋបាលព្រៃឈើ ដើម្បីចាត់វិធានការទៅតាមការចាំបាច់។ រីឯក្រុមការងារនៅថ្នាក់មូលដ្ឋាននឹងរៀបចំរបាយការណ៍ជូនរដ្ឋបាលព្រៃឈើ អំពីលទ្ធផលនៃចំណាត់ការក្រោយទទួលបានព័ត៌មានបទល្មើសព្រៃឈើដែលបានចុះផ្សាយក្នុងសារព័ត៌មាន។ កិច្ចសហការជាមួយអ្នកសារព័ត៌មាន និងអ្នកផ្តល់ព័ត៌មាន គឺមានសារៈសំខាន់ណាស់ក្នុងការទប់ស្កាត់ និងបង្ក្រាបសកម្មភាពបទល្មើសព្រៃឈើ និងសត្វព្រៃ រួមមានការកាប់ឈើខុសច្បាប់ ការដឹកជញ្ជូន និងការធ្វើពាណិជ្ជកម្មឈើ និងសត្វព្រៃល្មើសច្បាប់ និងការកាប់រាននិងហ៊ុមព័ទ្ធដីព្រៃឈើខុសច្បាប់ផងដែរ។

៣.១៤.២ មធ្យោបាយអនុវត្ត

៣.១៤.២.១ ក្រុមការងារឆ្លើយតបរបស់សម្របសម្រួលព័ត៌មានបទល្មើសព្រៃឈើនៅរដ្ឋបាលព្រៃឈើថ្នាក់កណ្តាល

ក្រុមការងារនេះស្ថិតនៅក្រោមការគ្រប់គ្រងរបស់នាយកដ្ឋាននីតិកម្មនិងពង្រឹងការអនុវត្តច្បាប់ដោយមានភារកិច្ចពិនិត្យ និងឆ្លើយបំភ្លឺចំពោះព័ត៌មានបទល្មើសព្រៃឈើដែលបានចុះផ្សាយតាមបណ្តាញសារព័ត៌មាន។ សកម្មភាពរបស់ក្រុមការងារនេះគឺ៖

- តាមដាន និង ស្រង់ព័ត៌មានពាក់ព័ន្ធនឹងបញ្ហាព្រៃឈើ សត្វព្រៃ និងដីព្រៃឈើក្នុងបណ្តាញផ្សព្វផ្សាយនានា
- ធ្វើការវិភាគ និងចាត់ថ្នាក់ព័ត៌មានពាក់ព័ន្ធនឹងបញ្ហាព្រៃឈើ សត្វព្រៃ និងដីព្រៃឈើ ហើយបញ្ជូនទៅរដ្ឋបាលព្រៃឈើមូលដ្ឋាន ដើម្បីពិនិត្យផ្ទៀងផ្ទាត់ និងចាត់វិធានការតាមនីតិវិធី និងធ្វើរបាយការណ៍បំភ្លឺតាមការចាំបាច់





- ពិនិត្យមើលរបាយការណ៍បំភ្លឺដែលបានទទួលពីរដ្ឋបាលព្រៃឈើមូលដ្ឋាន និងរៀបចំរបាយការណ៍ឆ្លើយបំភ្លឺព័ត៌មានពាក់ព័ន្ធនឹងបញ្ហាព្រៃឈើ ជូនប្រធានរដ្ឋបាលព្រៃឈើ ក្រសួងកសិកម្ម រុក្ខាប្រមាញ់ និងនេសាទ ឬ ស្ថាប័នផ្សេងៗទៀតក្នុងករណីចាំបាច់
- ទំនាក់ទំនងជាមួយស្ថាប័ន និងអង្គភាព ដែលសារព័ត៌មានចុះផ្សាយបញ្ហាពាក់ព័ន្ធនឹងបទល្មើសព្រៃឈើ ដើម្បីសហការចុះពិនិត្យស្រាវជ្រាវ ផ្ទៀងផ្ទាត់ព័ត៌មាន និងចាត់វិធានការតាមនីតិវិធី
- ចុះពិនិត្យស្រាវជ្រាវ ផ្ទៀងផ្ទាត់ព័ត៌មាន និងចាត់វិធានការតាមនីតិវិធី ចំពោះបទល្មើសព្រៃឈើនៅទីវាលជាក់ស្តែងក្នុងករណីចាំបាច់ ឬដើម្បីឱ្យប្រាកដថា ព័ត៌មានបទល្មើសព្រៃឈើក្នុងសារព័ត៌មាន ឬរបាយការណ៍ឆ្លើយបំភ្លឺព័ត៌មានបទល្មើសព្រៃឈើរបស់រដ្ឋបាលព្រៃឈើមូលដ្ឋានមានភាពពិត និងមានតម្លាភាព
- លើកសំណើជូនប្រធានរដ្ឋបាលព្រៃឈើពិនិត្យ និងសម្រេច ក្នុងករណីរកឃើញភស្តុតាងថា មានមន្ត្រីរដ្ឋបាលព្រៃឈើ ឬមន្ត្រីស្ថាប័ន ឬអង្គភាព ឬមន្ត្រីអាជ្ញាធរមូលដ្ឋាន មានជាប់ពាក់ព័ន្ធនឹងសកម្មភាពបទល្មើសព្រៃឈើដែលបានចុះផ្សាយក្នុងសារព័ត៌មាន
- បញ្ជូលព័ត៌មាន និង របាយការណ៍បំភ្លឺបទល្មើសព្រៃឈើទៅក្នុងប្រព័ន្ធកុំព្យូទ័រ
- ចែករំលែកព័ត៌មានបទល្មើសព្រៃឈើដែលបានចុះផ្សាយក្នុងសារព័ត៌មាន និងរបាយការណ៍បំភ្លឺក្នុងគេហទំព័រ រដ្ឋបាលព្រៃឈើក្នុងករណីចាំបាច់
- បង្កើនកិច្ចសហប្រតិបត្តិការជាមួយដៃគូអភិវឌ្ឍន៍នានាដើម្បីពង្រឹងការងារស៊ើបអង្កេត និងប្រតិកម្មរបស់ ឱ្យបានទូលំទូលាយក្នុងទូទាំងប្រទេស។

៣.១២.២.២ ក្រុមការងារឆ្លើយតបព័ត៌មានចំពោះព័ត៌មានបទល្មើសព្រៃឈើនៅរដ្ឋបាលព្រៃឈើថ្នាក់មូលដ្ឋាន

ក្រុមការងារឆ្លើយតបព័ត៌មានបទល្មើសព្រៃឈើនៅថ្នាក់មូលដ្ឋាន (នៅអធិការដ្ឋាន ឬខណ្ឌរដ្ឋបាលព្រៃឈើ) ត្រូវបានបង្កើតឡើង ដើម្បីពិនិត្យផ្ទៀងផ្ទាត់ និងឆ្លើយតបទៅនឹងព័ត៌មានបទល្មើសព្រៃឈើក្នុងសារព័ត៌មាន។ ក្រុមការងារនេះមានភារកិច្ចដូចខាងក្រោម ៖

- ពិនិត្យមើលព័ត៌មានបទល្មើសព្រៃឈើដែលបានចុះផ្សាយក្នុងសារព័ត៌មាន ចុះពិនិត្យស្រាវជ្រាវផ្ទៀងផ្ទាត់ព័ត៌មាន និងចាត់វិធានការតាមនីតិវិធីដោយសហការជាមួយអាជ្ញាធរមូលដ្ឋានគ្រប់លំដាប់ថ្នាក់ និង អង្គភាពពាក់ព័ន្ធនៅមូលដ្ឋាន
- ទំនាក់ទំនងជាមួយអាជ្ញាធរមូលដ្ឋានគ្រប់លំដាប់ថ្នាក់ និងអង្គភាពនានានៅមូលដ្ឋាន ដែលសារព័ត៌មានបានចុះផ្សាយថាមានការពាក់ព័ន្ធនឹងបទល្មើសព្រៃឈើ ដើម្បីសហការចុះពិនិត្យស្រាវជ្រាវ ផ្ទៀងផ្ទាត់ ព័ត៌មាន និងដោះស្រាយតាមនីតិវិធីក្នុងករណីចាំបាច់
- លើកសំណើជូនថ្នាក់ដឹកនាំរដ្ឋបាលព្រៃឈើពិនិត្យ និងសម្រេចក្នុងករណីរកឃើញភស្តុតាងថា មានមន្ត្រីរដ្ឋបាលព្រៃឈើមូលដ្ឋាន ឬមន្ត្រីអាជ្ញាធរមូលដ្ឋាន ឬមន្ត្រីអង្គភាពនៅមូលដ្ឋាន ជាប់ពាក់ព័ន្ធនឹងសកម្មភាពបទល្មើសព្រៃឈើដែលបានចុះផ្សាយក្នុងសារព័ត៌មាន
- រៀបចំរបាយការណ៍ឆ្លើយតបព័ត៌មានបទល្មើសព្រៃឈើជូនរដ្ឋបាលព្រៃឈើ
- បញ្ជូលព័ត៌មាន និងរបាយការណ៍បំភ្លឺបទល្មើសព្រៃឈើទៅក្នុងប្រព័ន្ធកុំព្យូទ័រ។





៣.១២.២.៣ កិច្ចសហការឱ្យមានប្រសិទ្ធភាពជាមួយអ្នកសារព័ត៌មាន និងអ្នកផ្តល់ព័ត៌មាន

រដ្ឋបាលព្រៃឈើនឹងសហការឱ្យបានជិតស្និទ្ធជាមួយអ្នកសារព័ត៌មាន និងអ្នកផ្តល់ព័ត៌មាន ដើម្បីអភិវឌ្ឍយន្តការឆ្លើយតប និងធ្វើរបាយការណ៍បំភ្លឺប្រកបដោយសមត្ថភាព និងប្រសិទ្ធភាពចំពោះបទល្មើសព្រៃឈើ និងការកាប់រានដីព្រៃខុសច្បាប់។ វិធានការមួយចំនួននឹងត្រូវយកមកអនុវត្ត ដើម្បីឱ្យព័ត៌មានបទល្មើសព្រៃឈើដែលបានចុះផ្សាយដោយសារព័ត៌មាន ឬផ្តល់ឱ្យដោយអ្នកផ្តល់ព័ត៌មានមានវិជ្ជាជីវៈត្រឹមត្រូវ និងពិតប្រាកដ។ សកម្មភាពដែលត្រូវអនុវត្តរួមមាន ៖

- រៀបចំកិច្ចប្រជុំរវាងរដ្ឋបាលព្រៃឈើ និងអ្នកផ្តល់ព័ត៌មាន ឬអ្នកសារព័ត៌មាន ដើម្បីរកវិធីសហការគ្នាឱ្យបានសមស្រប
- ធ្វើការផ្សព្វផ្សាយច្បាប់ និងលិខិតបទដ្ឋានគតិយុត្តដែលចាំបាច់ដល់អ្នកសារព័ត៌មាន
- រៀបចំអ្នកបណ្តុះបណ្តាលអំពីប្រភេទ និងការស៊ើបអង្កេតបទល្មើសព្រៃឈើ
- រៀបចំទស្សនកិច្ចសិក្សាសម្រាប់អ្នកសារព័ត៌មាននៅទីតាំងកើតមានបទល្មើសព្រៃឈើ
- ផ្ទៀងផ្ទាត់រូមគ្នាទូរព័ត៌មានបទល្មើសព្រៃឈើក្នុងករណីចាំបាច់
- ចែករំលែកព័ត៌មានបទល្មើសព្រៃឈើ
- ស្វែងរកថវិកាដើម្បីផ្សព្វផ្សាយព័ត៌មានអំពីចំណាត់ការទប់ស្កាត់ និងបង្ក្រាបបទល្មើសព្រៃឈើ
- បង្កើតប្រព័ន្ធទូរស័ព្ទមិនបង់ប្រាក់ (Free Telephone Hotline) និងប្រព័ន្ធផ្ញើសារ (SMS) រាយការណ៍ពីបទល្មើសព្រៃឈើសម្រាប់ទទួលព័ត៌មានបទល្មើសព្រៃឈើពីសាធារណជន និងបង្កើតមូលដ្ឋានប្រព័ន្ធទិន្នន័យសម្រាប់ផ្ទុកព័ត៌មានទាំងនេះ
- ថែទាំ និងពង្រីកការប្រើប្រាស់ឱ្យអស់លទ្ធភាពនូវប្រព័ន្ធឱ្យទាក់ទង ដែលមាននៅតាមអង្គការរដ្ឋបាលព្រៃឈើ ដើម្បីបង្កើនការផ្តល់ព័ត៌មាន
- បង្កើតប្រអប់សំបុត្រទទួលព័ត៌មាន នៅតាមស្នាក់ការរបស់រដ្ឋបាលព្រៃឈើមូលដ្ឋាន ដើម្បីទទួលព័ត៌មានបទល្មើសព្រៃឈើ និងមតិយោបល់កែលំអផ្សេងៗ។

៣.១២.៣ លទ្ធផលរំពឹងទុក

- ក្រុមការងារឆ្លើយតបរបស់សម្តេចព័ត៌មានបទល្មើសព្រៃឈើនៅរដ្ឋបាលព្រៃឈើថ្នាក់កណ្តាល និងថ្នាក់មូលដ្ឋាននឹងធ្វើការត្រួតពិនិត្យផ្ទៀងផ្ទាត់ព័ត៌មានបទល្មើសព្រៃឈើដែលបានចុះផ្សាយក្នុងសារព័ត៌មាន និងចាត់វិធានការតាមនីតិវិធីច្បាប់
- មានកិច្ចសហការកាន់តែល្អប្រសើរឡើងថែមទៀតជាមួយអ្នកសារព័ត៌មាន និងអ្នកផ្តល់ព័ត៌មាន
- មានថវិកាគ្រប់គ្រាន់ដើម្បីគាំទ្រដល់ដំណើរការឆ្លើយតបរបស់សម្តេចព័ត៌មានបទល្មើសព្រៃឈើ។

៣.១៥ ការជាប់ទាក់ទងនឹងកម្មវិធី (Cross-cutting implications)

៣.១៥.១ គោលនយោបាយ និង ច្បាប់

កម្មវិធីពង្រឹងការអនុវត្តច្បាប់ស្តីពីព្រៃឈើនិងអភិបាលកិច្ច មានជាប់ទាក់ទងទៅនឹងការរៀបចំ និងអនុវត្តគោលនយោបាយ និងច្បាប់របស់រាជរដ្ឋាភិបាលដូចខាងក្រោម ៖





- រៀបចំលិខិតបទដ្ឋានក្រោមច្បាប់ស្តីពីព្រៃឈើ
- ពិនិត្យមើលលិខិតបទដ្ឋានគតិយុត្តដែលមាន និងបង្កើតថ្មីបន្ថែមតាមការចាំបាច់ដើម្បីគាំទ្រដល់ការអនុវត្តគោលដៅអភិវឌ្ឍន៍សហសវត្សកម្ពុជា ដែលប្តេជ្ញារក្សាគម្របព្រៃឈើចំនួន ៦០% នៅឆ្នាំ ២០១៥
- ចូលរួមក្នុងការគ្រប់គ្រងព្រៃឈើដោយនិរន្តរភាព និងកាត់បន្ថយភាពក្រីក្រស្របតាមសេចក្តីថ្លែងការណ៍របស់រាជរដ្ឋាភិបាលស្តីពីគោលនយោបាយវិស័យព្រៃឈើជាតិ
- ពង្រឹងការអនុវត្តច្បាប់ និងការផ្សព្វផ្សាយដើម្បីកាត់បន្ថយបទល្មើសព្រៃឈើ និងសត្វព្រៃ
- ធ្វើឱ្យប្រាកដថា ច្បាប់ស្តីពីព្រៃឈើត្រូវបានអនុវត្តដោយស្ថាប័ននិងអង្គការនានាពាក់ព័ន្ធនឹងវិស័យព្រៃឈើ
- ធ្វើឱ្យប្រាកដថា ច្បាប់ស្តីពីព្រៃឈើ និងលិខិតបទដ្ឋានក្រោមច្បាប់ស្តីពីព្រៃឈើ ត្រូវបានអនុវត្តដោយប្រជាជនគ្រប់ស្រទាប់វណ្ណៈក្នុងសង្គម
- ជំរុញឱ្យមានការចូលរួមរបស់សហគមន៍ក្នុងការគ្រប់គ្រងព្រៃឈើបែបសហគមន៍
- សហការជិតស្និទ្ធជាមួយស្ថាប័នពង្រឹងការអនុវត្តច្បាប់ដទៃទៀតក្នុងការកាត់បន្ថយបទល្មើសព្រៃឈើ និងសត្វព្រៃ ដើម្បីគ្រប់គ្រងនិងប្រើប្រាស់ព្រៃឈើដោយចីរភាព និងកាត់បន្ថយភាពក្រីក្រ។

៣.១៥.២ កំណែទម្រង់ និងទំនាក់ទំនងស្ថាប័ន

ដើម្បីធ្វើឱ្យការគ្រប់គ្រង ការពារ និងអភិវឌ្ឍព្រៃឈើកាន់តែមានប្រសិទ្ធភាពថែមទៀតនោះ កម្មវិធីពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច មានទំនាក់ទំនងជាមួយការកែទម្រង់ស្ថាប័នដូចខាងក្រោម ៖

- ពង្រឹងការងាររដ្ឋបាលដល់រដ្ឋបាលព្រៃឈើគ្រប់លំដាប់ថ្នាក់ ដើម្បីឱ្យមានសមត្ថភាព និង ប្រសិទ្ធភាពខ្ពស់
- មន្ត្រីរដ្ឋបាលព្រៃឈើនឹងអាចបំពេញការងារមានសមត្ថភាព និងប្រសិទ្ធភាពតាមរយៈការអភិវឌ្ឍសមត្ថភាព និងការធ្វើអធិការកិច្ច
- ធ្វើឱ្យមានប្រសិទ្ធភាពដល់ការងារតាមដាន ស្រាវជ្រាវ ប្រមូល បញ្ចូលទិន្នន័យ និងព័ត៌មានបទល្មើសព្រៃឈើ និងការធ្វើសេចក្តីវាយការណ៍
- ពង្រឹងសមត្ថភាពមន្ត្រីរដ្ឋបាលព្រៃឈើគ្រប់លំដាប់ថ្នាក់ឱ្យមានសមត្ថភាពស្រាវជ្រាវ និងចងក្រងសំណុំរឿងបទល្មើសព្រៃឈើបញ្ជូនទៅតុលាការ និងធ្វើបច្ចុប្បន្នភាពសំណុំរឿងដែលស្ថិតក្នុងសមត្ថកិច្ចតុលាការ។





៣.១៥ តម្រូវការហិរញ្ញវត្ថុ

**គម្រោងថវិកា សម្រាប់កម្មវិធី ពង្រឹងច្បាប់ស្តីពីព្រៃឈើ និងអភិបាលកិច្ច ឆ្នាំ ២០១០-២០២០
(គិតជាដុល្លារអាមេរិក)**

អនុកម្មវិធី	ថវិកាប៉ាន់ស្មាន ក្នុងឆ្នាំ ២០១០-២០១៤ (ដុល្លារអាមេរិក)	ថវិកាប៉ាន់ស្មាន ក្នុងឆ្នាំ ២០១៥-២០២០ (ដុល្លារអាមេរិក)
៣.១ ការកែទម្រង់ច្បាប់ និង រដ្ឋបាល	៤៨៨.០០០	៤៨៨.០០០
៣.២ ការពង្រឹងការអនុវត្តច្បាប់ និងការតាមដាន និងរាយការណ៍ពីឧក្រិដ្ឋកម្មព្រៃឈើ	៩៤៤.០០០	៩៤៤.០០០
៣.៣ ការឆ្លើយតបរបស់ចំពោះព័ត៌មានបទឧក្រិដ្ឋកម្មព្រៃឈើ	៥៦៨.០០០	៥៦៨.០០០
សរុប	២.០០០.០០០	២.០០០.០០០
ថវិកាបរិច្ចាគមកពីដៃគូអភិវឌ្ឍន៍	១.៥០០.០០០	

សន្មតថា ចំណូលពីព្រៃឈើនឹងត្រូវធ្វើការវិនិយោគឡើងវិញទៅក្នុងផ្នែកនិងការងារខាងលើនេះ ដែលជាលទ្ធផល នឹងធ្វើឱ្យការអនុវត្តការងារនេះកាន់តែមានលក្ខណៈស្វ័យហិរញ្ញប្បទានសមស្រប និង មានសង្គតិភាពជាមួយនឹង កម្មវិធីហិរញ្ញប្បទានដោយនិរន្តរភាពសម្រាប់វិស័យព្រៃឈើ។ ចំណែកថវិកាបរិច្ចាគពីដៃគូអភិវឌ្ឍន៍នឹងកាន់តែមានការថយចុះបន្តិចម្តងៗ នៅដំណាច់ឆ្នាំ ដែលមានរយៈពេល៥ឆ្នាំទៀត។





កម្មវិធី ៤ សហគមន៍ព្រៃឈើ^១

៤.១ ចំណុចអាទិភាពសំខាន់ៗ

- វិមជ្ឈការការគ្រប់គ្រងព្រៃឈើ ៖ (សហគមន៍ព្រៃឈើ សហគមន៍ព្រៃផ្តល់ផល ព្រៃឈើដៃគូ និងសហគមន៍ព្រៃការពារ)
- កំណត់តំបន់សក្តានុពលព្រៃសហគមន៍ និងបង្កើតសហគមន៍ព្រៃឈើ
- ពង្រឹងសមត្ថភាព អភិវឌ្ឍសហគមន៍ និងបង្កើនជីវភាព
- ផ្តល់សេវាកម្មដល់ការអភិវឌ្ឍសហគមន៍ព្រៃឈើ

៤.២ រយៈពេលកម្មវិធី


មានរយៈពេល ២០ឆ្នាំ ចាប់ពី ឆ្នាំ ២០១០ ដល់ ឆ្នាំ២០២៩

៤.៣ ការធ្វើយតបទៅនឹងទស្សនវិស័យនៃកម្មវិធីព្រៃឈើជាតិ

កម្មវិធីសហគមន៍ព្រៃឈើ ដែលអនុលោមតាមគោលការណ៍យុទ្ធសាស្ត្រនៃកម្មវិធីព្រៃឈើជាតិមានដូចខាងក្រោម ៖

- គោលបំណងនេះ គឺដូចមាននៅក្នុងកម្មវិធីសហគមន៍ព្រៃឈើដែលបានអភិវឌ្ឍនៅឆ្នាំ ២០០៦ ដែលនឹងត្រូវបន្តអនុវត្តឱ្យបានទូលំទូលាយតាមបែបវិមជ្ឈការនៃការគ្រប់គ្រងព្រៃឈើឱ្យបានពីរលានហិកតា
- ដោយផ្អែកលើគោលការណ៍ជំនួយឧបត្ថម្ភ សហគមន៍ព្រៃឈើជាជម្រើសដ៏ប្រសើរបំផុតក្នុងការធ្វើសេចក្តីសម្រេចចិត្តរួមគ្នា ស្តីពីការប្រើប្រាស់ធនធានព្រៃឈើសម្រាប់ជាប្រយោជន៍សហគមន៍ហើយសហគមន៍ព្រៃឈើនឹងរួមចំណែកធ្វើឱ្យប្រសើរឡើងកម្រិតជីវភាពរស់នៅប្រចាំថ្ងៃរបស់សហគមន៍ជនបទ កាត់បន្ថយភាពក្រីក្រ។ សហគមន៍ព្រៃឈើនឹងទទួលបានផលប្រយោជន៍ដោយផ្ទាល់ និងធានាបាននូវសុវត្ថិភាពចំពោះធនធានព្រៃឈើ ដែលសហគមន៍បានប្រើប្រាស់ដោយប្រសិទ្ធភាពតាមតម្រូវការ និងជាទូរវិនិយោគក្នុងការគ្រប់គ្រងព្រៃឈើប្រកបដោយនិរន្តរភាព។
- ទម្រង់ផ្សេងៗគ្នា ជាដៃគូ និង ការចូលរួមគ្រប់គ្រងព្រៃឈើ គឺជាបែបបទគន្លឹះរបស់សហគមន៍ព្រៃឈើ

^១ ពាក្យ "សហគមន៍ព្រៃឈើ" នៅក្នុងកម្មវិធីសហគមន៍ព្រៃឈើជាតិ គឺប្រើប្រាស់ក្នុងន័យទូលំទូលាយ ដោយរួមបញ្ចូលទាំងរបៀបនៃការបង្កើតសហគមន៍ផ្សេងៗ ដោយមានការចូលរួមពីសហគមន៍មូលដ្ឋាន។ ការប្រើប្រាស់ពាក្យសហគមន៍ព្រៃឈើនេះ សូមកុំច្រឡំជាមួយការប្រើប្រាស់ពាក្យដូចគ្នាក្នុងការពណ៌នាពីរបៀបនៃការអនុវត្តសហគមន៍ព្រៃឈើ ដែលមានចែងលម្អិតនៅក្នុងអនុក្រឹត្យស្តីពីការគ្រប់គ្រងសហគមន៍ព្រៃឈើ និងប្រកាសស្តីពីគោលការណ៍ណែនាំអំពីសហគមន៍ព្រៃឈើ (កសក. ២០០៦)។ គោលបំណងនៃកម្មវិធីសហគមន៍ព្រៃឈើជាតិ គឺប្រើប្រាស់ឱ្យបានទូលំទូលាយនូវលិខិតបទដ្ឋានច្បាប់ដែលមានស្រាប់ សម្រាប់ការអនុវត្តនូវគ្រប់ប្រភេទនៃការបង្កើតសហគមន៍ដែលកំពុងសាកល្បង ហើយសហគមន៍ទាំងនេះត្រូវបានគេឱ្យឈ្មោះថា សហគមន៍ព្រៃឈើ។





- កម្មវិធីនេះនឹងអភិវឌ្ឍ និងពង្រឹងដល់រចនាសម្ព័ន្ធគ្រប់គ្រងនិងក្របខណ្ឌច្បាប់សម្រាប់អភិវឌ្ឍសហគមន៍ព្រៃឈើដើម្បីបង្កើនការចូលរួមនិងគាំទ្រពីសហគមន៍មូលដ្ឋានក្នុងការគ្រប់គ្រងព្រៃឈើប្រកបដោយនិរន្តរភាព
- ជាទំលាប់ សហគមន៍ព្រៃឈើមានគុណភាពពហុប្រយោជន៍ពីព្រៃឈើ រួមមានអភិរក្សជីវចម្រុះ និងបរិស្ថាន ក៏ដូចជាផលិតផលឈើសំណង់ ឈើថាមពល អនុផលព្រៃឈើជាច្រើនប្រភេទទៀតដែលសម្រាប់ប្រើប្រាស់ផ្ទាល់ ឬ លក់។

៤.៤ ការឆ្លើយតបរបស់កម្មវិធីទៅនឹងគោលបំណងកម្មវិធីព្រៃឈើជាតិ

កម្មវិធីសហគមន៍ព្រៃឈើរួមចំណែកដោយផ្ទាល់ដល់គោលបំណងរបស់កម្មវិធីព្រៃឈើជាតិ ដែលមានយុទ្ធសាស្ត្រសំខាន់ៗដូចខាងក្រោម ៖

- គ្រប់ទម្រង់សហគមន៍ព្រៃឈើមានគោលបំណងគ្រប់គ្រងតំបន់ព្រៃសហគមន៍ប្រកបដោយនិរន្តរភាព ដែលជាផ្នែកមួយនៃតំបន់ព្រៃបម្រុងទុកអចិន្ត្រៃយ៍។ គ្រប់តំបន់ព្រៃសហគមន៍ នឹងមានការបោះព្រំប្រទល់ និងចុះបញ្ជីកាសម្បត្តិព្រៃឈើអចិន្ត្រៃយ៍ និងចុះបញ្ជីដីសាធារណៈរបស់រដ្ឋ
- ពហុបំណងនៃការគ្រប់គ្រងព្រៃឈើ គឺអាស្រ័យលើការសម្រេចលើផែនការគ្រប់គ្រង ដែលធានាឱ្យមាននិរន្តរភាព ដូចជាការអភិរក្សជីវចម្រុះ និងបរិស្ថាន ដោយផ្សារភ្ជាប់ទៅនឹងសេដ្ឋកិច្ចសង្គម សមធម៌ និងអភិបាលកិច្ច
- សហគមន៍ព្រៃឈើអនុញ្ញាតឱ្យសមាជិកសហគមន៍ទាំងអស់ចូលរួមក្នុងការធ្វើសេចក្តីសម្រេចចិត្ត និងទទួលខុសត្រូវជាមួយគណៈកម្មការគ្រប់គ្រងសហគមន៍ព្រៃឈើដែលកើតឡើងពីការបោះឆ្នោតជ្រើសរើសដោយសមាជិកសហគមន៍។ មូលដ្ឋាននៃការអភិវឌ្ឍរចនាសម្ព័ន្ធសហគមន៍ និងអភិបាលកិច្ចប្រជាធិបតេយ្យ គឺជាគោលបំណងតែមួយ ហើយទម្រង់ផ្សេងៗនៃសហគមន៍ព្រៃឈើនឹងគាំទ្រដល់គោលបំណងនេះ
- សហគមន៍មូលដ្ឋានអាចគ្រប់គ្រងគម្រោងនាមហាជនដើម្បីការពារព្រៃឈើ បើសិនជាមហាជនយល់ថាគាត់ទទួលបានផលប្រយោជន៍ពីការចូលរួមគ្រប់គ្រងព្រៃឈើនោះ។ ផលប្រយោជន៍នៃហេតុផលទាំងនេះអាចជួយដល់ការកាត់បន្ថយការកាប់បំផ្លាញព្រៃឈើផងដែរ
- ការអភិវឌ្ឍសេដ្ឋកិច្ចសង្គម អាចជួយជំរុញដោយទម្រង់ផ្សេងៗនៃសហគមន៍ព្រៃឈើ
- សហគមន៍ព្រៃឈើមានឥទ្ធិពលយ៉ាងខ្លាំងចំពោះផលប្រយោជន៍នៃការអភិវឌ្ឍសេដ្ឋកិច្ចសង្គម ដូចនេះកម្មវិធីនេះចាំបាច់ត្រូវពង្រីកតំបន់គោលដៅនិងក្របខណ្ឌច្បាប់ឱ្យបានទូលំទូលាយ និងពង្រឹងសមត្ថភាព និងផ្តល់ផលប្រយោជន៍ទៅសហគមន៍ព្រៃឈើឱ្យបានឆាប់រហ័ស



- កម្មវិធីនេះនឹងអភិវឌ្ឍនូវគំរូដ៏មានប្រសិទ្ធភាពថែមទៀតដើម្បីគាំទ្រដល់សហគមន៍ក្នុងការអភិវឌ្ឍការគ្រប់គ្រងព្រៃឈើនិងអភិបាលកិច្ចប្រកបដោយនិរន្តរភាព ការប្រើប្រាស់ ការកែច្នៃ ទីផ្សារ និងទទួលបាននូវផលប្រយោជន៍ផ្សេងៗទៀត
- សហគមន៍ព្រៃឈើបែបអភិរក្សនឹងអាចជួយផ្តល់ដល់ការកាត់បន្ថយឥទ្ធិពលនៃការប្រែប្រួលអាកាសធាតុ។ លើសពីនេះ តាមរយៈសហគមន៍បែបអភិរក្សមានសក្តានុពលសម្រាប់ការលក់ឥណទានកាបូន និងក៏ជាជម្រើសដ៏ប្រសើរមួយក្នុងការគ្រប់គ្រងព្រៃឈើដោយនិរន្តរភាព។ ប្រាក់ចំណូលដែលទទួលបានពីការលក់ឥណទានកាបូន នឹងរួមចំណែកជួយដល់សហគមន៍ឱ្យមានស្វ័យភាពហិរញ្ញវត្ថុដោយនិរន្តរភាព។

៤.៥ សាវតារនៃកម្មវិធី

សហគមន៍ព្រៃឈើត្រូវបានបង្កើតឡើង តាំងពីពាក់កណ្តាលទសវត្សរ៍ ៩០ តាមរយៈគម្រោងសាកល្បង ដោយមានការគាំទ្រពីរាជរដ្ឋាភិបាល អង្គការសង្គមស៊ីវិលជាតិ និងអន្តរជាតិ។ សហគមន៍ព្រៃឈើមានសក្តានុពលក្នុងការការពារព្រៃឈើ និងធ្វើឱ្យប្រសើរឡើងនូវផលិតភាពព្រៃឈើ និងសមត្ថភាព ដើម្បីគាំទ្រដល់ជីវភាពរស់នៅរបស់សហគមន៍មូលដ្ឋាន ព្រមទាំងរក្សាបាននូវលំនឹងប្រព័ន្ធអេកូឡូស៊ី និងការពារទីជម្រាល។

- ច្បាប់ស្តីពីព្រៃឈើឆ្នាំ២០០២បានផ្តល់សិទ្ធិអំណាចដល់រដ្ឋបាលព្រៃឈើក្នុងការសិក្សារៀបចំព្រៃបម្រុងទុកអចិន្ត្រៃយ៍ដើម្បីបង្កើតជាព្រៃសហគមន៍ សម្រាប់សហគមន៍មូលដ្ឋានធ្វើការគ្រប់គ្រង និងទាញយកផលប្រយោជន៍ពីធនធានព្រៃឈើ
- នៅក្នុងយុទ្ធសាស្ត្រជាតិកាត់បន្ថយភាពក្រីក្របានតម្រូវឱ្យគ្រប់វិស័យទាំងអស់ចូលរួមចំណែកសម្រេចគោលដៅជាតិក្នុងការកាត់បន្ថយភាពក្រីក្រ។ លើសពីនេះទៀត គោលដៅអភិវឌ្ឍន៍សហសវត្សកម្ពុជាបានបញ្ជាក់ថា ត្រូវរក្សាគម្របព្រៃឈើឱ្យបាន ៦០% នៅឆ្នាំ ២០១៥។ គោលនយោបាយនេះត្រូវបានដាក់បញ្ចូលក្នុងយុទ្ធសាស្ត្រចតុកោណឆ្នាំ ២០០៤ នៅក្នុងចតុកោណទី ១ មុំទី ៤ ស្តីពីកំណែទម្រង់វិស័យព្រៃឈើ និងត្រូវបានដាក់បញ្ចូលបន្ថែមផងដែរក្នុងយុទ្ធសាស្ត្រចតុកោណរបស់រាជរដ្ឋាភិបាលដំណាក់កាលទី ២ ក៏បានចាត់ទុកសហគមន៍ព្រៃឈើជាការងារអាទិភាពក្នុងការគ្រប់គ្រងព្រៃឈើ។ រដ្ឋាភិបាលនឹងបន្តតាមដានវាយតម្លៃប្រសិទ្ធភាពកម្មវិធីលើកកម្ពស់កម្រិតជីវភាពប្រជាជនជនបទ និងថែរក្សាចីរភាពព្រៃឈើ និងជំរុញការអនុវត្តព្រៃសហគមន៍ឱ្យកាន់តែទូលំទូលាយ។
- នៅពេលថ្មីៗនេះរាជរដ្ឋាភិបាលកម្ពុជាបានផ្តល់ការលើកទឹកចិត្តដល់សហគមន៍ព្រៃឈើ ថែរក្សា ការពារព្រៃឈើនិងផ្តល់អាទិភាពជាគោលការណ៍សម្រាប់ការលក់ឥណទានកាបូនព្រៃឈើក្នុងទីផ្សារកាបូន និងការកាត់បន្ថយការបំបាត់ឧស្ម័នពីការបាត់បង់និងរចរិលព្រៃឈើ
- ការអនុម័តអនុក្រឹត្យស្តីពីការគ្រប់គ្រងសហគមន៍ព្រៃឈើកាលពីខែធ្នូ ឆ្នាំ២០០៣ គឺជារបត់ប្រវត្តិសាស្ត្រថ្មីនៃការគ្រប់គ្រងសហគមន៍ព្រៃឈើតាមបែបមិនផ្លូវការទៅជាផ្លូវការ ដោយទទួលស្គាល់ពីរាជរដ្ឋាភិបាល ហើយនេះគឺជាចំណុចចាប់ផ្តើមដែលសហគមន៍ព្រៃឈើត្រូវបានដាក់បញ្ចូលទៅក្នុងយុទ្ធសាស្ត្រជាតិ ព្រមទាំងមានការយកចិត្តទុកដាក់ពីសំណាក់រាជរដ្ឋាភិបាលកម្ពុជាផងដែរ
- តាមរយៈរបាយការណ៍ និងការផ្តល់អនុសាសន៍របស់ក្រុមវាយតម្លៃព្រៃឈើឯករាជ្យ ឆ្នាំ២០០៤ បន្ទាប់ពីបានធ្វើកាសិក្សាស្រាវជ្រាវ និងពិគ្រោះយោបល់ជាមួយអ្នកពាក់ព័ន្ធក្នុងវិស័យព្រៃឈើ ក្រុមវាយតម្លៃបានសំណូមពរឱ្យបន្តគាំទ្រការអនុវត្តសហគមន៍ព្រៃឈើ ដោយផ្តោតលើការអភិវឌ្ឍសហគមន៍ ដើម្បីធ្វើឱ្យសហគមន៍ព្រៃឈើធានាបាននូវការគាំទ្រផ្នែកហិរញ្ញវត្ថុ





និងអាចគ្រប់គ្រងបានដោយខ្លួនឯងប្រកបដោយនិរន្តរភាព។ របាយការណ៍ក៏បានផ្តល់អនុសាសន៍បន្ថែមឱ្យមានការសាកល្បងអនុវត្តគម្រោងព្រៃឈើដៃគូ។ ផែនការយុទ្ធសាស្ត្រអភិវឌ្ឍវិស័យកសិកម្ម ២០០៦-២០១០ របស់ក្រសួងកសិកម្ម រុក្ខាប្រមាញ់ និងនេសាទ ក៏បានបញ្ជាក់បន្ថែមពីសារៈសំខាន់នៃការបង្កើតសហគមន៍ព្រៃឈើផងដែរ

- ដោយផ្អែកលើអនុសាសន៍ និងការវិភាគសេដ្ឋកិច្ចរបស់ក្រុមវាយតម្លៃព្រៃឈើឯករាជ្យ និងផ្អែកលើផលិតភាពព្រៃឈើដែលមានស្រាប់ និងតម្លៃឈើតាមផ្លូវការ និងមិនផ្លូវការនោះ ក្រុមវាយតម្លៃព្រៃឈើ ឯករាជ្យបានផ្តល់អនុសាសន៍ថា សម្រាប់ឃុំដែលមានផ្ទៃដីព្រៃប្រមាណជា ៥.០០០ ហិ.ត ហើយជាប្រភេទ ព្រៃដែលមានតម្លៃសេដ្ឋកិច្ចនោះ គេអាចទទួលបានប្រាក់ចំណូលចំនួនប្រហែល ១៥០.០០០ ដុល្លារអាមេរិកក្នុង ១ឆ្នាំ (GFA II 2005)
- ប្រកាសស្តីពីគោលការណ៍ណែនាំអំពីសហគមន៍ព្រៃឈើ ត្រូវបានអនុម័ត និងចុះហត្ថលេខាជាផ្លូវការនៅឆ្នាំ២០០៦ ដើម្បីជាមូលដ្ឋានក្នុងការរៀបចំ អនុវត្ត និងគ្រប់គ្រងសហគមន៍ព្រៃឈើ
- កម្មវិធីសហគមន៍ព្រៃឈើជាតិ ត្រូវបានបង្កើតឡើង ដោយមានការចូលរួមពីអ្នកពាក់ព័ន្ធក្នុងការអភិវឌ្ឍ សហគមន៍ព្រៃឈើក្រោមការដឹកនាំរបស់រដ្ឋបាលព្រៃឈើ ហើយបានផ្សព្វផ្សាយជាសាធារណៈនៅខែឧសភា ឆ្នាំ២០០៦។ គោលបំណងសំខាន់នៃកម្មវិធី គឺរៀបចំឱ្យមានការទទួលស្គាល់ជាផ្លូវការដល់សហគមន៍ព្រៃឈើដែលបានបង្កើត។ គោលបំណងផ្សេងទៀត គឺជួយដល់សហគមន៍ព្រៃឈើទាំងនោះឱ្យមានសមត្ថភាពប្រសើរឡើងនូវការគ្រប់គ្រងធនធានព្រៃឈើ និងធានាបាននូវផលប្រយោជន៍ជាអតិបរមាដល់សមាជិកសហគមន៍ព្រៃឈើទាំងអស់
- របាយការណ៍ថ្មីៗជាច្រើន ដូចជា ៖ IFSR, 2004; ITTO, 2005; Van Acker, 2005; CDRI, 2006 & CTSP,2004 បានផ្តល់អនុសាសន៍ដោយចាត់អាទិភាពលើប្រព័ន្ធគ្រប់គ្រងព្រៃឈើផ្តល់ផលដោយមានការចូលរួមពីសហគមន៍ និងតាមបែបវិមជ្ឈការដោយធ្វើការសាកល្បងតាមស្ថានភាពជាក់ស្តែងរបស់ព្រៃសហគមន៍នីមួយៗ ដែលចាំបាច់ត្រូវមានការចូលរួមពីក្រុមប្រឹក្សាឃុំ
- រាជរដ្ឋាភិបាលកម្ពុជាបាននិងកំពុងអនុវត្តគោលនយោបាយវិមជ្ឈការផ្នែកហិរញ្ញវត្ថុ និងអំណាចរដ្ឋបាលឱ្យដល់ក្រុមប្រឹក្សាឃុំក្នុងការគាំទ្រសហគមន៍ព្រៃឈើតាមរយៈការចូលរួមគ្រប់គ្រងព្រៃឈើក្នុងភាពជាដៃគូ ដោយរួមបញ្ចូលទាំងការងារសហគមន៍ព្រៃឈើ ការងារសហគមន៍ព្រៃការពារ ការងារសហគមន៍ព្រៃផ្តល់ផល និងការងារព្រៃឈើដៃគូ ទៅក្នុងផែនការប្រើប្រាស់ដីថ្នាក់ឃុំ និងផែនការអភិវឌ្ឍឃុំ ព្រមទាំងគាំទ្រដល់ការអភិវឌ្ឍរបស់សហគមន៍ដោយអនុលោមតាមបញ្ញត្តិនៃថវិការិនិយោគរបស់ឃុំ
- យោងតាមទិន្នន័យសហគមន៍ព្រៃឈើ ខែវិច្ឆិកា ឆ្នាំ២០០៩ បានបង្ហាញថា មានសហគមន៍ព្រៃឈើចំនួន ៤០១ គ្របដណ្តប់លើផ្ទៃដីព្រៃប្រមាណ ៣៨០.៥៨៧ ហិ.ត ស្ថិតនៅក្នុងស្រុកចំនួន ៨០ ឃុំចំនួន ១៩៤ ភូមិចំនួន ៧១៧ និងមានសមាជិកសហគមន៍ចំនួន ៧៩.៩២៤ គ្រួសារ។ ក្នុងនោះក្រសួងកសិកម្ម រុក្ខាប្រមាញ់ និងនេសាទ បានអនុម័តចំនួន ១២៦ សហគមន៍ព្រៃឈើ ដែលស្មើនឹងផ្ទៃដី ១៤៥.០៣៦ ហិ.ត ស្ថិតនៅក្នុងខេត្ត សៀមរាប ឧត្តរមានជ័យ បន្ទាយមានជ័យ កំពង់ធំ កំពង់ឆ្នាំង និងកោះកុង។ ខណ្ឌរដ្ឋបាលព្រៃឈើសាមីបានចុះកិច្ចព្រមព្រៀងព្រៃសហគមន៍ជាមួយគណៈកម្មការគ្រប់គ្រងសហគមន៍ព្រៃឈើចំនួន ៩៤ កន្លែង ស្មើនឹង ១១៣.៥៤៤ ហិ.ត
- សហគមន៍ព្រៃឈើចំនួន ១២ កន្លែង ស្ថិតនៅក្នុងខេត្តឧត្តរមានជ័យ ដែលមានផ្ទៃដីជាង ៦០.៤៧៧ ហិ.ត បានធ្វើការសាកល្បងអនុវត្តគម្រោងគណនេយ្យសហគមន៍ព្រៃឈើលើកទី ១ សម្រាប់ទីផ្សារគណនេយ្យ កាបូននៅប្រទេសកម្ពុជា
- ក្រុមការងារបច្ចេកទេសចម្រុះស្តីពីកំណែទម្រង់ព្រៃឈើតំណាងដោយរដ្ឋបាលព្រៃឈើនិងមានការចូលរួមពីបណ្តាក្រសួងពាក់ព័ន្ធច្បាស់ជំនួយ និងអង្គការសង្គមស៊ីវិលបានដាក់បញ្ចូលនូវការអនុវត្តកម្មវិធីសហគមន៍ព្រៃឈើទៅក្នុងផែនការរបស់ពួកគេ និងទៅ





ក្នុងស្ថានភាពតាមដានរួមគ្នា។ គម្រោងនិងអង្គការមួយចំនួនបាននឹងកំពុងបន្តជួយអភិវឌ្ឍសហគមន៍ព្រៃឈើតាមរយៈក្រុមការងារបច្ចេកទេសចម្រុះស្តីពីកំណែទម្រង់ព្រៃឈើ

- ការិយាល័យសហគមន៍ព្រៃឈើបានបង្កើតគណៈកម្មការសម្របសម្រួលកម្មវិធីសហគមន៍ព្រៃឈើជាតិនៅឆ្នាំ២០០៧ ដែលជាវិធានការតែងតែរៀបចំកិច្ចប្រជុំពិភាក្សា ចែករំលែកបទពិសោធន៍ សម្របសម្រួលសកម្មភាពការងារ និងផ្តល់អនុសាសន៍ ដើម្បីដោះស្រាយបញ្ហាដែលកើតមានឡើង នាពេលបច្ចុប្បន្នក្នុងការងារសហគមន៍ព្រៃឈើ។

កម្មវិធីនេះនឹងមានអធិប្បាយអំពីទស្សនៈទូទៅនៃយុទ្ធសាស្ត្រ និងគោលដៅរបស់រាជរដ្ឋាភិបាលកម្ពុជាពាក់ព័ន្ធនឹងសហគមន៍ព្រៃឈើដែលផ្តោតលើការចូលរួមគ្រប់គ្រងព្រៃឈើតាមរយៈទម្រង់ទាំង ៤ គឺបន្ថែមពីលើការអនុវត្តសហគមន៍ព្រៃឈើ ដែលមានការបញ្ជាក់លម្អិតនៅក្នុងអនុក្រឹត្យស្តីពីការគ្រប់គ្រងសហគមន៍ព្រៃឈើ និងប្រកាសស្តីពីគោលការណ៍ណែនាំអំពីសហគមន៍ព្រៃឈើនោះ នៅមានទម្រង់ ៣ ផ្សេងទៀត ដែលកំពុងអនុវត្តសកល្បង ដើម្បីទទួលបានស្ថាប័នស្របច្បាប់ ដូចជា នៅក្នុងតំបន់ព្រៃការពារ តំបន់ព្រៃដែលក្រុមប្រឹក្សាយុវមានការចាប់អារម្មណ៍ចូលរួមគ្រប់គ្រងព្រៃឈើត្រូវបង្កើតព្រៃឈើដៃគូ និងនៅតំបន់ដែលមានផ្ទៃដីព្រៃឈើធំទូលាយ និងមានសក្តានុពលក្នុងការធ្វើពាណិជ្ជកម្មត្រូវបង្កើតសហគមន៍ព្រៃឈើផ្តល់ផល។ ក្នុងអំឡុងពេលអនុវត្តកម្មវិធីព្រៃឈើជាតិ លិខិតបទដ្ឋានច្បាប់ដែលគាំទ្រដល់ការអនុវត្តសហគមន៍ព្រៃឈើ នឹងត្រូវបានធ្វើការពិនិត្យឡើងវិញដោយផ្អែកលើបទពិសោធន៍ និងមេរៀនដែលទទួលបានពីការអនុវត្តជាក់ស្តែងក្នុងការអនុវត្តសហគមន៍ព្រៃឈើនិងដើម្បីពង្រីកខ្លឹមសារនៃពាក្យសហគមន៍ព្រៃឈើដើម្បីគ្របដណ្តប់គ្រប់ទម្រង់នៃការគ្រប់គ្រងព្រៃឈើតាមបែបវិមជ្ឈការ។

បើទោះបីជាចំណុចទាំងបួនខាងលើខុសប្លែកគ្នាបន្តិចបន្តួច តែវាមានការពាក់ព័ន្ធដល់ការគ្រប់គ្រងព្រៃឈើ ដោយមានការចូលរួមយ៉ាងសកម្មពីសហគមន៍មូលដ្ឋាន និងមានការគាំទ្រពីរដ្ឋបាលព្រៃឈើទាំងនៅថ្នាក់ខេត្ត និងថ្នាក់ជាតិ ព្រមទាំងម្ចាស់ជំនួយផ្សេងៗទៀត។ សហគមន៍ព្រៃឈើបានរួមចំណែកយ៉ាងច្រើនដល់ការគ្រប់គ្រងដែនព្រៃប្រមូលទុកអចិន្ត្រៃយ៍ ដែលជាគម្របព្រៃធម្មជាតិដ៏ធំទូលាយ។ ការអនុវត្ត និងការគាំទ្រដល់ទម្រង់ទាំងបួនខាងលើ មានលក្ខណៈស្រដៀងគ្នា ហេតុនេះហើយទើបកម្មវិធីនេះត្រូវបានបែងចែកជា ៣ អនុកម្មវិធីដូចខាងក្រោម ៖

- ការកំណត់តំបន់សក្តានុពលព្រៃសហគមន៍ និងការបង្កើតសហគមន៍ព្រៃឈើ គឺជាការកំណត់តំបន់ព្រៃឈើដែលមានសក្តានុពល និងការចូលរួមរបស់សហគមន៍មូលដ្ឋានដើម្បីបង្កើតជាព្រៃសហគមន៍ស្របទៅតាមទម្រង់នីតិវិធីនៃការបង្កើតសហគមន៍ព្រៃឈើ
- ការអភិវឌ្ឍសហគមន៍ និងការបង្កើនជីវភាព គឺជាការគាំទ្រដល់ការអភិវឌ្ឍសហគមន៍ព្រៃឈើនៅថ្នាក់មូលដ្ឋានក្នុងគោលបំណងដើម្បីចូលរួមគ្រប់គ្រងព្រៃឈើប្រកបដោយប្រសិទ្ធភាព សំដៅរួមចំណែកដល់ការអភិរក្សជីវចម្រុះ និងការអភិវឌ្ឍព្រៃឈើប្រកបដោយនិរន្តរភាព និងផ្តល់ផលប្រយោជន៍ផ្នែកសេដ្ឋកិច្ច-សង្គមដល់សហគមន៍មូលដ្ឋាន
- ការផ្តល់សេវាកម្មដល់ការអភិវឌ្ឍសហគមន៍ព្រៃឈើ គឺជាការផ្តល់សេវាកម្មដល់សហគមន៍ព្រៃឈើ ដូចជា វគ្គបណ្តុះបណ្តាលបច្ចេកទេសកែច្នៃផល-អនុផលព្រៃឈើ ការកសាងសមត្ថភាពផ្នែកច្បាប់ ការគ្រប់គ្រងសហគមន៍ ការគ្រប់គ្រងព័ត៌មាន និងបណ្តាញការងារ។ល។

អនុកម្មវិធីទាំងបីខាងលើ នឹងរួមចំណែកយ៉ាងសំខាន់ក្នុងការគ្រប់គ្រងធនធានព្រៃឈើប្រកបដោយជោគជ័យដោយសហគមន៍មូលដ្ឋាន។





៤.៦ ការវិភាគបញ្ហា

ប្រជាពលរដ្ឋនៅតាមជនបទនៅមានភាពក្រីក្រនៅឡើយ។ ការអនុវត្តកម្មវិធីសហគមន៍ព្រៃឈើ មិនទាន់បានរួមចំណែកគ្រប់គ្រាន់ ក្នុងការកាត់បន្ថយភាពក្រីក្រនៅឡើយទេដោយហេតុថា ៖

៤.៦.១ ក្របខណ្ឌច្បាប់

- ការទាញយកផលប្រយោជន៍ពីព្រៃឈើរបស់សហគមន៍ និងអ្នកពាក់ព័ន្ធនៅមានកម្រិត។ សហគមន៍ព្រៃឈើមានការលំបាក ក្នុងការបង្កើតនៅក្នុងដីព្រៃសម្បទាន និងសម្បទានសេដ្ឋកិច្ច។ នេះគឺជាការខ្វះខាតនូវគោលការណ៍ណែនាំ និងលក្ខណៈវិនិច្ឆ័យ ក្នុងការកំណត់តំបន់សក្តានុពលព្រៃសហគមន៍។
- បន្ទាប់ពីការចូលរួមគ្រប់គ្រងព្រៃឈើរយៈពេល ១៥ ឆ្នាំ (រយៈពេលដែលបានកំណត់ក្នុងកិច្ចព្រមព្រៀងព្រៃសហគមន៍) សិទ្ធិ នៃការដឹកនាំ និងគ្រប់គ្រងសហគមន៍ព្រៃឈើមិនត្រូវបានធានា និងបណ្តាលក្នុងការវិនិច្ឆ័យសម្រាប់ការវាយតម្លៃមានភាពមិន ប្រាកដ នាំអោយការវិនិយោគលើការងារសហគមន៍ព្រៃឈើត្រូវបានកាត់បន្ថយ
- អត្រាថ្លៃសួយសារ និងបុព្វលាភ មានភាពមិនប្រាកដប្រជា រាល់ការធ្វើសេចក្តីសម្រេចចិត្តក្នុងការវិនិយោគ មិនអាចដំណើរការ ទៅបានក្នុងបរិយាកាសនៃភាពមិនប្រាកដប្រជាខាងផ្នែកសេដ្ឋកិច្ច
- ក្របខណ្ឌច្បាប់មានលក្ខណៈស្មុគស្មាញ និងតឹងរឹង សិទ្ធិអំណាចរបស់គណៈកម្មការគ្រប់គ្រងសហគមន៍ព្រៃឈើនៅមានកម្រិត ក្នុងការបង្ក្រាបបទល្មើសព្រៃឈើដែលបង្កឡើងដោយអ្នកខាងក្រៅសហគមន៍ និងការគាំទ្រពីរដ្ឋបាលព្រៃឈើដល់ការអនុវត្ត ការងារសហគមន៍ព្រៃឈើមិនទាន់បានគ្រប់គ្រាន់នៅឡើយ
- កម្មវិធីសហគមន៍ព្រៃឈើនៅមិនទាន់មានគម្រោងគាំទ្រសកម្មភាពមុខរបរចិញ្ចឹមជីវិតរបស់សហគមន៍ព្រៃឈើនៅឡើយ
- ការរៀបចំសហគមន៍ព្រៃឈើបច្ចុប្បន្ន កំពុងរៀបចំទៅតាមបែបបទផ្សេងៗគ្នា ប៉ុន្តែមានលក្ខណៈបត់បែនទៅតាមស្ថានភាព ជាក់ស្តែងនៅមូលដ្ឋាន
- ទោះបីក្រុមប្រឹក្សាយុវមានតួនាទីក្នុងការការពារ និងអភិរក្សធនធានធម្មជាតិនិងបរិស្ថានក៏ដោយ ក៏ក្រុមប្រឹក្សាយុវពុំបានបំពេញនូវ តួនាទីខាងលើនេះឱ្យបានសកម្មនៅឡើយ (ច្បាប់ស្តីពីការគ្រប់គ្រងរដ្ឋបាលឃុំ/សង្កាត់ មាត្រា ៤៥)។ ហេតុនេះគួរពង្រឹង សមត្ថភាពក្រុមប្រឹក្សាយុវឱ្យមានការចូលរួមកាន់តែសកម្មក្នុងការការពារ អភិរក្សធនធានធម្មជាតិ និងបរិស្ថាន ។

៤.៦.២ ក្របខណ្ឌស្ថាប័ន

- តំបន់សក្តានុពលព្រៃសហគមន៍ និងសហគមន៍ព្រៃឈើជាច្រើន នៅមិនទាន់មានការទទួលស្គាល់ជាផ្លូវច្បាប់នៅឡើយ។ ជា លទ្ធផល ភាពជាម្ចាស់ ឬសិទ្ធិនៃការប្រើប្រាស់ដីព្រៃសហគមន៍មិនត្រូវបានធានា ជាហេតុធ្វើឱ្យសហគមន៍មានការរារាំងក្នុងការ ចំណាយពេលវេលា ការខិតខំប្រឹងប្រែង ការលះបង់ធនធានដើម្បីគាំទ្រ និងចូលរួមក្នុងការងារសហគមន៍ព្រៃឈើឱ្យបានពេល លេញ។ ការពន្យារពេលនេះ មិនបានលើកទឹកចិត្តដល់បណ្តាសហគមន៍ដែលមានភារៈយ៉ាងធ្ងន់ធ្ងរក្នុងការគ្រប់គ្រងព្រៃឈើ បើប្រៀបធៀបជាមួយអ្នកប្រើប្រាស់ដីដទៃទៀត





- កង្វះខាតការទទួលស្គាល់ផ្នែកច្បាប់ ក៏ជានាំមួយចំពោះសហគមន៍ព្រៃឈើក្នុងការធ្វើពាណិជ្ជកម្មព្រៃឈើឱ្យបានពេញលេញ។ ជម្លោះក្នុងការប្រើប្រាស់ដីធ្លី (ព្រៃសម្បទានដីសម្បទានសេដ្ឋកិច្ចចម្បងព្រៃដាំកសិដ្ឋានការរុករករ៉ែ។ល។) នៅតែជាបញ្ហាដ៏ធ្ងន់ធ្ងរ ដែលត្រូវការដោះស្រាយជាបន្ទាន់
- ការគាំទ្រ និងកិច្ចសហការរបស់ស្ថាប័ន និងភាគីពាក់ព័ន្ធក្នុងការអនុវត្តកម្មវិធីសហគមន៍ព្រៃឈើជាតិមានកម្រិតនៅឡើយ។ ហេតុនេះទាមទារឱ្យមានការពង្រឹងសមត្ថភាព និងស្វែងរកវិធីសាស្ត្រសហការល្អៗរវាងភាគីពាក់ព័ន្ធសំខាន់ៗក្នុងការគាំទ្រដល់ កម្មវិធីសហគមន៍ព្រៃឈើជាតិ
- រដ្ឋបាលព្រៃឈើខ្លះមន្ត្រីទទួលបន្ទុកការងារបណ្តុះបណ្តាល និងការលើកទឹកចិត្ត ដើម្បីគាំទ្រដល់ការអភិវឌ្ឍសហគមន៍ព្រៃឈើ ក៏ដូចជាខ្វះធនធានដើម្បីអនុវត្តសកម្មភាពការងារនៅតាមបណ្តាខេត្តឱ្យមានភាពរលូន
- សហគមន៍មូលដ្ឋានមិនទាន់បានយកចិត្តទុកដាក់ និងមិនមានចំណេះដឹងគ្រប់គ្រាន់ពីប្រយោជន៍នៃការធ្វើរុក្ខាប្បកម្ម ដើម្បី បង្កើននូវគុណភាពព្រៃឈើ ទាំងព្រៃធម្មជាតិ និងចម្ការព្រៃដាំ
- ការចូលរួមរបស់សហគមន៍មូលដ្ឋាន និងក្រុមអ្នកប្រើប្រាស់ធនធានព្រៃឈើ ក្នុងការអនុវត្តគម្រោងនៅមានកម្រិត ហើយបទពិសោធន៍ ក្នុងការគ្រប់គ្រងសហគមន៍ព្រៃឈើក៏មិនទាន់រឹងមាំនៅឡើយ
- តាមរបាយការណ៍របស់បណ្ឌិត សុខ ហេង និង អ៊ីដា ស៊ីហ្គេរី បានបង្ហាញថា សហគមន៍ព្រៃឈើត្រូវបានទទួលស្គាល់កាន់ តែខ្លាំងឡើង ក្នុងការបង្កើតកម្រិតជីវភាពរស់នៅរបស់សហគមន៍មូលដ្ឋាន និងក្នុងការជួយទប់ស្កាត់នូវបញ្ហាបរិស្ថានផ្សេងៗ តាម រយៈការលើកទឹកចិត្តឱ្យសហគមន៍មូលដ្ឋានចូលរួមយ៉ាងសកម្មក្នុងការគ្រប់គ្រងធនធានព្រៃឈើប្រកបដោយនិរន្តរភាព។ ប៉ុន្តែ ការអភិវឌ្ឍសហគមន៍ព្រៃឈើកន្លងមកមានភាពយឺតយ៉ាវ ដោយសារខ្វះខាតធនធានហិរញ្ញវត្ថុ សមត្ថភាព និងធនធានមនុស្ស ហើយផ្នែកស្ទើរតែទាំងស្រុងលើជំនួយបរទេស និងអង្គការសង្គមស៊ីវិល
- មានយន្តការមួយចំនួនត្រូវបានបង្កើតឡើងដើម្បីគាំទ្រដល់ការអភិវឌ្ឍសហគមន៍ព្រៃឈើ ដែលក្នុងនោះរួមមានការបង្កើត គណៈកម្មការសម្របសម្រួលកម្មវិធីសហគមន៍ព្រៃឈើជាតិ ដែលដឹកនាំដោយរដ្ឋបាលព្រៃឈើ (ការិយាល័យសហគមន៍ព្រៃឈើ) និងមានសមាជិកមកពីបណ្តាអង្គការជាតិ និងអន្តរជាតិ ដែលបាននិងកំពុងអនុវត្តការងារសហគមន៍ព្រៃឈើ។ គណៈកម្មការ សម្របសម្រួលកម្មវិធីសហគមន៍ព្រៃឈើជាតិនេះ បានបង្កើតឡើងក្នុងឆ្នាំ២០០៧ ដើម្បីសម្របសម្រួលសកម្មភាពសហគមន៍ ព្រៃឈើ រៀបចំផែនការសកម្មភាព និងពិភាក្សារកដំណោះស្រាយលើបញ្ហាក្នុងការគ្រប់គ្រងសហគមន៍ព្រៃឈើដែលកើតឡើង នៅមូលដ្ឋាន។ លើសពីនេះទៀត ក៏មានបណ្តាញសហគមន៍ព្រៃឈើនៅថ្នាក់ជាតិ និងថ្នាក់ខេត្តផងដែរ ដែលបានបង្កើតឡើង តាំងឆ្នាំ ១៩៩៥ ដោយគម្រោងគ្រប់គ្រងបរិស្ថានកម្ពុជា ក្នុងគោលបំណងដើម្បីផ្តល់វេទិកាជូនសហគមន៍មូលដ្ឋាន និងភាគី ពាក់ព័ន្ធប្រជុំ និងចែករំលែកបទពិសោធន៍រវាងគ្នាទៅវិញទៅមក។ បើទោះជាមានយន្តការជាច្រើនយ៉ាងនេះក្តី ក៏ការ គាំទ្រ និងកិច្ចសហការរវាងស្ថាប័ន និងភាគីពាក់ព័ន្ធនៅមានកម្រិតនៅឡើយ។ ហេតុនេះចាំបាច់ត្រូវមានការពង្រឹងសមត្ថភាព និងស្វែងរកវិធីសាស្ត្រសហការល្អៗបន្ថែមទៀតរវាងអ្នកពាក់ព័ន្ធសំខាន់ៗ ក្នុងការគាំទ្រដល់កម្មវិធីសហគមន៍ព្រៃឈើជាតិ
- បណ្តាញសហគមន៍ព្រៃឈើនឹងត្រូវបាត់បង់និរន្តរភាព ហើយកិច្ចខិតខំប្រឹងប្រែងពីមុនត្រូវបានគាំង ខណៈពេលដែលការគាំទ្រ ថវិកាពីខាងក្រៅក៏ត្រូវបានផ្អាក។ របៀបវារៈនៃការជ្រើសរើសអ្នកចូលរួម និងកិច្ចដំណើរការទូទៅនៃសហគមន៍ព្រៃឈើត្រូវ បានដឹកនាំផ្តួចផ្តើមដោយរដ្ឋបាលព្រៃឈើ ឬអង្គការសង្គមស៊ីវិល។ ហេតុនេះគួរតែបង្កើតឱ្យមានជាបណ្តាញសហគមន៍ព្រៃឈើ





បន្ទាប់ពីសហគមន៍ព្រៃឈើបានទទួលកិច្ចព្រមព្រៀងព្រៃសហគមន៍ ដែលត្រូវដឹកនាំ និងគ្រប់គ្រងដោយសមាជិកសហគមន៍ខ្លួន ឯងផ្ទាល់ ហើយមានតែបណ្តាញសហគមន៍ព្រៃឈើបែបនេះទេ ទើបមាននិរន្តរភាព។

៤.៦.៣ សេដ្ឋកិច្ច-សង្គម

- តម្រូវការរបស់សហគមន៍មូលដ្ឋាននិងជនជាតិដើមភាគតិច មិនតែងតែត្រូវបានគេទទួលស្គាល់ និងផ្តល់អាទិភាពជានិច្ចកាល នោះទេ ហេតុនេះហើយទើបការចូលរួមក្នុងការគ្រប់គ្រងព្រៃឈើប្រកបដោយនិរន្តរភាពនៅមានកម្រិត
- សម្រាប់បន្ថែមទៅលើបញ្ហាដែលបានរៀបរាប់ខាងលើ សកម្មភាពចិញ្ចឹមជីវិតនៅក្នុងសហគមន៍ព្រៃឈើនៅមានកម្រិតនៅឡើយ ព្រោះបច្ចេកទេសនៅមានកម្រិតទាប ធនធានមនុស្សដែលមានជំនាញនៅមានកម្រិត និង ខ្វះថវិកា
- ជាទូទៅប្រព័ន្ធនៃការផ្តល់ថវិកាសម្រាប់អភិវឌ្ឍសហគមន៍ព្រៃឈើនាពេលបច្ចុប្បន្ន មិនមាននិរន្តរភាព (មានតែគម្រោងខ្លីៗរបស់ អង្គការជាតិ អន្តរជាតិ ឬអង្គការក្រៅរដ្ឋាភិបាល)។ ដូច្នេះគួរស្វែងរកយន្តការផ្តល់ថវិកាគាំទ្រដល់សហគមន៍ព្រៃឈើ ដើម្បី ថែរក្សា ការពារ និងអភិវឌ្ឍព្រៃសហគមន៍ រួមទាំងប្រព័ន្ធហិរញ្ញវត្ថុធានាការប្រយោជន៍ផងដែរ
- ជំរុញឱ្យមានភាពជាម្ចាស់លើសហគ្រាសផលិតផលព្រៃឈើនៅក្នុងសហគមន៍ព្រៃឈើ និងគួរធ្វើការវិភាគបន្ថែមលើខ្សែចង្វាក់ ផលិតកម្ម ដោយចាប់ពីចំណុចប្រមូលផល ការផលិត និងការស្វែងរកទីផ្សារ ក្នុងគោលបំណងដើម្បីយល់ឱ្យបានច្បាស់ពីការ បែងចែកផលប្រយោជន៍ និងជួយដល់សមាជិកសហគមន៍ព្រៃឈើកំណត់បាននូវឱកាសក្នុងការបន្ថែមតម្លៃលើផលិតផលព្រៃ ឈើរបស់ខ្លួន
- គណៈកម្មការគ្រប់គ្រងសហគមន៍ព្រៃឈើ ត្រូវកត់ត្រាពីការប្រើប្រាស់ផល-អនុផលព្រៃឈើសម្រាប់បម្រើជីវភាពរស់នៅប្រចាំថ្ងៃ ដែលអាចគណនាបរិមាណពិតប្រាកដនៃការដកហូតពីព្រៃសហគមន៍។

៤.៦.៤ បរិស្ថាន

- នៅតែមានការគំរាមកំហែងជាប្រចាំ និងមានសម្ពាធនៅលើតំបន់ព្រៃធម្មជាតិ ទាំងនេះក៏អាស្រ័យដោយមានការខ្វះខាតក្នុងទប់ ស្តាត់ការកាប់បំផ្លាញព្រៃឈើ និងការទប់ស្តាត់ការផ្ទេរដីព្រៃឈើជាលក្ខណៈទ្រង់ទ្រាយធំសម្រាប់ការធ្វើកសិដ្ឋាន និងចម្ការ ដំណាំពាណិជ្ជកម្មឧស្សាហកម្ម។
- កសិកម្មនៅតែជាប្រភពមុខរបរមួយដ៏សំខាន់សម្រាប់ប្រជាជនតាមជនបទ។ បើទោះជាយ៉ាងនេះក្តី ការវិភាគតម្លៃចំណេញមិន ត្រូវបានគេធ្វើឡើងមុនពេលសម្រេចចិត្តផ្ទេរដីព្រៃទៅជីវិតកសិកម្មនោះឡើយ។ មានការសិក្សាតិចតួចប៉ុណ្ណោះ ដែលបាន អះអាងអំពីការគ្រប់គ្រងព្រៃឈើប្រកបដោយនិរន្តរភាព ថាជាជម្រើសមួយដ៏ល្អ និងមានលក្ខណៈយូរអង្វែង។ លើសពីនេះទៅ ទៀត ការបែងចែកផលប្រយោជន៍ក្នុងសហគមន៍ គួរតែធ្វើការពិចារណាថា តើសកម្មភាពដែលបានលើកឡើងនេះបានរួមចំណែក ដល់ការកាត់បន្ថយភាពក្រីក្រដោយរបៀបណា? តើព្រៃឈើបានរក្សាជីវចម្រុះនិងបរិស្ថានយ៉ាងណាខ្លះ? និងតើអ្នកណាជាអ្នក ទទួលផលប្រយោជន៍ទាំងនោះ?
- ការជះឥទ្ធិពលជាអវិជ្ជមាននៃការប្រែប្រួលអាកាសធាតុលើដំណុះព្រៃ ជីវចម្រុះ ព្រមទាំងជម្រើសក្នុងការប្រើប្រាស់ដីផ្សេងៗ កំពុងត្រូវបានគេគិតតែពីកត្តាសេដ្ឋកិច្ចច្រើនជាង ដោយមិនបានគិតដល់ផលប្រយោជន៍របស់វាក្នុងការកាត់បន្ថយការផ្លាស់ប្តូរ អាកាសធាតុ។





២.៦.៥ តម្លៃ

ការបង្កើតសហគមន៍ព្រៃឈើ ត្រូវការចំណាយថវិកាច្រើន។

៤.៧ គោលបំណងនៃកម្មវិធី

- ដើម្បីធានាដល់ការប្រើប្រាស់ធនធានព្រៃឈើប្រកបដោយសមធម៌ និង ប្រជាធិបតេយ្យ
- ផ្តល់ឱកាសដល់សហគមន៍មូលដ្ឋានដែលរស់នៅក្នុងនិងក្បែរតំបន់ព្រៃ បានចូលរួមរៀបចំបង្កើត គ្រប់គ្រង និងអភិវឌ្ឍព្រៃសហគមន៍ ស្របទៅតាមគោលការណ៍ណែនាំអំពីសហគមន៍ព្រៃឈើ ដោយចូលរួមក្នុងការកំណត់តំបន់សក្តានុពលព្រៃសហគមន៍ និងការ ចូលរួមធ្វើសេចក្តីសម្រេចចិត្តផ្សេងៗ
- ពិនិត្យ និងកែសម្រួលឡើងវិញក្នុងករណីចាំបាច់នូវរាល់លិខិតបទដ្ឋាននានាដែលគាំទ្រដល់ការអនុវត្តសហគមន៍ព្រៃឈើ ដោយ ផ្អែកទៅលើបទពិសោធន៍ដែលទទួលបានពីការអនុវត្តកន្លងមក ដើម្បីឆ្លើយតបទៅនឹងតម្រូវការជាក់ស្តែងរបស់សហគមន៍មូលដ្ឋាន និងដោះស្រាយបញ្ហានានាដែលកើតមានឡើង
- ផ្តល់ការកសាងសមត្ថភាព និងគាំទ្រដល់មន្ត្រីរដ្ឋបាលព្រៃឈើ ដើម្បីឱ្យមានសមត្ថភាពគ្រប់គ្រាន់ក្នុងការជួយគាំទ្រ និងផ្តល់សេវាកម្ម ដល់សហគមន៍ព្រៃឈើប្រកបដោយគុណភាព
- ពង្រឹងនិងជំរុញការគ្រប់គ្រងព្រៃសហគមន៍ប្រកបដោយនិរន្តរភាព ក្នុងគោលបំណងពាណិជ្ជកម្ម និងការបង្កើនជីវភាពតាមរយៈ ការបង្កើនផល-អនុផលព្រៃឈើ ការអភិរក្សជីវចម្រុះ និងការលក់ឥណទានកាបូនព្រៃឈើទៅទីផ្សារអន្តរជាតិដើម្បីធ្វើឱ្យសហគមន៍ ព្រៃឈើមានលទ្ធភាព និងសមត្ថភាពគ្រប់គ្រងព្រៃសហគមន៍បានដោយខ្លួនឯង
- បង្កើនការចូលរួមរបស់សមាជិកសហគមន៍ព្រៃឈើ ជាពិសេសស្ត្រី ដើម្បីឱ្យមានតម្លាភាព អភិបាលកិច្ចល្អ និងការបែងចែក ផលប្រយោជន៍ប្រកបដោយសមធម៌
- ដើម្បីបង្ហាញនូវភាពផ្សេងៗគ្នានៃការអនុវត្តសហគមន៍ព្រៃឈើ និងបង្កើននូវភាពជឿជាក់ថាសហគមន៍មូលដ្ឋាន ពិតជាមានសារៈ សំខាន់ក្នុងការចូលរួមគ្រប់គ្រងព្រៃឈើ។

៤.៨ សូចនាករ

- ចំនួនភូមិ និងចំនួនប្រជាជនដែលបានចូលរួមបង្កើតសហគមន៍ព្រៃឈើ
- ទំហំផ្ទៃដីព្រៃឈើ ដែលស្ថិតនៅក្រោមការរៀបចំបង្កើតសហគមន៍ព្រៃឈើ
- សេចក្តីណែនាំសម្រាប់ការកំណត់តំបន់សក្តានុពល ត្រូវបានអនុម័ត និងអនុវត្ត
- លិខិតបទដ្ឋានពាក់ព័ន្ធដល់ការគាំទ្រការអនុវត្តសហគមន៍ព្រៃឈើ
- ចំនួនមន្ត្រីរដ្ឋបាលព្រៃឈើដែលមានសមត្ថភាពក្នុងការផ្តល់សេវាកម្មដល់សហគមន៍មូលដ្ឋានប្រកបដោយគុណភាព និងប្រសិទ្ធភាព
- ការគ្រប់គ្រងព្រៃឈើប្រកបដោយនិរន្តរភាពផ្តល់នូវបរិមាណផល-អនុផលព្រៃឈើ ជីវចម្រុះកើនឡើង និងមានឥណទានកាបូន





- បរិមាណផលិតផលព្រៃឈើស្របច្បាប់ ដែលបានផ្គត់ផ្គង់
- ចំនួនសហគមន៍ព្រៃឈើបានរួមចំណែកដល់ការបង្កើនជីវភាព និងការកាត់បន្ថយភាពក្រីក្រ
- ចំនួនសហគមន៍ព្រៃឈើដែលអាចដំណើរការដោយខ្លួនឯងបាន និងចំនួនសហគមន៍ដែលបានបង្កើតសហគ្រាសព្រៃឈើ
- ថវិកាដែលទទួលបានពីការលក់កាបូនព្រៃឈើរបស់សហគមន៍ព្រៃឈើ
- គោលការណ៍សម្រាប់ធ្វើការត្រួតពិនិត្យ និងវាយតម្លៃដំណើរការអនុវត្តសហគមន៍ព្រៃឈើ ត្រូវបានរៀបចំឡើង ដោយមានការចូលរួមពីសមាជិកសហគមន៍ព្រៃឈើប្រកបដោយតម្លាភាព និងអភិបាលកិច្ចល្អ។

៤.៩ មធ្យោបាយផ្សេងៗដ្ឋាន

- លិខិតបទដ្ឋានច្បាប់ពាក់ព័ន្ធនឹងការងារសហគមន៍ព្រៃឈើ (ប្រកាស សេចក្តីណែនាំ កិច្ចព្រមព្រៀង ..)
- ផែនទីព្រៃសហគមន៍
- ទិន្នន័យការប៉ាន់ប្រមាណធនធាន និងការធ្វើសារពើភណ្ណ
- ទិន្នន័យសហគមន៍ព្រៃឈើ
- កិច្ចព្រមព្រៀងព្រៃសហគមន៍
- របាយការណ៍សិក្សាស្រាវជ្រាវ
- របាយការណ៍វាយតម្លៃ។

៤.១០ ហានិភ័យនៃកម្មវិធី

- ដីព្រៃឈើភាគច្រើននឹងត្រូវបានផ្ទេរទៅជាការប្រើប្រាស់ដីនិងការគ្រប់គ្រងព្រៃឈើតាមទម្រង់ផ្សេងៗទៀត ប្រសិនបើសហគមន៍ព្រៃឈើមិនត្រូវបានគេចាត់ជាអាទិភាព
- ការប្រើប្រាស់ដីមានលក្ខណៈប្រកួតប្រជែង ព្រោះមានការគិតពីតម្លៃ
- សមត្ថភាពរបស់សហគមន៍នៅមានកម្រិតក្នុងការការពារ និងគ្រប់គ្រងព្រៃឈើប្រកបដោយនិរន្តរភាព
- ការគ្រប់គ្រង ការលើកទឹកចិត្ត និងសមត្ថភាពរបស់មន្ត្រីរដ្ឋបាលព្រៃឈើនៅមានកម្រិត ដើម្បីជួយគាំទ្រដល់ការការពារ និងការអភិវឌ្ឍសហគមន៍ព្រៃឈើ
- ខ្វះខាតថវិកាសម្រាប់ការរៀបចំសហគមន៍ព្រៃឈើ
- ខ្វះការសហការ និងការចូលរួមពីអាជ្ញាធរមូលដ្ឋាន សហគមន៍មូលដ្ឋាន និងស្ថាប័នរដ្ឋាភិបាលផ្សេងៗទៀត
- គោលនយោបាយសម្រាប់ការផ្តល់សិទ្ធិគ្រប់គ្រងព្រៃឈើដល់សហគមន៍មូលដ្ឋាន និងការពិនិត្យកែសម្រួលលិខិតបទដ្ឋានគាំទ្រដល់ការអនុវត្តសហគមន៍ព្រៃឈើ ដើម្បីដោះស្រាយបញ្ហាខាងលើពុំទាន់គ្រប់គ្រាន់






- ការប្រែប្រួលអាកាសធាតុ៖ ប្រទេសកម្ពុជាត្រូវបានរំពឹងទុកថា ទទួលបាននូវប្រតិបត្តិការប្រសិនបើវិធានការនៃការកាត់បន្ថយការបញ្ចេញ ឧស្ម័ន មិនត្រូវបានអនុវត្តឱ្យបានត្រឹមត្រូវ
- ទោះបីជាទីផ្សារឥណទានកាបូនព្រៃឈើមានការផ្លាស់ប្តូរ ឬមិនផ្លាស់ប្តូរក៏ដោយ ក៏ការបង់ចំណាយផ្សេងៗចំពោះការកាត់បន្ថយ ការបញ្ចេញឧស្ម័នពីការបាត់បង់ និងរចនាសម្ព័ន្ធព្រៃឈើ គួរតែធ្វើឱ្យប្រសើរឡើងដល់ភាពគង់វង្សរបស់សហគមន៍ព្រៃឈើ។

៤.១១ យុទ្ធសាស្ត្រសម្រាប់ការអនុវត្តកម្មវិធី

- គណៈកម្មការសម្របសម្រួលកម្មវិធីសហគមន៍ព្រៃឈើជាតិ នឹងធ្វើការសម្របសម្រួលសកម្មភាពរវាងរដ្ឋបាលព្រៃឈើ អង្គការ មិនមែនរដ្ឋាភិបាលជាតិ/អន្តរជាតិ និងស្ថាប័នរដ្ឋពាក់ព័ន្ធ ៖
 - ▶ កំណត់សកម្មភាពសំខាន់ៗនិងចាំបាច់ដើម្បីអភិវឌ្ឍសហគមន៍ព្រៃឈើ
 - ▶ វាយតម្លៃពីស្ថានភាពសហគមន៍ព្រៃឈើដែលមានស្រាប់
 - ▶ ពិនិត្យសកម្មភាពដែលជាការប្តេជ្ញាចិត្តរបស់សហគមន៍ ដើម្បីបញ្ចប់សកម្មភាពទាំងនោះ
 - ▶ ការវិភាគសកម្មភាពដែលជាតម្រូវការសម្រាប់គាំទ្រដល់ការអភិវឌ្ឍសហគមន៍ព្រៃឈើ
 - ▶ កសាងផែនការសកម្មភាព និងថវិកា ដើម្បីអនុវត្តសកម្មភាពចាំបាច់ ដោយមានការសម្របសម្រួលតាមរយៈការធ្វើសំណើស្វែង រកថវិកាបន្ថែម
 - ▶ រាយការណ៍សកម្មភាពរបស់ដៃគូអភិវឌ្ឍន៍សហគមន៍ព្រៃឈើ។
- រដ្ឋបាលព្រៃឈើបញ្ជូនមន្ត្រីសហគមន៍ព្រៃឈើ ដើម្បីជួយផ្តល់សេវាកម្មដល់សហគមន៍ ដោយមានបញ្ជាក់លក្ខខណ្ឌការងារ (ToRs)
- គណៈកម្មការសម្របសម្រួលកម្មវិធីសហគមន៍ព្រៃឈើ រៀបចំសេចក្តីព្រាងគោលការណ៍ណែនាំសម្រាប់ការកំណត់តំបន់សក្តានុពល ព្រៃសហគមន៍ ដើម្បីដាក់ជូនរដ្ឋបាលព្រៃឈើ និងក្រសួងកសិកម្ម រុក្ខាប្រមាញ់ និងនេសាទ ពិនិត្យ និងសម្រេច
- គណៈកម្មការសម្របសម្រួលកម្មវិធីសហគមន៍ព្រៃឈើ រៀបចំឯកសារដែលជាពិសោធន៍ល្អៗទទួលបានពីការអនុវត្តសហគមន៍ ព្រៃឈើ និងដឹកនាំការពិនិត្យឡើងវិញនូវរាល់លិខិតបទដ្ឋានដែលគាំទ្រដល់ការអនុវត្តសហគមន៍ព្រៃឈើ
- ពង្រឹងសមត្ថភាពមន្ត្រីរដ្ឋបាលព្រៃឈើ អង្គការមិនមែនរដ្ឋាភិបាល អាជ្ញាធរមូលដ្ឋាន និងសមាជិកសហគមន៍
- ពង្រឹងកិច្ចសហការជាមួយអាជ្ញាធរមូលដ្ឋាន អង្គការមិនមែនរដ្ឋាភិបាល និងក្រុមហ៊ុនឯកជន ជាពិសេសការអភិវឌ្ឍសហគ្រាស និងទីផ្សារ ដោយមានបញ្ជាក់ពីតួនាទី និងការទទួលខុសត្រូវច្បាស់លាស់
- រៀបចំវិធីសាស្ត្រសម្រាប់ការវាយតម្លៃបរិមាណកាបូនស្តុកក្នុងព្រៃសហគមន៍ ដោយមានការចូលរួមពីសមាជិកសហគមន៍ព្រៃឈើ។ ចងក្រងសហគមន៍ព្រៃឈើក្នុងគោលបំណងទីផ្សារឥណទានកាបូន បង្កើតយន្តការបែងចែកផលចំណេញប្រកបដោយសមធម៌ពី ការលក់ឥណទានកាបូនព្រៃឈើ និងការចូលរួមរបស់សហគមន៍ក្នុងការធ្វើសេចក្តីសម្រេចចិត្តពាក់ព័ន្ធនឹងការធ្វើឥណទានកាបូន
- ការិយាល័យសហគមន៍ព្រៃឈើទទួលខុសត្រូវលើការគ្រប់គ្រងព័ត៌មាន វិភាគ រៀបចំ និងផ្សព្វផ្សាយឯកសារសហគមន៍ព្រៃឈើ
- បង្កើតសហព័ន្ធសហគមន៍ព្រៃឈើ ពីកិច្ចប្រជុំបណ្តាញសហគមន៍ព្រៃឈើនៅថ្នាក់ខេត្ត និងថ្នាក់ជាតិ។





៤.១២ អនុកម្មវិធីទី ១ ការកំណត់តំបន់សក្តានុពល និង ការបង្កើតសហគមន៍ព្រៃឈើ

៤.១២.១ សេចក្តីអធិប្បាយ

ជំហានចាំបាច់ដើម្បីជំរុញដល់ការបង្កើតសហគមន៍ព្រៃឈើនៅទូទាំងប្រទេស គឺត្រូវបញ្ជាក់ឱ្យច្បាស់លាស់ពីស្ថានភាព ភាពស្របច្បាប់ និងសិទ្ធិរបស់សហគមន៍ព្រៃឈើដែលមានស្រាប់ រួមទាំងសហគមន៍ព្រៃឈើដែលមាននៅក្នុងតំបន់ព្រៃសម្បទាន ហើយត្រូវធ្វើសេចក្តីសម្រេចចិត្ត ថាតើការបង្កើតសហគមន៍ព្រៃឈើថ្មីគួរធ្វើនៅតំបន់ណា។ ដំណើរការរៀបចំ និងកំណត់តំបន់ព្រៃ សហគមន៍ នឹងធានាថាសហគមន៍ព្រៃឈើទាំងអស់នឹងទទួលស្គាល់ដោយស្របច្បាប់ ហើយមិនអនុញ្ញាតឱ្យមានការផ្ទេរដីព្រៃ សហគមន៍ទៅជាការប្រើប្រាស់ដីផ្សេងបានឡើយ។

៤.១២.២ មធ្យោបាយអនុវត្ត

៤.១២.២.១ វិធីសាស្ត្រក្នុងការកំណត់តំបន់ និង បង្កើតសហគមន៍ព្រៃឈើ

ការកំណត់តំបន់ និងអនុម័តលើតំបន់សក្តានុពលព្រៃសហគមន៍ គឺជាជំហានដំបូងក្នុងការបង្កើតសហគមន៍ព្រៃឈើ។ ការងារនេះមានការពាក់ព័ន្ធជាមួយរដ្ឋបាលព្រៃឈើ និងក្រសួងកសិកម្ម រុក្ខាប្រមាញ់ និងនេសាទ ក៏ដូចជា អាជ្ញាធរមូលដ្ឋាន និងដៃគូអភិវឌ្ឍន៍។ នេះគឺជាផ្នែកមួយនៃផែនការប្រើប្រាស់ព្រៃបម្រុងទុកអចិន្ត្រៃយ៍ ដែលការគ្រប់គ្រងព្រៃសហគមន៍ គឺជា ទម្រង់មួយនៃការគ្រប់គ្រងដោយមានការចូលរួមពីសហគមន៍មូលដ្ឋានដែលមានការចាប់អារម្មណ៍ និងពឹងអាស្រ័យលើ ធនធានព្រៃឈើ។

ការកំណត់តំបន់សក្តានុពលព្រៃសហគមន៍ តម្រូវឱ្យកម្មវិធីផ្សេងទៀតនៃកម្មវិធីព្រៃឈើជាតិ អនុវត្តនូវសកម្មភាព ដំណាលគ្នា ជាពិសេសការកំណត់ព្រំប្រទល់ និងការចាត់ថ្នាក់ព្រៃបម្រុងទុកអចិន្ត្រៃយ៍។

៤.១២.២.២ ការធ្វើអត្តសញ្ញាណកម្ម

- ធ្វើការកំណត់នៅថ្នាក់ឃុំ ស្រុក និងខេត្ត ដែលអ្នកភូមិកំពុងរស់នៅក្នុង ឬ ក្បែរតំបន់ព្រៃបម្រុងទុកអចិន្ត្រៃយ៍ និងមាន ការចាប់អារម្មណ៍ចូលរួមក្នុងការបង្កើតសហគមន៍ព្រៃឈើ
- ខណ្ឌរដ្ឋបាលព្រៃឈើនឹងពិគ្រោះយោបល់ជាមួយក្រុមប្រឹក្សាឃុំ និងសហគមន៍មូលដ្ឋាន ដើម្បីបញ្ជាក់អំពីការចាប់អារម្មណ៍ និងសមស្របអាចរៀបចំជាសហគមន៍ព្រៃឈើ ព្រមទាំងធ្វើការផ្សព្វផ្សាយពីតម្រូវការផលប្រយោជន៍ និងការបង្កើន សមត្ថភាព
- ការធានាពីក្រុមប្រឹក្សាឃុំ និងការិយាល័យភូមិបាលមូលដ្ឋានថា ដីតំបន់នេះនឹងដាក់បញ្ចូលទៅក្នុងផែនការប្រើប្រាស់ ដីរបស់ឃុំ ផែនការអភិវឌ្ឍន៍ឃុំ និងការធ្វើផែនទីដីរបស់សហគមន៍ជនជាតិភាគតិច ព្រមទាំងពិចារណាក្នុងពេលធ្វើផែនទី ប្រើប្រាស់ដីរដ្ឋ





- កំណត់ព្រំប្រទល់តំបន់សក្តានុពលព្រៃសហគមន៍ជាមួយភាគីពាក់ព័ន្ធទាំងអស់ដោយប្រើប្រាស់ឧបករណ៍ ជីភីអេស និងបង្កើតជាផែនទី ព្រមទាំងកត់ត្រានូវរាល់ការព្រមព្រៀងជាមួយភាគីពាក់ព័ន្ធទាំងនោះ។ ផែនទីព្រៃសហគមន៍ និងឯកសារពាក់ព័ន្ធត្រូវរក្សាទុកក្នុងប្រព័ន្ធគ្រប់គ្រងទិន្នន័យសហគមន៍ព្រៃឈើនៅថ្នាក់ខណ្ឌរដ្ឋបាលព្រៃឈើ
- បញ្ជូនផែនទីនិងឯកសារពាក់ព័ន្ធនៅអាជ្ញាធរស្រុក និងខេត្ត ដើម្បីដាក់បញ្ចូលទៅក្នុងផែនការប្រើប្រាស់ដី ដែលបង្កើតឡើងដោយគណៈកម្មការគ្រប់គ្រងដីរដ្ឋថ្នាក់ខេត្ត/ក្រុង ព្រមទាំងបញ្ជូនមករដ្ឋបាលព្រៃឈើ (ការិយាល័យសហគមន៍ព្រៃឈើ) ពិនិត្យនិងរៀបចំបែបបទបញ្ជូនបន្តទៅក្រសួងកសិកម្ម រុក្ខាប្រមាញ់ និងនេសាទ ដើម្បីសម្រេច។ ផែនទីនិងឯកសារពាក់ព័ន្ធ ត្រូវបានក្រសួងកសិកម្ម រុក្ខាប្រមាញ់ និងនេសាទ យកទៅធ្វើការផ្ទៀងផ្ទាត់ ដើម្បីធានាថាការផ្តល់ដីព្រៃសហគមន៍នេះមិនត្រូវស៊ីគ្នាលើដីសម្បទានសេដ្ឋកិច្ច និងចម្ការព្រៃដាំដុះទៀតឡើយ។

ក្រសួងកសិកម្ម រុក្ខាប្រមាញ់ និងនេសាទ នឹងបង្រួមដំណើរការពិនិត្យ និងទទួលស្គាល់តំបន់សក្តានុពលព្រៃសហគមន៍ ដោយត្រូវកំណត់ពិពេលវេលាឱ្យបានច្បាស់លាស់ ហើយធានាថាបញ្ហាដែលកើតឡើងក្នុងតំបន់មួយនៃខេត្តមួយនឹងមិនពន្យារពេលដល់ខេត្តដទៃដែលគ្មានបញ្ហា។ ដំណើរការនេះ នឹងបន្តរហូតដល់តំបន់សក្តានុពលព្រៃសហគមន៍ទាំងអស់ទទួលបានការអនុម័ត។

ការផ្តួចផ្តើមបង្កើតសហគមន៍ព្រៃឈើ អាចធ្វើឡើងដោយសហគមន៍មូលដ្ឋាន តាមរយៈការទំនាក់ទំនងជាមួយរដ្ឋបាលព្រៃឈើមូលដ្ឋាន បន្ទាប់មកសហគមន៍មូលដ្ឋានត្រូវអនុវត្តទៅនីតិវិធីដូចបានរៀបរាប់ខាងលើ។

ប្រសិនបើមានការផ្ទេរដីព្រៃ ដើម្បីប្រើប្រាស់ដីក្នុងរូបភាពផ្សេងនោះ សហគមន៍មូលដ្ឋានត្រូវបានចូលរួមពិគ្រោះយោបល់ជាមុនសិន ដើម្បីឱ្យដឹងច្បាស់ថាពួកគាត់មានការចាប់អារម្មណ៍ក្នុងការរៀបចំសហគមន៍ព្រៃឈើ ឬយ៉ាងណាមុននឹងសម្រេចឱ្យមានការប្រើប្រាស់ដីក្នុងរូបភាពណាមួយទៀតនោះ ហេតុនេះជម្រើសនៃការប្រើប្រាស់ដីផ្សេងៗ ត្រូវត្រូវបានព្យួរទុកសិនរហូតដល់សំណើតំបន់សក្តានុពលព្រៃសហគមន៍បានដំណើរការពិនិត្យជាមុន។

៤.១២.២.៣ ការបង្កើតសហគមន៍ព្រៃឈើ

ជំហាននីមួយៗនៃការបង្កើតសហគមន៍ព្រៃឈើប្រភេទគំរូណាមួយ (សហគមន៍ព្រៃឈើ ព្រៃឈើដៃគូ សហគមន៍ព្រៃផ្តល់ផល និងសហគមន៍ព្រៃការពារ) ឱ្យស្របទៅតាមច្បាប់ ត្រូវកំណត់យ៉ាងច្បាស់លាស់នៅក្នុងអនុក្រឹត្យស្តីពីការគ្រប់គ្រងសហគមន៍ព្រៃឈើ និងប្រកាសស្តីពីគោលការណ៍ណែនាំអំពីសហគមន៍ព្រៃឈើ។ ការរៀបចំបង្កើតនីតិវិធីនៃដំណើរការសហគមន៍គំរូនីមួយៗ ត្រូវតែរៀបចំដោយផ្អែកទៅលើអនុក្រឹត្យស្តីពីការគ្រប់គ្រងសហគមន៍ព្រៃឈើ និងប្រកាសស្តីពីគោលការណ៍ណែនាំអំពីសហគមន៍ព្រៃឈើ។ ជំហាននីមួយៗនៃការបង្កើតសហគមន៍គំរូខាងលើ មានលក្ខណៈខុសប្លែកគ្នាតិចតួចដោយផ្អែកទៅតាមស្ថានភាពដែលបាននិងកំពុងអនុវត្ត ហើយចាំបាច់ត្រូវតែបញ្ជាក់នូវចំណុចដែលមានលក្ខណៈខុសប្លែកគ្នាណាមួយ។ ជំហាននៃការបង្កើតសហគមន៍ព្រៃឈើរួមមាន ៖

- ជំហាន ០ ៖ ការកំណត់តំបន់សក្តានុពលព្រៃសហគមន៍ (សូមអានអត្ថបទដែលបានពន្យល់ខាងលើ)
- ជំហាន ១ ៖ ការបង្កើតសហគមន៍ព្រៃឈើ
សហគមន៍មូលដ្ឋានដែលមានការចាប់អារម្មណ៍ ត្រូវដាក់ពាក្យស្នើសុំបង្កើតសហគមន៍ព្រៃឈើជូនអភិបាលខេត្តសាមី





ដោយមានការឯកភាពពីប្រធានភូមិ មេឃុំ និងអភិបាលស្រុក ដើម្បីទទួលបានការឯកភាព។ ក្រោយពីទទួលបានការឯកភាពពីអភិបាលខេត្ត សហគមន៍មូលដ្ឋានត្រូវធ្វើការស្នើសុំបង្កើតព្រៃសហគមន៍មកខណ្ឌរដ្ឋបាលព្រៃឈើសាមី ដោយមានបង្ហាញពីចូលរួមរបស់សមាជិកយ៉ាងតិច ៦០% នៃចំនួនគ្រួសារសរុបនៅក្នុងភូមិ។

● **ជំហាន ២ ៖ ការប្រមូលព័ត៌មាន**

បង្កើតក្រុមការងារមួយដែលរួមមាន រដ្ឋបាលព្រៃឈើ សហគមន៍មូលដ្ឋាន ក្រុមប្រឹក្សាឃុំ និងតំណាងអង្គការដៃគូ ដើម្បីប្រមូលព័ត៌មានអំពីសហគមន៍ និងការប្រើប្រាស់ធនធានព្រៃឈើ ហើយរបាយការណ៍ទាំងនេះនឹងប្រើប្រាស់ជាមូលដ្ឋានសម្រាប់ធ្វើផែនការគ្រប់គ្រងព្រៃសហគមន៍ក្នុងពេលអនាគត។

● **ជំហាន ៣ ៖ ការរៀបចំរចនាសម្ព័ន្ធគ្រប់គ្រងសហគមន៍ព្រៃឈើ**

ក្នុងដំណាក់កាលនេះ រចនាសម្ព័ន្ធគ្រប់គ្រងសហគមន៍ព្រៃឈើ គឺជាគណៈកម្មការគ្រប់គ្រងសហគមន៍ព្រៃឈើ ឬ ក្រុមប្រឹក្សាភិបាលនឹងត្រូវបានបង្កើត។ គណៈកម្មការបោះឆ្នោតបណ្តោះអាសន្នត្រូវបានបង្កើតឡើង និងបេក្ខជនឈរឈ្មោះបោះឆ្នោតត្រូវបានជ្រើសរើសដោយសហគមន៍ ឬចាត់តាំងដោយក្រុមប្រឹក្សាឃុំសម្រាប់ព្រៃឈើដៃគូ។ បន្ទាប់មកគណៈកម្មការគ្រប់គ្រងសហគមន៍ព្រៃឈើនេះត្រូវដាក់ពាក្យស្នើសុំបង្កើតព្រៃសហគមន៍ជូននាយកខណ្ឌរដ្ឋបាលព្រៃឈើសាមី ដើម្បីទទួលបានការឯកភាព។

● **ជំហាន ៤ ៖ ការរៀបចំបទបញ្ជាផ្ទៃក្នុងរបស់គណៈកម្មការគ្រប់គ្រងសហគមន៍ព្រៃឈើ/ក្រុមប្រឹក្សាភិបាល/ក្រុមប្រឹក្សាឃុំ**

បទបញ្ជាផ្ទៃក្នុងរបស់គណៈកម្មការគ្រប់គ្រងសហគមន៍ព្រៃឈើ/ក្រុមប្រឹក្សាភិបាលត្រូវបានរៀបចំដោយគណៈកម្មការគ្រប់គ្រងសហគមន៍ព្រៃឈើ/ក្រុមប្រឹក្សាភិបាលឬក្រុមប្រឹក្សាឃុំ ដោយមានការសម្របសម្រួលពីរដ្ឋបាលព្រៃឈើ ឬអង្គការដៃគូ។ បទបញ្ជាផ្ទៃក្នុងនេះ ត្រូវចុះហត្ថលេខាដោយប្រធានគណៈកម្មការគ្រប់គ្រងសហគមន៍ព្រៃឈើ/ក្រុមប្រឹក្សាភិបាលឬក្រុមប្រឹក្សាឃុំ និងមានការបញ្ជាក់និងឯកភាពពីមេឃុំ បន្ទាប់មកត្រូវធ្វើការផ្សព្វផ្សាយដល់សមាជិកសហគមន៍ព្រៃឈើដើម្បីចូលរួមអនុវត្ត។

● **ជំហាន ៥ ៖ ការកំណត់ព្រំប្រទល់ព្រៃសហគមន៍ និង ការធ្វើផែនទីព្រៃសហគមន៍**

ដោយមានជំនួយបច្ចេកទេសពីរដ្ឋបាលព្រៃឈើ និងអង្គការដៃគូ ការរៀបចំព្រំប្រទល់ព្រៃសហគមន៍ត្រូវបានកំណត់ដោយប្រើប្រាស់ឧបករណ៍ជីអិសអេស (GPS) និងមានការចូលរួមពីសមាជិកសហគមន៍ព្រៃឈើ អ្នកភូមិជិតខាង និងអ្នកពាក់ព័ន្ធផ្សេងទៀត ដើម្បីចៀសវាងមានទំនាស់ព្រំប្រទល់ត្រួតគ្នា។

● **ជំហាន ៦ ៖ ការរៀបចំលក្ខន្តិកៈសហគមន៍ព្រៃឈើ**

លក្ខន្តិកៈសហគមន៍ព្រៃឈើ នឹងត្រូវរៀបចំដោយគណៈកម្មការគ្រប់គ្រងសហគមន៍ព្រៃឈើ ក្រុមប្រឹក្សាភិបាល ក្រុមប្រឹក្សាឃុំ ដោយមានការជួយសម្របសម្រួលពីរដ្ឋបាលព្រៃឈើនិងអង្គការដៃគូ។ លក្ខន្តិកៈនេះ ត្រូវបានចុះហត្ថលេខាដោយប្រធានគណៈកម្មការគ្រប់គ្រងសហគមន៍ព្រៃឈើ ក្រុមប្រឹក្សាភិបាល ក្រុមប្រឹក្សាឃុំ និងមានការបញ្ជាក់និងឯកភាពពីមេឃុំ បន្ទាប់មកត្រូវធ្វើការផ្សព្វផ្សាយដល់សមាជិកសហគមន៍ព្រៃឈើដើម្បីចូលរួមអនុវត្ត។





• ជំហាន ៧ ៖ ការរៀបចំកិច្ចព្រមព្រៀងព្រៃសហគមន៍

សេចក្តីព្រាងនៃកិច្ចព្រមព្រៀងព្រៃសហគមន៍ នឹងរៀបចំដោយខណ្ឌរដ្ឋបាលព្រៃឈើសាមី និងធ្វើការពិគ្រោះយោបល់ជាមួយគណៈកម្មការគ្រប់គ្រងសហគមន៍ព្រៃឈើ ក្រុមប្រឹក្សាភិបាល ក្រុមប្រឹក្សាឃុំ។ កិច្ចព្រមព្រៀងនេះនឹងត្រូវចុះហត្ថលេខាដោយប្រធានគណៈកម្មការគ្រប់គ្រងសហគមន៍ព្រៃឈើ ក្រុមប្រឹក្សាភិបាល ក្រុមប្រឹក្សាឃុំ និងរដ្ឋបាលព្រៃឈើ ឬអ្នកមានសិទ្ធិចុះហត្ថលេខា។ សេចក្តីព្រាងនៃកិច្ចព្រមព្រៀងនេះ មានការសង្ខេបអំពីតួនាទី និងការទទួលខុសត្រូវរបស់គណៈកម្មការគ្រប់គ្រងសហគមន៍ព្រៃឈើ ក្រុមប្រឹក្សាភិបាល ក្រុមប្រឹក្សាឃុំ រដ្ឋបាលព្រៃឈើ និងអង្គការពាក់ព័ន្ធ ។

ដោយបំពេញបាននូវជំហានទាំងនេះរួចហើយ សហគមន៍ព្រៃឈើនឹងអាចប្រើប្រាស់ធនធានព្រៃឈើរបស់ខ្លួន ក្នុងរយៈពេលដូចបានកំណត់ក្នុងកិច្ចព្រមព្រៀងព្រៃសហគមន៍ ប៉ុន្តែប្រឈមនឹងការដកហូតដីព្រៃសហគមន៍កវិញ ប្រសិនបើសហគមន៍ព្រៃឈើនោះមិនបានបំពេញទៅតាមតួនាទីរបស់ខ្លួនមានចែងក្នុងកិច្ចព្រមព្រៀង។ ទោះជាយ៉ាងនេះក្តី ជំហានខាងក្រោមនៅតែជាតម្រូវការចាំបាច់ដើម្បីឱ្យសហគមន៍ព្រៃឈើអាចគ្រប់គ្រងព្រៃឈើលក្ខណៈពាណិជ្ជកម្ម ព្រមទាំងធានាបាននូវភាពជាម្ចាស់លើការប្រើប្រាស់ដីព្រៃសហគមន៍របស់ខ្លួន។

• ជំហាន ៨ ៖ ការរៀបចំផែនការគ្រប់គ្រងព្រៃសហគមន៍

ផែនការគ្រប់គ្រងព្រៃសហគមន៍ត្រូវរៀបចំឡើងដោយគណៈកម្មការគ្រប់គ្រងសហគមន៍ព្រៃឈើ ក្រុមប្រឹក្សាភិបាល ក្រុមប្រឹក្សាឃុំ ដោយមានការសម្របសម្រួលពីរដ្ឋបាលព្រៃឈើ អង្គការដៃគូ ឬ វិស័យឯកជន។ ដំណើរការរៀបចំនេះមានការចូលរួមពីសមាជិកសហគមន៍ព្រៃឈើ ការបណ្តុះបណ្តាល ការប្រមូលព័ត៌មាន ការវិភាគ និងធ្វើផែនទី។ ផែនការគ្រប់គ្រងព្រៃសហគមន៍ត្រូវពិនិត្យនិងអនុម័តដោយនាយកខណ្ឌរដ្ឋបាលព្រៃឈើសាមី។

• ជំហាន ៩ ៖ ការអភិវឌ្ឍសហគ្រាសសហគមន៍ព្រៃឈើ

សម្រាប់សហគមន៍ព្រៃឈើផ្តល់ផល ឬអាចសហគមន៍ព្រៃឈើ និងព្រៃឈើដៃគូ ការអភិវឌ្ឍសហគ្រាសនឹងត្រូវបានបង្កើតឡើង។ ដំណើរការបង្កើតសហគ្រាសគឺអាស្រ័យទៅតាមប្រភេទនៃសហគ្រាស និងលិខិតបទដ្ឋានដែលមានស្រាប់នាពេលបច្ចុប្បន្ន។

• ជំហាន ១០ ៖ ការអនុវត្តផែនការគ្រប់គ្រង

ផែនការគ្រប់គ្រងព្រៃសហគមន៍ត្រូវបានអនុវត្ត និងអាចប្រតិបត្តិការជាមួយសហគ្រាសដទៃទៀតបាន។ កិច្ចប្រជុំប្រចាំឆ្នាំរបស់សហគមន៍នឹងត្រូវរៀបចំ និងធ្វើការឡើងវិញលើផែនការប្រតិបត្តិប្រចាំឆ្នាំ។

• ជំហាន ១១ ៖ ការត្រួតពិនិត្យ និង វាយតម្លៃ

ការត្រួតពិនិត្យនិងវាយតម្លៃនឹងត្រូវធ្វើឡើងដោយសហការយ៉ាងជិតស្និទ្ធជាមួយការតាមដាន និងរាយការណ៍របស់កម្មវិធីព្រៃឈើជាតិ។

គួរកត់សំគាល់ផងដែរថា ថ្វីបើការអធិប្បាយខាងលើមានលក្ខណៈជាជំហាន ប៉ុន្តែមិនចាំបាច់អនុវត្តតាមលំដាប់លំដោយទាំងស្រុងនោះទេ ជំហាននីមួយៗអាចធ្វើឡើងក្នុងពេលដំណាលគ្នាក្នុងការរៀបចំសហគមន៍ព្រៃឈើ។ សក្តានុពលនៃទីផ្សារឥណទានកាបូនព្រៃឈើ អាចត្រូវបានគិតពីចារណាក្នុងដំណើរការរៀបចំសហគមន៍ព្រៃឈើ ហើយត្រូវរៀបចំជាគោលបំណង និងសកម្មភាពនៃការគ្រប់គ្រងសហគមន៍ព្រៃឈើមួយចំនួន។





២.១២.៣ លទ្ធផលរំពឹងទុក

២.១២.៣.១ លទ្ធផលរំពឹងទុកសម្រាប់រយៈពេលវែង (២០ ឆ្នាំ) ៖

- គ្រប់សហគមន៍មូលដ្ឋានទាំងអស់ដែលរស់នៅក្នុងឬក្បែរតំបន់ព្រៃបម្រុងទុកអចិន្ត្រៃយ៍ មានឱកាសក្នុងការចូលរួមគ្រប់គ្រងព្រៃឈើ កំណត់តំបន់សម្រាប់រៀបចំជាព្រៃសហគមន៍ និងដំណើរការរៀបចំបង្កើតសហគមន៍ព្រៃឈើ
- កិច្ចសហការរវាងរដ្ឋបាលព្រៃឈើ និងក្រុមប្រឹក្សាឃុំ (ព្រៃឈើដៃគូ) ក្នុងការបង្កើតផែនការប្រើប្រាស់ដីព្រៃសហគមន៍ និងការដោះស្រាយបញ្ហាផ្សេងទៀតពាក់ព័ន្ធនឹងព្រៃឈើ
- កាត់បន្ថយទំនាស់ក្នុងការប្រើប្រាស់ និងគ្រប់គ្រងធនធាននៅក្នុងដែនព្រៃបម្រុងទុកអចិន្ត្រៃយ៍ដោយផ្តល់នូវសិទ្ធិចូលរួមគ្រប់គ្រងព្រៃឈើដល់សហគមន៍មូលដ្ឋាន
- បទពិសោធន៍ដែលទទួលបានពីការអនុវត្តការងារសហគមន៍ព្រៃឈើ សហគមន៍ព្រៃផ្តល់ផល ព្រៃឈើដៃគូ និងសហគមន៍ព្រៃការពារ ត្រូវបានចងក្រងជាឯកសារ និងផ្តល់ដល់ការរៀបចំនិងកែលម្អគោលនយោបាយសំដៅធ្វើឱ្យប្រសើរឡើងនូវការគ្រប់គ្រងព្រៃឈើនៅថ្ងៃអនាគត។

២.១២.៣.២ លទ្ធផលរំពឹងទុកក្នុងរយៈពេលខ្លី (៥ ឆ្នាំ) ៖

- សហគមន៍ព្រៃឈើចំនួន ៣០០ កន្លែង នឹងត្រូវបានរៀបចំដោយមានកិច្ចព្រមព្រៀង និងផែនការគ្រប់គ្រងព្រៃសហគមន៍ហើយយ៉ាងហោចណាស់តំបន់សក្តានុពលព្រៃសហគមន៍ថ្មីចំនួន ២០០ កន្លែងត្រូវបានកំណត់សម្រាប់រៀបចំសហគមន៍ព្រៃឈើ ដើម្បីឆ្លើយតបទៅនឹងសំណូមពររបស់សហគមន៍មូលដ្ឋាន និងក្រុមប្រឹក្សាឃុំ
- ព្រៃឈើដៃគូចំនួន ៥ កន្លែង នឹងត្រូវរៀបចំនៅក្នុង ៥ឃុំ នៃ ៥ ខេត្ត ដែលជាគម្រោងសាកល្បងដើម្បីជួយក្នុងការរៀបចំលិខិតបទដ្ឋានច្បាប់សម្រាប់ដំណើរការរៀបចំ និងអនុវត្តព្រៃឈើដៃគូ
- សហគមន៍ព្រៃផ្តល់ផលនឹងរៀបចំនៅក្នុង ១០ ឃុំនៃខេត្តគោលដៅចំនួន ០៥ ដែលជាគម្រោងសាកល្បង ដើម្បីជួយក្នុងការរៀបចំលិខិតបទដ្ឋានច្បាប់សម្រាប់ដំណើរការរៀបចំ និងអនុវត្តសហគមន៍ព្រៃផ្តល់ផល
- សហគមន៍ព្រៃការពារចំនួន ១០ កន្លែងនឹងត្រូវរៀបចំ ដែលជាគម្រោងសាកល្បងដើម្បី ជួយក្នុងការរៀបចំលិខិតបទដ្ឋានច្បាប់សម្រាប់ដំណើរការរៀបចំ និងអនុវត្តសហគមន៍ព្រៃការពារ។

៤.១៣ អនុកម្មវិធីទី ២ ការអភិវឌ្ឍសហគមន៍ និង ការបង្កើនជីវភាព

២.១៣.១ សេចក្តីអធិប្បាយ

អនុកម្មវិធីទី ២ គឺជួយដល់ការអភិវឌ្ឍរចនាសម្ព័ន្ធគ្រប់គ្រងស្ថាប័ន និងការបង្កើនជីវភាពដល់សមាជិកសហគមន៍ព្រៃឈើក្នុងគោលបំណងដើម្បីទាញយកផលប្រយោជន៍ឱ្យបានជាអតិបរមា (ផលិតផល និងសេវាកម្មព្រៃឈើ) ពីការគ្រប់គ្រងព្រៃឈើប្រកបដោយនិរន្តរភាព រួមចំណែកដល់ការធ្វើឱ្យប្រសើរឡើងនូវជីវភាពរស់នៅ និងរួមចំណែកកាត់បន្ថយភាពក្រីក្ររបស់សហគមន៍





មូលដ្ឋាន។ ការអភិវឌ្ឍសហគមន៍ និងការពង្រឹងស្ថាប័ន គឺផ្ដោតសំខាន់ទៅលើការគ្រប់គ្រង និងការអភិវឌ្ឍអង្គការចាត់តាំងសហគមន៍ ព្រៃឈើ ដើម្បីគាំទ្រដល់ការបង្កើនជីវភាពរបស់សហគមន៍ប្រកបដោយសមធម៌។ ការបង្កើនជីវភាពដល់សហគមន៍នឹងផ្តល់អាទិភាព ដល់ការប្រើប្រាស់ផលិតផលក្នុងស្រុកប្រកបដោយនិរន្តរភាព (ការចិញ្ចឹមសត្វ ម្ហូបអាហារ ផលិតផលឈើ ឈើថាមពល ឱសថ បុរាណ និងអនុផលព្រៃឈើ ដែលអាចជួយគាំទ្រដល់ជីវភាពរបស់សហគមន៍មូលដ្ឋាន)។ ការបង្កើនប្រាក់ចំណូលតាមរយៈការ ធ្វើពាណិជ្ជកម្មផល-អនុផលព្រៃឈើ នឹងត្រូវបានលើកទឹកចិត្តផងដែរ ដូចជាទីផ្សារផល-អនុផលព្រៃឈើ ផ្សេង អេកូទេសចរណ៍ និងឥណទានកាបូន។

- កសាងសមត្ថភាពដល់គណៈកម្មការគ្រប់គ្រងសហគមន៍ព្រៃឈើ និងដល់សមាជិកសហគមន៍ព្រៃឈើ ដើម្បីលើកទឹកចិត្តដល់ អភិបាលកិច្ចស្ថាប័ន រួមមាន ៖
 - ▶ បង្កើនការចូលរួម និង ការឯកភាពគ្នាក្នុងការអភិវឌ្ឍសហគមន៍ព្រៃឈើ
 - ▶ ការទទួលខុសត្រូវរបស់គណៈកម្មការគ្រប់គ្រងសហគមន៍ព្រៃឈើចំពោះសមាជិកសហគមន៍ និងភាគីអ្នកពាក់ព័ន្ធ
 - ▶ ការកសាងផែនការសកម្មភាព និង ថវិកាដោយមានការចូលរួម
 - ▶ ការគ្រប់គ្រងប្រព័ន្ធគណនេយ្យ និង ហិរញ្ញវត្ថុ
 - ▶ ការបែងចែកផលប្រយោជន៍ប្រកបដោយសមធម៌
 - ▶ ការតាមដាន ត្រួតពិនិត្យ និងវាយតម្លៃ
 - ▶ ការធ្វើរបាយការណ៍
 - ▶ ការសរសេរគម្រោងសំណើ
 - ▶ ការការពារព្រៃ និង ការពង្រឹងការអនុវត្តច្បាប់
 - ▶ ការគ្រប់គ្រងទំនាស់។
- ការពង្រឹងសមត្ថភាពរបស់គណៈកម្មការគ្រប់គ្រងសហគមន៍ព្រៃឈើ និងសមាជិកសហគមន៍ព្រៃឈើ ដើម្បីឈានទៅរកនិរន្តរភាព ផលិតភាព និងគុណភាពនៃផលិតផលព្រៃឈើ សម្រាប់ការប្រើប្រាស់ក្នុងស្រុក និងធ្វើពាណិជ្ជកម្ម
- ធ្វើឱ្យប្រសើរឡើងនូវជំនាញគ្រប់គ្រង និងអភិវឌ្ឍផល-អនុផលព្រៃឈើ ព្រមទាំងការស្វែងរកទីផ្សារផលិតផល
- បង្កើនការយល់ដឹងអំពីការងារសហគមន៍ព្រៃឈើដល់មន្ត្រីរដ្ឋាភិបាលថ្នាក់មូលដ្ឋាន ដើម្បីលើកទឹកចិត្តចំពោះការគាំទ្ររបស់ ពួកគេ និងលើកទឹកចិត្តក្នុងការរៀបចំផែនការអភិវឌ្ឍន៍និងការប្រើប្រាស់ដី ព្រមទាំងគាំទ្រថវិកាសម្រាប់អភិវឌ្ឍសហគមន៍ព្រៃឈើ ឱ្យកាន់តែប្រសើរថែមទៀត
- ការអភិវឌ្ឍសហគ្រាសនៅកន្លែងដែលសហគមន៍ព្រៃឈើត្រូវការក្នុងទិសដៅធ្វើពាណិជ្ជកម្មផលិតផលព្រៃឈើ ឬ សេវាកម្មដទៃ ទៀតដែលពាក់ព័ន្ធនឹងព្រៃឈើ ដូចជា ទេសចរណ៍ធម្មជាតិដែលអាចជំរុញឱ្យមាននៅតាមបណ្តាគ្រួសារជាសមាជិកសហគមន៍





ឬ នៅក្នុងសហគមន៍ព្រៃឈើតាមភូមិ ឬអន្តរសហគមន៍ព្រៃឈើ។ បណ្តាសហគ្រាសអាចអនុវត្តនូវគំរូពាណិជ្ជកម្មរួមគ្នា ឬសហការជាសមាគម។ ការគាំទ្រចំពោះការអភិវឌ្ឍសហគ្រាសទាមទារនូវការកសាងសមត្ថភាពទៅលើជំនាញជាច្រើនដូចដែលបានកំណត់ខាងលើ ក៏ដូចជាការធ្វើជំនួញ ការស្វែងរកទីផ្សារ ការផ្តល់បច្ចេកទេស ការវេចខ្ចប់និងគ្រប់គ្រងគុណភាព ត្រូវបានលើកទឹកចិត្តក្នុងភាពជាដៃគូជាមួយវិស័យឯកជន ដោយមានជំនួយពីអ្នកសម្របសម្រួលការងារសហគមន៍ព្រៃឈើ។

២.១៣.២ មធ្យោបាយអនុវត្ត

- ការបង្កើតសហគមន៍ព្រៃឈើទាមទារឱ្យមានការសិក្សាវាយតម្លៃចំពោះការអភិវឌ្ឍស្ថាប័ននិងការបង្កើនជីវភាពរស់នៅរបស់ប្រជាពលរដ្ឋក្នុងគោលបំណងដើម្បីឱ្យការគាំទ្រចំទិសដៅ និងតម្រូវការជាក់ស្តែង។ ការកំណត់ សក្តានុពលសម្រាប់អភិវឌ្ឍសហគ្រាសអាចធ្វើឡើងកំឡុងពេលរៀបចំផែនការគ្រប់គ្រងព្រៃសហគមន៍ដើម្បីធានាឱ្យមានការគាំទ្រយ៉ាងពេញលេញពីសមាជិកសហគមន៍ព្រៃឈើ
- ការបណ្តុះបណ្តាលបណ្តាញសហគមន៍ព្រៃឈើ ការធ្វើទស្សនកិច្ចសិក្សា និងការចែករំលែកបទពិសោធន៍ជាក់ស្តែងនឹងត្រូវបានអនុវត្តដើម្បីធ្វើឱ្យប្រសើរឡើងនូវការយល់ដឹងពីការងារសហគមន៍ព្រៃឈើ និង សមត្ថភាពផ្សេងៗ
- ថវិកាដើមទុនត្រូវបានរៀបចំសម្រាប់បង្កើតសហគ្រាសសហគមន៍ព្រៃឈើរួមទាំងថ្លៃប្រតិបត្តិ និងថ្លៃដើមដែលអាចរកបានមកពីថវិកាជំនួយប្រាក់កម្ចី ឬ គម្រោងឥណទានខ្នាតតូចផ្សេងៗ និងការគាំទ្រពីថវិការបស់រដ្ឋាភិបាលថ្នាក់មូលដ្ឋាន។
- ការរៀបចំ បច្ចេកទេស វិធីសាស្ត្រ សកម្មភាព ឧបករណ៍ កូន ខិត្តបណ្ណាល័យ។ សម្រាប់ប្រើប្រាស់ ដើម្បីផ្តល់នូវគោលការណ៍ណែនាំក្នុងទិដ្ឋភាពផ្សេងៗនៃការគ្រប់គ្រងសហគមន៍ព្រៃឈើផ្នែកទៅតាមបែបបទផ្សេងៗដែលឆ្លុះបញ្ចាំងនូវវប្បធម៌តាមតំបន់នីមួយៗ។

២.១៣.៣ លទ្ធផលរំពឹងទុក

- និរន្តរភាព ភាពរឹងមាំ ប្រសិទ្ធភាពនៃរៀបចំគ្រប់គ្រងសហគមន៍ព្រៃឈើ និងផលប្រយោជន៍ដែលទទួលបានពីព្រៃសហគមន៍ដែលត្រូវបានបែងចែកដោយសមធម៌ដើម្បីធ្វើឱ្យប្រសើរឡើងនូវការបង្កើនជីវភាព និងរួមចំណែកដល់ការកាត់បន្ថយភាពក្រីក្រ
- បណ្តាមធ្យោបាយ វិធីសាស្ត្រ និងបច្ចេកទេសដែលបានរៀបចំសមស្របត្រូវបានយល់ព្រម និងប្រើប្រាស់ដោយបណ្តាដៃគូអភិវឌ្ឍន៍សហគមន៍ព្រៃឈើ
- សមត្ថភាពសមស្របគ្រប់គ្រាន់របស់បណ្តាដៃគូអភិវឌ្ឍន៍សហគមន៍ព្រៃឈើ ដើម្បីគាំទ្រដល់ដំណើរការអភិវឌ្ឍការបង្កើនជីវភាពនិងការងារសហគមន៍
- ការផ្គត់ផ្គង់នៃផលិតផលព្រៃឈើដែលស្របច្បាប់និងមានលិខិតបញ្ជាក់សេវាកម្មផ្សេងៗសម្រាប់ការនាំចេញ និងការប្រើប្រាស់ក្នុងស្រុកត្រូវបានធ្វើឱ្យប្រសើរឡើង
- រចនាសម្ព័ន្ធគ្រប់គ្រងសហគមន៍ព្រៃឈើត្រូវបានពង្រឹងក្នុងគោលបំណងដើម្បីធ្វើឱ្យប្រសើរឡើងនូវគុណភាពផល-អនុផលព្រៃឈើ និងទីផ្សារ ដើម្បីបង្កើនប្រាក់ចំណូលដល់សមាជិកសហគមន៍តាមរយៈការចូលរួមគ្រប់គ្រងព្រៃឈើប្រកបដោយនិរន្តរភាពរួមចំណែកដល់ការអភិវឌ្ឍសហគមន៍ និងការកាត់បន្ថយភាពក្រីក្រ





- សហគមន៍ព្រៃឈើត្រូវបានទទួលនូវជំនាញកែច្នៃផល-អនុផលព្រៃឈើ និងមានលទ្ធភាពស្វែងរកទីផ្សារសម្រាប់ផលិតផលព្រៃឈើរបស់ខ្លួន
- សមាជិកសហគមន៍ព្រៃឈើមានលទ្ធភាពក្នុងការគ្រប់គ្រងសហគមន៍ព្រៃឈើប្រកបដោយប្រសិទ្ធភាព និងអាចដោះស្រាយទំនាស់ដែលអាចកើតមានឡើងនៅក្នុងសហគមន៍បាន។

៤.១៤ អនុកម្មវិធី ៣ ការផ្តល់សេវាកម្មដល់ការអភិវឌ្ឍសហគមន៍ព្រៃឈើ

២.១២.១ សេចក្តីអធិប្បាយ

ដើម្បីឱ្យសហគមន៍ព្រៃឈើបានរួមចំណែកដល់ការកាត់បន្ថយភាពក្រីក្រ និងជំរុញឱ្យមានការគ្រប់គ្រងព្រៃឈើប្រកបដោយនិរន្តរភាព ការគាំទ្រនិងការទទួលស្គាល់ផ្លូវច្បាប់ គឺទាមទារអនុវត្តនូវគ្រប់កម្រិតទាំងអស់រួមទាំង ការពិនិត្យ ការកែសម្រួលលើលិខិតបទដ្ឋានច្បាប់ ការពង្រឹងសមត្ថភាព និងការដោះស្រាយទំនាស់ ដូចមានរៀបរាប់ខាងក្រោម ៖

រាជរដ្ឋាភិបាលកម្ពុជា

- ដើម្បីជួយដល់អ្នកធ្វើសេចក្តីសម្រេចចិត្តឱ្យបានយល់ដឹងពីវិធីសាស្ត្រដ៏ល្អនិងគាំទ្រដល់ដំណើរការរៀបចំ គ្រប់គ្រង និងអភិវឌ្ឍសហគមន៍ព្រៃឈើ ចាំបាច់ត្រូវរៀបចំ និងពង្រឹងគោលនយោបាយ លិខិតបទដ្ឋាន ច្បាប់ដែលពាក់ព័ន្ធក្នុងវិស័យព្រៃឈើដោយផ្អែកលើព័ត៌មាននិងឯកសារដែលទទួលបានពីបណ្តាស្ថាប័ន ដែលកំពុងអនុវត្តការងារសហគមន៍ព្រៃឈើ និងទទួលបានពីការពិគ្រោះយោបល់ជាមួយអ្នកពាក់ព័ន្ធ។
- បន្ទាប់ពីអនុវត្តកម្មវិធីសហគមន៍ព្រៃឈើបានរយៈពេល ៥ ឆ្នាំ រដ្ឋបាលព្រៃឈើក្នុងកិច្ចសហការជាមួយដៃគូពាក់ព័ន្ធចាំបាច់ត្រូវធ្វើការពិនិត្យ និងកែសម្រួលនូវទម្រង់នៃការបង្កើតសហគមន៍ព្រៃឈើដើម្បីឆ្លើយតបទៅនឹងស្ថានភាពជាក់ស្តែង ។

រដ្ឋបាលព្រៃឈើ

- រៀបចំប្រព័ន្ធគ្រប់គ្រងព័ត៌មាន រួមមានទិន្នន័យ លទ្ធផល និងព័ត៌មានភូមិសាស្ត្រដទៃទៀតដែលពាក់ព័ន្ធនឹងសហគមន៍ព្រៃឈើ។ ទិន្នន័យទាំងនេះ នឹងដាក់ឱ្យប្រើប្រាស់ជាសាធារណៈតាមរយៈគេហទំព័ររបស់រដ្ឋបាលព្រៃឈើ និងចែកចាយដល់ដៃគូពាក់ព័ន្ធ
- លើកទឹកចិត្តដល់សហគមន៍តាមរយៈការកាត់បន្ថយថ្លៃសួយសារ និងបុព្វលាភដល់សហគមន៍ព្រៃឈើដើម្បីរួមចំណែកដល់ការកាត់បន្ថយភាពក្រីក្ររបស់រដ្ឋាភិបាល
- គាំទ្រដល់សហគមន៍ក្នុងការទប់ស្កាត់បទល្មើសព្រៃឈើក្នុងព្រៃសហគមន៍។

អាជ្ញាធរមូលដ្ឋាន

- គាំទ្រដល់ការអភិវឌ្ឍសហគមន៍ព្រៃឈើតាមរយៈការធ្វើសមាហរណកម្មផែនការសហគមន៍ព្រៃឈើទៅក្នុងផែនការអភិវឌ្ឍ និងប្រើប្រាស់ដី និងកម្មវិធីវិនិយោគឃុំ ព្រមទាំងផ្តល់ការគាំទ្រផ្នែកហិរញ្ញវត្ថុដល់សហគមន៍ព្រៃឈើ។





សហគមន៍ព្រៃឈើ

- ត្រូវចងក្រងឯកសារ និងទិន្នន័យសហគមន៍ព្រៃឈើទាំងអស់ រួមទាំងបទពិសោធន៍ដែលទទួលបានពីការអនុវត្តការងារសហគមន៍ព្រៃឈើ
- ចងក្រងសមាជិកសហគមន៍ព្រៃឈើជាបណ្តាញ ក្នុងគោលបំណងបង្កើតជាសម្ព័ន្ធភាព ដើម្បីធ្វើឱ្យប្រសើរឡើងនូវទំនាក់ទំនង និងចែករំលែកនូវបទពិសោធន៍ដែលទទួលបានពីការអនុវត្តរវាងសមាជិកសហគមន៍ព្រៃឈើ ភ្នាក់ងាររាជរដ្ឋាភិបាល និងភាគីដៃគូពាក់ព័ន្ធផ្សេងៗទៀត។

៤.១៤.២ វិធីសាស្ត្រអនុវត្ត

អនុកម្មវិធីនេះនឹងត្រូវអនុវត្តដោយមានការចូលរួមពីស្ថាប័នពាក់ព័ន្ធទាំងអស់ដែលបាននិងកំពុងធ្វើការងារសហគមន៍ព្រៃឈើ ក៏ដូចជា អង្គការដៃគូ និងសហគមន៍មូលដ្ឋាន។ ដើម្បីអនុវត្តអនុកម្មវិធីនេះបានទទួលជោគជ័យ សកម្មភាពមួយចំនួននឹងត្រូវធ្វើដូចតទៅ ៖

- ផ្តល់ចំណេះដឹងពង្រឹងសមត្ថភាពផ្សព្វផ្សាយ និងសិក្សាស្រាវជ្រាវ៖ ដូចមានចែងនៅក្នុងកម្មវិធីអភិវឌ្ឍសមត្ថភាព និងស្រាវជ្រាវ
- គ្រប់គ្រងព័ត៌មាន៖ ប្រមូល វិភាគ គ្រប់គ្រង និងចែកចាយព័ត៌មានអំពីព្រៃឈើទៅឱ្យភាគីពាក់ព័ន្ធ
- យន្តការដោះស្រាយទំនាស់៖ មន្ត្រីរដ្ឋបាលព្រៃឈើនឹងធ្វើការសម្រុះសម្រួលដោះស្រាយទំនាស់ ដើម្បីកាត់បន្ថយផលប៉ះពាល់ក្នុងការគ្រប់គ្រងសហគមន៍ព្រៃឈើ
- រៀបចំបណ្តាញសហគមន៍ព្រៃឈើ៖ រៀបចំបណ្តាញសហគមន៍ព្រៃឈើថ្នាក់ជាតិ និងនៅមូលដ្ឋាន ដើម្បីពង្រឹងការគ្រប់គ្រងបណ្តាញដោយខ្លួនឯង
- សម្របសម្រួល និងកិច្ចសហការ៖ បង្កើនទំនាក់ទំនងរវាងស្ថាប័នពាក់ព័ន្ធ តាមរយៈគណៈកម្មការសម្របសម្រួលកម្មវិធីសហគមន៍ព្រៃឈើ
- កែសម្រួលគោលនយោបាយ និងលិខិតបទដ្ឋាននានា៖ ធ្វើការពិនិត្យឡើងវិញពីប្រសិទ្ធភាពនៃការអនុវត្តលិខិតបទដ្ឋាននានាពាក់ព័ន្ធនឹងសហគមន៍ព្រៃឈើ ដើម្បីឆ្លើយតបទៅនឹងការអនុវត្តជាក់ស្តែង
- ថ្លៃស្នូលសារ និងបុព្វលាភ៖ រៀបចំប្រព័ន្ធឱ្យមានតម្លាភាពក្នុងការកំណត់ថ្លៃស្នូលសារ និងបុព្វលាភសម្រាប់សហគមន៍ព្រៃឈើ ធ្វើឱ្យប្រសើរឡើងនូវចំណេះដឹងដល់សហគមន៍មូលដ្ឋាន និងភាគីពាក់ព័ន្ធសំខាន់ៗ អំពីបច្ចេកទេសគ្រប់គ្រងព្រៃឈើជាមូលដ្ឋានទាំងព្រៃធម្មជាតិ និងចម្ការព្រៃដាំរបស់សហគមន៍។



២.១២.៣ លទ្ធផលរំពឹងទុក

លទ្ធផលរំពឹងទុកសម្រាប់រយៈពេល ២០ ឆ្នាំ មានដូចខាងក្រោម ៖

- ចំណេះដឹងផ្នែកសហគមន៍ព្រៃឈើ ត្រូវបានបង្កើន
- សមត្ថភាពរបស់ភាគីពាក់ព័ន្ធ នឹងការងារសហគមន៍ព្រៃឈើ ត្រូវបានបង្កើន
- ព័ត៌មានពាក់ព័ន្ធនឹងការអនុវត្តសហគមន៍ព្រៃឈើ ត្រូវបានការប្រមូល គ្រប់គ្រង និងធ្វើការចែកចាយដល់អ្នកពាក់ព័ន្ធតាមរយៈគេហទំព័ររបស់រដ្ឋបាលព្រៃឈើ
- ទំនាស់ក្នុងការគ្រប់គ្រងព្រៃសហគមន៍ ត្រូវបានកាត់បន្ថយ
- បណ្តាញសហគមន៍ព្រៃឈើនៅថ្នាក់ជាតិ និងថ្នាក់មូលដ្ឋានត្រូវបានបង្កើតឡើង
- គម្រោងឥណទានកាបូនសហគមន៍ព្រៃឈើ ត្រូវបានបង្កើត
- ការគ្រប់គ្រងព្រៃសហគមន៍ ការបែងចែកផលប្រយោជន៍ អភិបាលកិច្ច ទីផ្សារ និងការបង្កើនជីវភាពត្រូវបានធ្វើឱ្យប្រសើរឡើង
- កិច្ចសហការរវាងភាគីពាក់ព័ន្ធ ត្រូវបានធ្វើឱ្យប្រសើរឡើង
- លិខិតបទដ្ឋានច្បាប់ពាក់ព័ន្ធសហគមន៍ព្រៃឈើ ត្រូវបានកែលម្អ ដោយយោងទៅលើបទពិសោធន៍ដែលទទួលបានពីការអនុវត្តនិងយុទ្ធសាស្ត្រថ្មីៗ
- ប្រកាសស្តីពីការកំណត់ថ្លៃសួយសារ និងបុព្វលាភសម្រាប់សហគមន៍ព្រៃឈើ ត្រូវបានអនុម័ត និងអនុវត្ត។

៤.១៥ ផ្នែកពាក់ព័ន្ធសំខាន់ៗ (គោលនយោបាយ ច្បាប់ កំណែទម្រង់ស្ថាប័ន ទំនាក់ទំនងសមត្ថភាព ហិរញ្ញប្បទាន តម្រូវការ និងការបែងចែកផលប្រយោជន៍)

- ផ្តល់សិទ្ធិអំណាចដល់សហគមន៍ព្រៃឈើ ក្នុងការប្រើប្រាស់ដី និងការរៀបចំ គ្រប់គ្រងព្រៃឈើក្នុងរយៈពេលវែង
- ការកែសម្រួលលិខិតបទដ្ឋានច្បាប់ ដើម្បីបង្កើតជាទម្រង់បែបបទសម្រាប់សហគមន៍ព្រៃឈើ អនុវត្តទៅដោយរលូន និងឯកភាពគ្នាក្នុងចំណោមសហគមន៍ព្រៃឈើទាំងអស់ ដែលចាំបាច់ត្រូវបញ្ជាក់ឱ្យបានច្បាស់លាស់ ពីការទទួលខុសត្រូវផ្នែកសេវាកម្មឱ្យដល់ភាគីពាក់ព័ន្ធផ្សេងៗ
- ពង្រឹងការអនុវត្តច្បាប់ និងអភិបាលកិច្ច ដើម្បីជៀសវាងរាល់បញ្ហាទំនាស់ផលប្រយោជន៍ និងគោលបំណងដើម្បីស្វែងរកផលប្រយោជន៍
- ជំរុញឱ្យមានការដាំដុះព្រៃឈើឡើងវិញ ក្នុងគោលបំណងច្រើនយ៉ាង
- ប្រព័ន្ធគ្រប់គ្រងព្រៃឈើប្រកបដោយនិរន្តរភាព ត្រូវបានធ្វើឱ្យងាយស្រួលឡើង (សារពើភណ្ឌព្រៃឈើ រុក្ខវប្បកម្ម អត្រាជំណុះ តារាងមាឌឈើ អនុផលព្រៃឈើ ការគ្រប់គ្រង និងត្រួតពិនិត្យជីវចម្រុះ។ល។)
- អភិបាលកិច្ចផ្ទៃក្នុងស្ថាប័នល្អ
- ផ្តល់សម្ភារៈផ្សព្វផ្សាយ សម្រាប់សហគមន៍ព្រៃឈើ ដូចជាផ្ទាំងរូបភាព បង្ហាញ ខិត្តបណ្ណ វីឡូ ខ្សែភាពយន្ត។ល។
- អាជ្ញាធរមូលដ្ឋានទទួលបានថវិកាពីក្រសួងមហាផ្ទៃ សម្រាប់ការអភិវឌ្ឍសហគមន៍ព្រៃឈើ
- បន្តនូវមូលនិធិ នៅកម្រិតសហគមន៍ព្រៃឈើ សម្រាប់និរន្តរភាពផ្នែកហិរញ្ញវត្ថុនៃការងារសហគមន៍ព្រៃឈើ
- ការវិនិយោគឡើងវិញដោយផ្ទាល់ នូវរាល់ចំណូលដែលបានមកពីពន្ធអាករ និងឥណទានកាបូន (ឧទាហរណ៍ ពីកម្រិតជាតិ ទៅក្នុងការអនុវត្តកម្មវិធីសហគមន៍ព្រៃឈើជាតិ)។





៤.១៦ តម្រូវការហិរញ្ញវត្ថុ

គម្រោងថវិកា សម្រាប់កម្មវិធីសហគមន៍ព្រៃឈើជាតិ ឆ្នាំ ២០១០-២០២០ (គិតជាដុល្លារអាមេរិក)

អនុកម្មវិធី	ថវិកាប៉ាន់ស្មាន ក្នុងឆ្នាំ ២០១០-២០១៤ (ដុល្លារអាមេរិក)	ថវិកាប៉ាន់ស្មាន ក្នុងឆ្នាំ ២០១៥-២០២០ (ដុល្លារអាមេរិក)
៤.១ ការកំណត់តំបន់សក្តានុពល និងការបង្កើត សហគមន៍ព្រៃឈើ	៦.៣៥០.០០០	៦៣៥.០០០
៤.២ ការអភិវឌ្ឍសហគមន៍ និង ការបង្កើនជីវភាព	១.៤៥០.០០០	១.៤៥០.០០០
៤.៣ ការផ្តល់សេវាកម្មដល់ការអភិវឌ្ឍ សហគមន៍ព្រៃឈើ	១.២០០.០០០	១.២០០.០០០
សរុប	៩.០០០.០០០	៩.០០០.០០០
ថវិកាបរិច្ចាគមកពីដៃគូអភិវឌ្ឍន៍	៦.១០០.០០០	

សន្មតថា ចំណូលពីព្រៃឈើនឹងត្រូវធ្វើការវិនិយោគឡើងវិញទៅក្នុងផ្នែកនិងការងារខាងលើនេះ ដែលជាលទ្ធផល នឹងធ្វើឱ្យការអនុវត្ត
ការងារនេះកាន់តែមានលក្ខណៈស្វ័យហិរញ្ញប្បទានសមស្រប និងមានសង្គតិភាពជាមួយនឹងកម្មវិធីហិរញ្ញប្បទានដោយនិរន្តរភាព
សម្រាប់វិស័យព្រៃឈើ។ ចំណែកថវិកាបរិច្ចាគពីដៃគូអភិវឌ្ឍន៍នឹងកាន់តែមានការចុះបន្តិចម្តងៗ នៅជំហានទី២ ដែលមាន
រយៈពេល៥ឆ្នាំទៀត។





កម្មវិធីទី ៥ អភិវឌ្ឍសមត្ថភាព និង ការស្រាវជ្រាវ

៥.១ ចំណុចអាទិភាពសំខាន់ៗ

- អភិវឌ្ឍធនធានមនុស្ស
- អភិវឌ្ឍការអប់រំ និង ស្ថាប័ន
- ផ្សព្វផ្សាយស្តីពីវិស័យព្រៃឈើ និង បង្កើនការយល់ដឹងជាសាធារណៈ
- វិភាគ និង បកស្រាយទិន្នន័យ
- អភិវឌ្ឍសមត្ថភាពស្រាវជ្រាវ
- សម្របសម្រួលក្នុងចំណោមអ្នកអនុវត្ត

៥.២ រយៈពេលកម្មវិធី

មានរយៈពេល ២០ឆ្នាំ ចាប់ពី ឆ្នាំ ២០១០ ដល់ ឆ្នាំ ២០២៩

៥.៣ ការធ្វើយតបរបស់កម្មវិធីនេះទៅនឹងទស្សនវិស័យកម្មវិធីព្រៃឈើជាតិ

រាជរដ្ឋាភិបាលកម្ពុជាបានប្រកាសស្តីពីយុទ្ធសាស្ត្រចតុកោណដំណាក់កាលទី ២ នៅឆ្នាំ ២០០៨ ដែលក្នុងនោះមានគោលបំណងមួយគឺ ធានានូវនិរន្តរភាពបរិស្ថាន តាមរយៈការគ្រប់គ្រងធនធានធម្មជាតិប្រកបដោយនិរន្តរភាព។ កម្មវិធីព្រៃឈើជាតិផ្តល់នូវគំនិតផ្តួចផ្តើមជាយុទ្ធសាស្ត្រដែលមានគោលបំណងគាំទ្រដល់គោលនយោបាយវិស័យព្រៃឈើជាតិដើម្បីឆ្ពោះទៅរកការអភិវឌ្ឍសេដ្ឋកិច្ច ការកាត់បន្ថយភាពក្រីក្រ និងការអភិរក្សជីវចម្រុះនិងបរិស្ថាន។

ប្រសិនបើពុំមានឆន្ទៈក្នុងការកសាងសមត្ថភាព និងដោះស្រាយបញ្ហាប្រឈមនោះទេ នោះនឹងពុំអាចអនុវត្តកម្មវិធីព្រៃឈើជាតិបានជោគជ័យតាមការតម្រូវការជាក់ស្តែងឡើយ។ ដូចនេះ ការពង្រឹងសមត្ថភាពដល់អ្នកពាក់ព័ន្ធមានសារៈសំខាន់ណាស់ ដើម្បីរួមចំណែកធ្វើឱ្យសម្រេចគោលបំណងក្នុងកម្មវិធីព្រៃឈើជាតិ។ កម្មវិធីអភិវឌ្ឍសមត្ថភាព និងការស្រាវជ្រាវជាមូលដ្ឋានគ្រឹះគាំទ្រដល់ការអនុវត្តកម្មវិធីព្រៃឈើជាតិ ដោយធ្វើការពង្រឹងសមត្ថភាពនៅគ្រប់កម្រិត និងធ្វើឱ្យប្រសើរឡើងនូវសមត្ថភាពនិងសកម្មភាពការងារស្រាវជ្រាវ ដើម្បីធ្វើឱ្យសម្រេចដល់ការអនុវត្តកម្មវិធី ផែនការ និងគោលនយោបាយវិស័យព្រៃឈើជាតិ។





កត្តាសំខាន់ ដើម្បីនិរន្តរភាពសកម្មភាពការងារទាំងអស់នេះ គឺធានាធនធានហិរញ្ញវត្ថុដើម្បីបង្កើនគុណភាពកម្មវិធីសិក្សាអប់រំវិស័យព្រៃឈើ និងធានាឱ្យមានអ្នកមានសមត្ថភាពសមស្រប ដែលត្រូវជ្រើសរើសមកបម្រើការងារក្នុងវិស័យព្រៃឈើ។ សាលាជាតិកសិកម្មព្រៃកលៀប និងសកលវិទ្យាល័យភូមិន្ទកសិកម្ម ដែលជាគ្រឹះស្ថានអប់រំវិស័យព្រៃឈើដ៏សំខាន់ ចាំបាច់ត្រូវធ្វើការផ្លាស់ប្តូរនូវទម្លាប់ចាស់ (វប្បធម៌) នៃការអនុវត្ត និងចាំបាច់ត្រូវមានទស្សនវិស័យវែងឆ្ងាយ គួបផ្សំជាមួយការលើកកម្ពស់វិធីសាស្ត្របង្រៀន និងបច្ចុប្បន្នភាពកម្មវិធី និងមុខវិជ្ជាសិក្សាព្រមទាំងសមត្ថភាពគ្រូបង្រៀន។

៥.៤ ការធ្វើយតបរបស់កម្មវិធីនេះទៅនឹងគោលបំណងកម្មវិធីព្រៃឈើជាតិ

កម្មវិធីនេះនឹងកំណត់បាននូវតម្រូវការសមត្ថភាពជាយុទ្ធសាស្ត្រ និងរៀបចំកម្មវិធីពង្រឹងសមត្ថភាព ដើម្បីជួយដល់អ្នកពាក់ព័ន្ធនៅក្នុងវិស័យព្រៃឈើ និងបរិស្ថានទទួលបានប្រយោជន៍ពីការចូលរួមក្នុងការងារទាំងនេះ និងធ្វើឱ្យសម្រេចបានតាមគោលបំណងកម្មវិធីព្រៃឈើជាតិ។ កម្មវិធីនេះនឹងពង្រឹងសមត្ថភាពដល់អ្នកពាក់ព័ន្ធដើម្បីជំនះឧបសគ្គនាពេលអនាគត តាមរយៈការអភិវឌ្ឍជាប្រចាំនូវជំនាញដោះស្រាយបញ្ហាចំពោះមុខប្រព័ន្ធគ្រប់គ្រង និងការបង្កើតបច្ចេកទេសថ្មីៗទៀតក្នុងវិស័យព្រៃឈើ។ ធ្វើដូច្នោះនឹងបង្កើននូវក្តីសង្ឃឹមនៃការអភិវឌ្ឍ និងការគ្រប់គ្រងព្រៃឈើបែបថ្មីដោយនិរន្តរភាព ក៏ដូចជាការផ្តួចផ្តើមគម្រោងមូលនិធិបែបថ្មីផងដែរ។

៥.៥ សាវតារកម្មវិធី

ការអភិវឌ្ឍធនធានមនុស្សក្នុងវិស័យព្រៃឈើ ពាក់ព័ន្ធដោយផ្ទាល់ទៅនឹងជ្រុង ២ នៃមុំទី ៤ នៃយុទ្ធសាស្ត្រចតុកោណដំណាក់កាលទី ២ (ដែលបានវិវត្តពី យុទ្ធសាស្ត្រត្រីកោណ) គឺជា "ការធ្វើឱ្យប្រសើរឡើងនូវវិស័យកសិកម្ម និងកសាងសមត្ថភាពនិងអភិវឌ្ឍធនធានមនុស្ស" (រាជរដ្ឋាភិបាលកម្ពុជា ២០០៨)។ ដូចនេះកម្មវិធីនេះ ពាក់ព័ន្ធដោយផ្ទាល់ទៅនឹងអាទិភាពជាតិរបស់រាជរដ្ឋាភិបាលកម្ពុជា។

ការសិក្សាមួយចំនួននាពេលថ្មីៗនេះ បានបង្ហាញឱ្យឃើញនូវសារៈសំខាន់និងតម្រូវការចាំបាច់ក្នុងការ អភិវឌ្ឍសមត្ថភាព ដូចជាអ្នកបញ្ចប់ការសិក្សាកម្រិតមធ្យមសិក្សាបច្ចេកទេស និងពីសកលវិទ្យាល័យមានចំណេះដឹងមិនគ្រប់គ្រាន់ក្នុងការដោះស្រាយបញ្ហា។ នេះគឺជាបញ្ហាចម្បងមួយក្នុងដំណើរការកំណែទម្រង់ការងារគ្រប់គ្រងព្រៃឈើប្រកបដោយនិរន្តរភាព និងការគ្រប់គ្រងបែបវិមជ្ឈការ (អង្គការ JICA ២០០៤ ធនាគារពិភពលោក ២០០៤ គម្រោង CTSP ២០០៥ និង GFA ២០០៥)។ ម្យ៉ាងវិញទៀត នៅក្នុងដំណើរការធ្វើវិមជ្ឈការ ជាឧទាហរណ៍ ត្រូវបានធ្វើការប៉ាន់ស្មានថា ដើម្បីកសាងបាននូវសមត្ថភាពរបស់មន្ត្រីរដ្ឋាភិបាលក្រុមប្រឹក្សាយុវិទ្យាល័យ និងសហគមន៍មូលដ្ឋាន ទាមទាររយៈពេលជាច្រើនឆ្នាំ។



វិស័យព្រៃឈើបានទទួលនូវជំនួយអភិវឌ្ឍសមត្ថភាពកាលពីឆ្នាំមុនៗ ប៉ុន្តែនៅតែមានភាពខ្វះចន្លោះ ដែលចាំបាច់ត្រូវធ្វើការដោះស្រាយដើម្បីធ្វើឱ្យរដ្ឋបាលព្រៃឈើក្លាយទៅជាអាជ្ញាធរព្រៃឈើដែលមានសមត្ថភាពពេញលេញ។ កម្មវិធីពង្រឹងសមត្ថភាពសម្រាប់វិស័យព្រៃឈើនាពេលបច្ចុប្បន្នដែលគាំទ្រដោយអង្គការ JICA បានរកឃើញថា មន្ត្រីរដ្ឋបាលព្រៃឈើត្រូវការវគ្គបណ្តុះបណ្តាលស្តីពីការធ្វើផែនការគ្រប់គ្រងព្រៃឈើ ការអនុវត្តការងារនៅលើទីតាំងជាក់ស្តែងបច្ចេកទេសរុករានកម្ម និងសហគមន៍ព្រៃឈើ ។

មានការផ្តល់ជាអនុសាសន៍ផងដែរថា ការពង្រឹងសមត្ថភាពត្រូវផ្តោតការយកចិត្តទុកដាក់លើជំនាញអនុវត្តជាក់ស្តែងក្នុងចំណោមអ្នកពាក់ព័ន្ធទាំងអស់ សមត្ថភាពវិភាគ សមត្ថភាពគ្រប់គ្រង និងសមត្ថភាពគរុកោសល្យ។

ដើម្បីឱ្យអនុកម្មវិធីនីមួយៗរបស់កម្មវិធីព្រៃឈើជាតិអនុវត្តបានជោគជ័យ ការសំខាន់គឺអ្នកអនុវត្តត្រូវមានសមត្ថភាពគ្រប់គ្រាន់ដើម្បីចូលរួមចំណែកពេញលេញធ្វើឱ្យសម្រេចនូវគោលបំណងនៃកម្មវិធីនីមួយៗ។ ដោយបច្ចុប្បន្ន មានគម្លាតខ្លាំងរវាងសមត្ថភាពជាក់ស្តែង និងតម្រូវការនោះ ជាការចាំបាច់ត្រូវអភិវឌ្ឍកម្មវិធីកសាងសមត្ថភាព ដើម្បីពង្រឹងសមត្ថភាពអ្នកពាក់ព័ន្ធចូលរួមអនុវត្តកម្មវិធីព្រៃឈើជាតិឱ្យបានរឹងមាំ។

កម្មវិធីអភិវឌ្ឍន៍សមត្ថភាពនិងការស្រាវជ្រាវត្រូវបានរៀបចំឡើងដើម្បីឆ្លើយតបទៅនឹងចំណុចខ្លះខាតនៃធនធានមនុស្សនៅក្នុងវិស័យព្រៃឈើ។ កម្មវិធីនេះត្រូវឆ្លើយតបទាំងផ្នែកទ្រឹស្តីនិងការអនុវត្តជាក់ស្តែង ជាពិសេសត្រូវផ្សារភ្ជាប់រវាងទ្រឹស្តី និងការអនុវត្ត។ ប្រការនេះនឹងរួមចំណែកដល់ការអភិវឌ្ឍធនធានមនុស្សដែលជាអ្នកពាក់ព័ន្ធនៅក្នុងវិស័យព្រៃឈើ នឹងជួយគាំទ្រដល់រាជរដ្ឋាភិបាលកម្ពុជាក្នុងការសម្រេចនូវពហុបំណងទាក់ទងទៅនឹងការគ្រប់គ្រងព្រៃឈើប្រកបដោយនិរន្តរភាព។

៥.៦ ការវិភាគបញ្ហា

នាពេលបច្ចុប្បន្ននេះ តំបន់ព្រៃឈើជាច្រើនដែលពុំទាន់ត្រូវបានរៀបចំផ្សារគ្រប់គ្រងឱ្យល្អ មានហានិភ័យខ្ពស់ ចំពោះការរេចរើសព្រៃឈើ និងការធ្លាក់ចុះទៅជាដីប្រើប្រាស់ក្នុងគោលបំណងផ្សេងៗ។ ចំពោះមុខ រាជរដ្ឋាភិបាលកម្ពុជា កំពុងដំណើរការកំណែទម្រង់វិស័យព្រៃឈើ ដើម្បីធ្វើឱ្យប្រសើរឡើងនូវការរួមចំណែករបស់វិស័យព្រៃឈើដល់ការអភិវឌ្ឍ និងការអភិរក្ស។

នៅក្នុងកំណែទម្រង់វិស័យព្រៃឈើ កំពុងជួបប្រទះនូវការលំបាកក្នុងការរំស្វែងរកនូវប្រព័ន្ធដែលសមស្រប ដើម្បីគាំទ្រដល់ការអនុវត្តចក្ខុវិស័យព្រៃឈើជាតិ និងចាំបាច់ត្រូវបន្តការសិក្សាស្រាវជ្រាវ និងធ្វើការសាកល្បងនូវគំរូថ្មីៗនៃការគ្រប់គ្រងព្រៃឈើប្រកបដោយនិរន្តរភាពនិងពង្រីកបន្ថែមការអនុវត្ត។ នាពេលថ្មីៗនេះ រដ្ឋបាលព្រៃឈើកំពុងស្ថិតនៅក្នុងដំណើរការពង្រីកប្រព័ន្ធគ្រប់គ្រងព្រៃឈើដោយមានការចូលរួម ដូចជាសហគមន៍ព្រៃឈើ និងធ្វើការសិក្សានូវគំរូគ្រប់គ្រងព្រៃឈើតាមបែបសហគមន៍ពាណិជ្ជកម្មព្រៃឈើនៅក្នុងតំបន់ព្រៃសម្បទាន។ បេក្ខជននិស្សិតចេញមកពីសកលវិទ្យាល័យ និងសាលាមធ្យមបច្ចេកទេសនានា មិនទាន់មានសមត្ថភាពគ្រប់គ្រាន់ដើម្បីដោះស្រាយបញ្ហាប្រឈមដែលអាចនឹងកើតមានឡើងនៅពេលអនាគតទេ។ ជាការសំខាន់ណាស់ដែលអ្នកកំពុងគ្រប់គ្រងព្រៃឈើបច្ចុប្បន្ន និងអ្នកពាក់ព័ន្ធនៅក្នុងវិស័យព្រៃឈើ ត្រូវអភិវឌ្ឍន៍ជំនាញដើម្បីបំពេញទៅនឹងតម្រូវការថ្មីៗនេះ ក្នុងគោលបំណងគាំទ្រដល់សហគមន៍ ក្រុមប្រឹក្សាឃុំ ដៃគូកសិករ និងអង្គការសង្គមស៊ីវិល ដែលដើរតួនាទីដ៏សំខាន់ក្នុងការអភិវឌ្ឍ និងអនុវត្តន៍គំរូគ្រប់គ្រងព្រៃឈើដោយនិរន្តរភាព។ ជំនាញទាំងនេះ មិនត្រឹមតែទាក់ទងដល់ការធ្វើឱ្យប្រសើរឡើងនូវចំណេះដឹងប៉ុណ្ណោះទេ ថែមទាំងរួមចំណែកក្នុងការផ្លាស់ប្តូរឥរិយាបថទំនាក់ទំនងប្រកបដោយសមធម៌ជាមួយអ្នកពាក់ព័ន្ធចម្រើកផង។ នេះគឺជាដំណើរការរយៈពេលយូរមួយ ដោយតម្រូវឱ្យមានការឆ្លុះបញ្ចាំងជាប្រចាំដើម្បីកែលំអការគ្រប់គ្រងព្រៃឈើឱ្យទទួលបានលទ្ធផលល្អ។





នាពេលបច្ចុប្បន្ននេះ ការស្រាវជ្រាវអំពីវិស័យព្រៃឈើនៅក្នុងប្រទេសកម្ពុជានៅមានកម្រិត និងពុំសូវមានការសម្របសម្រួល ហើយជាធម្មតា ការសិក្សាស្រាវជ្រាវទាំងនេះពុំបានគាំទ្រពេញលេញដល់កិច្ចខិតខំរបស់រាជរដ្ឋាភិបាលក្នុងការគ្រប់គ្រងព្រៃឈើដោយ និរន្តរភាពឡើយ។ រដ្ឋបាលព្រៃឈើបច្ចុប្បន្ននេះពុំទាន់មានសមត្ថភាពពេញលេញដើម្បីអនុវត្តការងារស្រាវជ្រាវជាមូលដ្ឋានអំពីព្រៃឈើ ទេ ហើយសកលវិទ្យាល័យនានាក៏ខ្វះនូវធនធានមនុស្ស និងថវិកាដើម្បីអនុវត្តគម្រោងស្រាវជ្រាវព្រៃឈើដែរ។ ការស្រាវជ្រាវទាក់ទង នឹងព្រៃឈើកន្លងមក ច្រើនតែធ្វើឡើងដោយអង្គការសង្គមស៊ីវិលជាតិ និងអន្តរជាតិនានា ដោយមានការគាំទ្រពីដៃគូអភិវឌ្ឍន៍ និង អ្នកស្រាវជ្រាវអន្តរជាតិ ។

លទ្ធផលស្រាវជ្រាវទាំងនេះមិនត្រូវបានផ្តល់មករដ្ឋបាលព្រៃឈើដើម្បីពិនិត្យ និងប្រើប្រាស់ក្នុងពេលរៀបចំនូវគោលនយោបាយ ព្រៃឈើឡើយ។ តម្រូវការចាំបាច់ដែលថ្នាក់ជាតិត្រូវធ្វើឱ្យប្រសើរឡើងនោះ គឺកិច្ចសហប្រតិបត្តិការសម្របសម្រួលរវាងអង្គការស្រាវជ្រាវ និងអង្គការរដ្ឋាភិបាលដើម្បីប្រើប្រាស់លទ្ធផលស្រាវជ្រាវសម្រាប់រៀបចំយុទ្ធសាស្ត្រថ្មីៗ បម្រើដល់ការងារគ្រប់គ្រងព្រៃឈើប្រកបដោយ និរន្តរភាព កាត់បន្ថយភាពក្រីក្រ ធានាកិច្ចការពារ អភិរក្សជីវចម្រុះ បរិស្ថាន និងអភិវឌ្ឍសេដ្ឋកិច្ច។

នៅក្នុងដំណើរការត្រួតពិនិត្យ និងធ្វើផែនការគ្រប់គ្រងវិស័យព្រៃឈើ ចាំបាច់ត្រូវប្រមូលទិន្នន័យ ដោយប្រើប្រាស់នូវវិធីសាស្ត្រ វិទ្យាសាស្ត្រសមស្រប។ សំខាន់ជាងនេះទៅទៀតគឺថា ទិន្នន័យទាំងនោះគួរត្រូវបានយកមកប្រើប្រាស់តាមរយៈការវិភាគ និងបកស្រាយ ទិន្នន័យច្បាស់លាស់។ លទ្ធផលនឹងត្រូវយកទៅបង្ហាញដល់អ្នកគ្រប់គ្រង និងអ្នកធ្វើសេចក្តីសម្រេចចិត្តទាំងក្នុងរដ្ឋបាលព្រៃឈើ និង ស្ថាប័ន អង្គការពាក់ព័ន្ធដើម្បីធ្វើឱ្យប្រសើរឡើងលើការងារត្រួតពិនិត្យ ការធ្វើផែនការគ្រប់គ្រងព្រៃឈើសម្រាប់ការអភិវឌ្ឍធនធាន ព្រៃឈើជាបន្តបន្ទាប់។ ជាងនេះទៅទៀត ជាការចាំបាច់ ត្រូវមានតម្លាភាពក្នុងការចែករំលែកព័ត៌មាន និងត្រូវរៀបចំផងដែរនូវយុទ្ធសាស្ត្រ ទំនាក់ទំនងប្រកបដោយប្រសិទ្ធភាពដើម្បីជូនជាព័ត៌មានដល់អ្នករៀបចំគោលនយោបាយ អង្គការសង្គមស៊ីវិល អ្នកគ្រប់គ្រងព្រៃឈើ តាមមូលដ្ឋាន និងអ្នកពាក់ព័ន្ធ ព្រមទាំងផ្សព្វផ្សាយព័ត៌មានស្រាវជ្រាវ និងផ្តល់ឯកសារផ្សព្វផ្សាយជាសាធារណៈ។

៥.៧ គោលបំណង

គោលបំណងរបស់កម្មវិធីនេះ គឺមានសមត្ថភាព ដើម្បីគាំទ្រដល់ការអនុវត្តកម្មវិធីព្រៃឈើជាតិ។ ការអភិវឌ្ឍសមត្ថភាព គឺត្រូវធ្វើ ដោយយកចិត្តទុកដាក់បំផុតដោយមិនត្រឹមតែធ្វើការបណ្តុះបណ្តាលប៉ុណ្ណោះទេ ប៉ុន្តែថែមទាំងធ្វើឱ្យប្រសើរឡើងនូវសមត្ថភាពរបស់បុគ្គល ម្នាក់ៗ ឬក្រុមដែលមានភារកិច្ចបំពេញតួនាទីរបស់ខ្លួន។ ម្យ៉ាងទៀត ការអភិវឌ្ឍសមត្ថភាពមិនត្រឹមតែកសាងធនធានមនុស្សប៉ុណ្ណោះ ទេ គឺត្រូវគិតគូរអំពីធនធានដែលជាតម្រូវការក្នុងការអនុវត្តរបស់ពួកគេ។

គោលបំណងជាក់លាក់របស់កម្មវិធីនេះរួមមាន ៖

- លើកកម្ពស់ការអប់រំជាមូលដ្ឋានទៅលើការគ្រប់គ្រងធនធានធម្មជាតិ
- បង្កើនសមត្ថភាពមន្ត្រីរដ្ឋបាលព្រៃឈើ និងអ្នកពាក់ព័ន្ធ ដើម្បីឱ្យមានសមត្ថភាពនិងជឿជាក់ក្នុងការដោះស្រាយបញ្ហាប្រឈមដែល កើតមាននៅក្នុងពេលដំណើរការគ្រប់គ្រងព្រៃឈើដោយនិរន្តរភាពតាមបែបគំរូថ្មី
- បង្កើនសមត្ថភាពនិងប្រសិទ្ធភាពក្នុងការរៀបចំយុទ្ធសាស្ត្រផ្សព្វផ្សាយនិងផ្តល់នូវសេវាផ្សព្វផ្សាយ ដែលផ្តល់ការគាំទ្រយ៉ាង សកម្មជាប្រចាំដល់ការងារស្តារព្រៃឈើឡើងវិញ និង គ្រប់គ្រងព្រៃឈើនៅមូលដ្ឋាន





- អភិវឌ្ឍសមត្ថភាពស្រាវជ្រាវមន្ត្រីរដ្ឋបាលព្រៃឈើ សាលាបច្ចេកទេស សកលវិទ្យាល័យ និងអង្គការសង្គមស៊ីវិលដែលធ្វើការងារស្រាវជ្រាវ ដើម្បីផ្តល់នូវព័ត៌មានឯករាជ្យ និងជឿជាក់បានសម្រាប់គាំទ្រដល់ការរៀបចំ និងអនុវត្តគោលនយោបាយព្រៃឈើ និងគោលបំណងស្តីពីការគ្រប់គ្រងព្រៃឈើដោយនិរន្តរភាព ការការពារ បរិស្ថាន និងការកាត់បន្ថយភាពក្រីក្រ
- បញ្ឈប់ការគ្រប់គ្រងព្រៃឈើដោយនិរន្តរភាពនៅថ្នាក់ជាតិ និងនៅមូលដ្ឋាន។

៥.៨ សូចនាករ

៥.៨.១ ការកសាងសមត្ថភាព និង ការកែទម្រង់អង្គភាព

- ការប៉ាន់ស្មានតម្រូវការសមត្ថភាព និងយុទ្ធសាស្ត្របណ្តុះបណ្តាលនៅតាមគ្រឹះស្ថានសិក្សាអប់រំពាក់ព័ន្ធ រដ្ឋបាលព្រៃឈើ អង្គការសង្គមស៊ីវិល អ្នកពាក់ព័ន្ធចាំបាច់ត្រូវរៀបចំនិងអនុវត្ត។
- ការកែទម្រង់រដ្ឋបាលព្រៃឈើត្រូវតែធ្វើ ដោយមានការកំណត់អំពីតួនាទី និងការទទួលខុសត្រូវយ៉ាងច្បាស់លាស់សម្រាប់មន្ត្រីថ្នាក់កណ្តាល និងថ្នាក់មូលដ្ឋាន និងការកំណត់អំពីតម្រូវការវគ្គបណ្តុះបណ្តាល
- កម្មវិធីលើកទឹកចិត្ត ដើម្បីបង្កើនផលិតភាពដោយមន្ត្រីរដ្ឋបាលព្រៃឈើ ត្រូវរៀបចំ និងអនុវត្ត
- មន្ត្រីរដ្ឋបាលព្រៃឈើ អង្គការសង្គមស៊ីវិល សហគមន៍មូលដ្ឋាន គ្រឹះស្ថានសិក្សាអប់រំចូលរួមក្នុងវគ្គបណ្តុះបណ្តាល
- ផែនការវគ្គបណ្តុះបណ្តាលសម្រាប់មន្ត្រីរដ្ឋបាលព្រៃឈើថ្នាក់កណ្តាល និងថ្នាក់មូលដ្ឋាន ត្រូវបានរៀបចំ និងអនុវត្ត
- បង្កើនការយល់ដឹង និងការអនុវត្ត ដោយធ្វើផែនការផ្សព្វផ្សាយ និងវគ្គបណ្តុះបណ្តាលស្តីពីការងារគ្រប់គ្រងព្រៃឈើដោយនិរន្តរភាពតាមបែបគំរូថ្មី ដូចជាយន្តការកាត់បន្ថយខ្សែស្នប់ផ្ទះកញ្ចក់ កាត់បន្ថយការបំភាយខ្សែស្នប់ពីការបាត់បង់និងរេចរីលព្រៃឈើ (REDD) សេវាកម្មអភិរក្សជីវចម្រុះ និងបរិស្ថាន ត្រូវបានរៀបចំនិងអនុវត្ត។

៥.៨.២ ការផ្សព្វផ្សាយ និងបង្កើនការយល់ដឹង

- គោលការណ៍ណែនាំអំពីការបញ្ឈប់គោលនយោបាយព្រៃឈើជាតិ និងឯកសារពាក់ព័ន្ធនឹងវិស័យព្រៃឈើត្រូវបានអភិវឌ្ឍ
- ក្រុមប្រឹក្សាឃុំ សហគមន៍ ប្រជាជនមូលដ្ឋាន គាំទ្រការអនុវត្តឱ្យបានជោគជ័យចំពោះការងារគ្រប់គ្រងព្រៃឈើតាមបែបវិមជ្ឈការ និងការដាំដុះព្រៃឈើឡើងវិញជាលក្ខណៈឯកជន
- មន្ត្រីផ្សព្វផ្សាយត្រូវបានទទួលការបណ្តុះបណ្តាលស្តីពីការងារសម្របសម្រួល និងដោះស្រាយទំនាស់
- យុទ្ធនាការផ្សព្វផ្សាយ និងការផ្តល់ព័ត៌មានតាមប្រព័ន្ធផ្សព្វផ្សាយព័ត៌មានស្តីពីការអនុវត្តកម្មវិធីព្រៃឈើជាតិ ត្រូវបានរៀបចំ និងអនុវត្ត
- ការពិគ្រោះយោបល់ជាមួយរដ្ឋបាលព្រៃឈើមូលដ្ឋាន សហគមន៍មូលដ្ឋាន អ្នកពាក់ព័ន្ធក្នុងការងារគ្រប់គ្រងព្រៃឈើ ត្រូវបានរៀបចំ
- ឯកសារផ្សព្វផ្សាយត្រូវបានរៀបចំអភិវឌ្ឍ និងផ្សព្វផ្សាយដោយផ្តល់ឯកសារតាមគេហទំព័រ និងតាមមធ្យោបាយសមស្របផ្សេងៗទៀត





- មជ្ឈមណ្ឌលផ្សព្វផ្សាយព្រៃឈើ ត្រូវបានរៀបចំឡើង និងដាក់ឱ្យដំណើរការ
- គេហទំព័រត្រូវបានរៀបចំអភិវឌ្ឍ និងធ្វើបច្ចុប្បន្នភាពព័ត៌មានទៀងទាត់ ឬតាមការចាំបាច់ សម្រាប់អ្នកប្រើប្រាស់ដោយទូលំទូលាយ
- ការងារគ្រប់គ្រងព្រៃឈើដោយនិរន្តរភាពត្រូវបានដាក់បញ្ចូលទៅក្នុងកម្មវិធីសិក្សានៅតាមគ្រឹះស្ថានអប់រំសិក្សាគ្រប់កម្រិត។

៥.៨.៣ ការអភិវឌ្ឍសមត្ថភាពស្រាវជ្រាវព្រៃឈើ

- កម្មវិធីស្រាវជ្រាវដើម្បីគាំទ្រដល់កម្មវិធីព្រៃឈើជាតិ ដែលត្រូវអនុវត្តដោយរដ្ឋបាលព្រៃឈើ សកលវិទ្យាល័យពាក់ព័ន្ធ និងវិទ្យាស្ថានស្រាវជ្រាវផ្សេងៗទៀត នឹងត្រូវរៀបចំ និងបន្តអនុវត្ត
- យុទ្ធសាស្ត្រទំនាក់ទំនងក្នុងការងារស្រាវជ្រាវត្រូវបានរៀបចំ និងអនុវត្ត
- ឯកសារស្រាវជ្រាវ គោលនយោបាយ ស្ថិតិ និងកូនអនុវត្តជាក់ស្តែង ត្រូវបានរៀបចំ និងបោះពុម្ព
- កម្មវិធី ឬគម្រោងស្រាវជ្រាវព្រៃឈើ ជីវចម្រុះរួមគ្នាជាមួយអង្គការជាតិ និងអន្តរជាតិត្រូវបានរៀបចំ និង អនុវត្ត
- ផ្តល់បទបង្ហាញស្តីពីលទ្ធផលស្រាវជ្រាវថ្មីៗក្នុងសិក្ខាសាលាថ្នាក់ជាតិ និង អន្តរជាតិ
- មន្ត្រីរដ្ឋបាលព្រៃឈើ និងអង្គការស្រាវជ្រាវពាក់ព័ន្ធចូលរួមបង្រៀនដល់និស្សិតផ្នែកព្រៃឈើ និងបរិស្ថាន សម្រាប់កម្រិតខុត្តម និងក្រោយខុត្តម។

៥.៩ មធ្យោបាយផ្សេងៗផ្ទាត់

៥.៩.១ ការកសាងសមត្ថភាព និងការកែទម្រង់អង្គការ

- ឯកសារប៉ាន់ស្មានតម្រូវការសមត្ថភាព
- ឯកសារភារកិច្ចការងាររបស់មន្ត្រីរដ្ឋបាលព្រៃឈើ (ថ្នាក់កណ្តាលនិងមូលដ្ឋាន) និង ឯកសារតម្រូវការវគ្គបណ្តុះ បណ្តាល
- ឯកសារមន្ត្រីរដ្ឋបាលព្រៃឈើទទួលអនុវត្តកម្មវិធីលើកទឹកចិត្ត
- ឯកសារវគ្គបណ្តុះបណ្តាល (មន្ត្រីរដ្ឋបាលព្រៃឈើ អង្គការសង្គមស៊ីវិល គ្រឹះស្ថានសិក្សា)
- ឯកសារ ផែនការបណ្តុះបណ្តាល
- ឯកសារផ្សព្វផ្សាយ ឬ ផែនការបណ្តុះបណ្តាល ។

៥.៩.២ ការផ្សព្វផ្សាយ និងបង្កើនការយល់ដឹង

- ឯកសារគោលការណ៍ណែនាំស្តីពីការបញ្ជាបគោលនយោបាយព្រៃឈើជាតិ និងឯកសារពាក់ព័ន្ធនឹងវិស័យព្រៃឈើ
- ឯកសារ និង របាយការណ៍ស្តីពីការចូលរួមគ្រប់គ្រងព្រៃឈើនៅមូលដ្ឋាន
- ឯកសារបណ្តុះបណ្តាលមន្ត្រីផ្សព្វផ្សាយ





- ឯកសារនិងរបាយការណ៍ស្តីពីការផ្សព្វផ្សាយតាមប្រព័ន្ធព័ត៌មាន
- ឯកសារ របាយការណ៍ពិគ្រោះយោបល់
- គេហទំព័រដំណើរការជាអចិន្ត្រៃយ៍
- របាយការណ៍មជ្ឈមណ្ឌលផ្លាស់ប្តូរព័ត៌មាន
- ឯកសារកម្មវិធីសិក្សានៅតាមគ្រឹះស្ថានអប់រំសិក្សា ។

៥.៩.៣ ការអភិវឌ្ឍសមត្ថភាពស្រាវជ្រាវព្រៃឈើ

- ឯកសារកម្មវិធី និងលទ្ធផលស្រាវជ្រាវ
- ឯកសារយុទ្ធសាស្ត្រទំនាក់ទំនងការងារស្រាវជ្រាវ
- ឯកសារបោះពុម្ពស្តីពីលទ្ធផលស្រាវជ្រាវ និងឯកសារពាក់ព័ន្ធ
- ឯកសារកម្មវិធីស្រាវជ្រាវ ឬគម្រោងស្រាវជ្រាវ រួមគ្នាជាមួយអង្គការជាតិ អន្តរជាតិ
- របាយការណ៍បទបង្ហាញលទ្ធផលស្រាវជ្រាវ កម្រិតជាតិ អន្តរជាតិ
- ឯកសារ និងរបាយការណ៍មន្ត្រីរដ្ឋបាលព្រៃឈើ និងអង្គការស្រាវជ្រាវពាក់ព័ន្ធចូលរួមបង្រៀនដល់និស្សិត។

៥.១០ ការរំពឹងទុក និងហានិភ័យនៃកម្មវិធី

៥.១០.១ ការរំពឹងទុក

- គ្រប់គ្រឹះស្ថានសិក្សាអប់រំដែលពាក់ព័ន្ធមានការយកចិត្តទុកដាក់
- មន្ត្រីត្រូវបានលើកទឹកចិត្ត ឱ្យចូលរួមក្នុងសកម្មភាពបណ្តុះបណ្តាល
- ថវិកាគឺជាអាទិភាពចម្បងសម្រាប់ការងារបង្កើនសមត្ថភាព និងការងារស្រាវជ្រាវ
- មន្ត្រីស្រាវជ្រាវមានជំនាញច្បាស់លាស់ ឬមន្ត្រីមានសក្តានុពលអភិវឌ្ឍជំនាញត្រូវបានជ្រើសរើស។

៥.១០.២ ហានិភ័យ

- ខ្វះភាពជឿជាក់រវាងរដ្ឋបាលព្រៃឈើ និងស្ថាប័ន អង្គការផ្សេងៗ
- ខ្វះត្រួតពិនិត្យ គ្រូបណ្តុះបណ្តាល អ្នកសម្របសម្រួល ដែលមានសមត្ថភាពសមស្រប
- ខ្វះកិច្ចសហការចាំបាច់ជាមួយអ្នកពាក់ព័ន្ធ
- ខ្វះកិច្ចសហការពីអ្នកពាក់ព័ន្ធ ដើម្បីអនុវត្តចំណេះដឹងដែលទទួលបានពីការបណ្តុះបណ្តាលដូចជា ក្រុមប្រឹក្សាឃុំ សង្កាត់ មន្ត្រីនគរបាល តុលាការ
- ខ្វះធនធានហិរញ្ញវត្ថុ និងមធ្យោបាយសម្ភារៈក្នុងដំណើរការកំណែទម្រង់។





៥.១១ យុទ្ធសាស្ត្រអនុវត្តកម្មវិធី

ការអនុវត្តអនុកម្មវិធីនៃកម្មវិធីព្រៃឈើជាតិ ទាមទារនូវចំណេះដឹងជាក់លាក់នៅគ្រប់កម្រិត និងជំនាញថ្មីៗពីរដ្ឋបាលព្រៃឈើ និងអ្នកពាក់ព័ន្ធដែលចូលរួមនៅក្នុងការគ្រប់គ្រងព្រៃឈើ ជាពិសេស លទ្ធភាពនៃការផ្ទេរនិងផ្តល់នូវចំណេះដឹងផ្នែកទ្រឹស្តីពិបាកៗតាមវិធីងាយស្រួលគឺមានសារៈសំខាន់ណាស់ដល់អ្នកអនុវត្តជាក់ស្តែង។ ការបញ្ជ្រាបចំណេះដឹងទាំងនោះដល់បណ្តាអ្នកពាក់ព័ន្ធក៏មានសារៈសំខាន់ក្នុងការធ្វើឱ្យសម្រេចជោគជ័យនៃកម្មវិធីព្រៃឈើជាតិដែរ។ ការកសាងសមត្ថភាពអាចត្រូវបានសម្របសម្រួលដោយរដ្ឋាភិបាល និងអង្គការសង្គមស៊ីវិលដែលនឹងត្រូវបានបណ្តុះបណ្តាលដើម្បីអាចឱ្យមានលទ្ធភាពអាចផ្តល់សេវាកម្មបានល្អ។

ទាំងការបណ្តុះបណ្តាលជាផ្លូវការ និងការហ្វឹកហ្វឺនក្រៅផ្លូវការ រួមទាំងជំនួយផ្នែកស្មារតីនឹងត្រូវធ្វើឡើងដើម្បីលើកកម្ពស់ការយល់ដឹង និងបង្កើនសមត្ថភាព។ ការផ្លាស់ប្តូរទស្សនកិច្ច ក៏ដូចជាការផ្លាស់ប្តូរព័ត៌មាននឹងត្រូវធ្វើដូចគ្នា ដើម្បីឱ្យសិក្ខាកាមចែករំលែកបទពិសោធន៍ និងសិក្សាពីគ្នាទៅវិញទៅមក ។

មានអនុកម្មវិធីចំនួនបីនឹងត្រូវអនុវត្ត ដើម្បីកសាងសមត្ថភាពដែលពាក់ព័ន្ធសំខាន់ទៅនឹងកង្វះខាតក្នុងវិស័យព្រៃឈើ ដើម្បីបំពេញអោយចក្ខុវិស័យកម្មវិធីព្រៃឈើជាតិមានជាអាទិ៍ ៖

- ការអភិវឌ្ឍការអប់រំ
- ការអភិវឌ្ឍធនធានមនុស្ស និងស្ថាប័ន
- ការបង្កើនចំណេះដឹង និងផ្សព្វផ្សាយ
- ការអភិវឌ្ឍសមត្ថភាពស្រាវជ្រាវ

កម្មវិធីនឹងដោះស្រាយបញ្ហាជាច្រើនក្នុងវិស័យព្រៃឈើ តាមរយៈការធ្វើឱ្យប្រសើរឡើងនូវផ្នែកទាំង ៤ ទាក់ទងទៅនឹងការកសាងសមត្ថភាព ៖

- បរិបទ (គោលនយោបាយ បទបញ្ញត្តិ ការគាំទ្រគោលនយោបាយ តួនាទីនិងការទទួលខុសត្រូវ)
- រចនាសម្ព័ន្ធ (" ជួរនៃការបង្គាប់បញ្ជា" តាមខ្សែទទឹង/ខ្សែបណ្តោយ រចនាសម្ព័ន្ធគ្រប់គ្រងតាមឋានានុក្រម តួនាទី ការបង្កើតស្ថាប័ន ទីស្នាក់ការកណ្តាល និងខេត្ត)
- ប្រពៃណីទំនាក់ទំនង (ធ្វើសេចក្តីសម្រេចចិត្តក្រៅផ្លូវការ ពិធីការ នីតិវិធីជ្រើសរើស ការសរសើរ)
- សមត្ថភាពបច្ចេកទេស ។





កំណែទម្រង់ស្ថាប័នបន្តបន្ទាប់ទាក់ទងទៅនឹងផ្នែកខាងលើក្នុងរយៈពេល ២០ ឆ្នាំ ខាងមុខនឹងធ្វើឱ្យរដ្ឋបាលព្រៃឈើក្លាយជាស្ថាប័នមួយមានប្រសិទ្ធភាព សុក្រឹតភាព និងមាននិរន្តរភាពក្នុងការបន្តសម្រេចនូវគោលបំណងពាក់ព័ន្ធនឹងកម្មវិធីព្រៃឈើជាតិ។

៥.១២ អនុកម្មវិធីទី ១ ការអភិវឌ្ឍស្ថាប័ន និងធនធានមនុស្ស

៥.១២.១ សេចក្តីអធិប្បាយ

រដ្ឋបាលព្រៃឈើមានមន្ត្រីរាជការសរុបចំនួន ១.៦៦៧ នាក់ ក្នុងនោះមានតែមន្ត្រីប្រមាណ ៦០០ នាក់ប៉ុណ្ណោះ ដែលមានជំនាញខាងព្រៃឈើចាប់ពីកម្រិតថ្នាក់បរិញ្ញាបត្រឡើងទៅ។ មន្ត្រីបន្ថែមនឹងត្រូវបានជ្រើសរើសឱ្យបំពេញការងារនៅតាមបណ្តាអង្គភាពក្រោមឱវាទរដ្ឋបាលព្រៃឈើ។ មន្ត្រីថ្មីនិងមន្ត្រីដែលកំពុងបំពេញការងារនាពេលបច្ចុប្បន្នត្រូវការការបណ្តុះបណ្តាល និងការជំរុញលើកទឹកចិត្តដើម្បីឱ្យអាចបំពេញនូវតួនាទីថ្មី និងប្រតិបត្តិការទទួលខុសត្រូវពេញសមត្ថភាព។ ដើម្បីអនុវត្តកម្មវិធីព្រៃឈើជាតិឱ្យបានជោគជ័យ ទាមទារឱ្យមានការពង្រឹងសមត្ថភាពដល់ដៃគូពាក់ព័ន្ធដែលត្រូវចូលរួមអនុវត្តអនុកម្មវិធីនេះ ។

៥.១២.២ មធ្យោបាយសម្រាប់អនុវត្ត

៥.១២.២.១ ការធ្វើឱ្យប្រសើរឡើងនូវរចនាសម្ព័ន្ធរដ្ឋបាលព្រៃឈើ

អនុកម្មវិធីនេះនឹងគាំទ្ររដ្ឋបាលព្រៃឈើនៅក្នុងការកែទម្រង់ដែលកំពុងតែដំណើរការ ដើម្បីធ្វើឱ្យប្រសើរឡើងនូវសមត្ថភាពអង្គភាពដោយ ៖

- បំពាក់មធ្យោបាយប្រើប្រាស់សម្រាប់អង្គភាពរដ្ឋបាលព្រៃឈើមូលដ្ឋានដែលបានបង្កើតថ្មី ដើម្បីគាំទ្រដល់គំនិតផ្តួចផ្តើមការគ្រប់គ្រងព្រៃឈើមូលដ្ឋាន
- អនុវត្តការគ្រប់គ្រងសកម្មភាពប្រតិបត្តិ ដើម្បីធ្វើឱ្យប្រសើរឡើងនូវលទ្ធផលការងាររបស់មន្ត្រី
- កំណត់តួនាទី និងការទទួលខុសត្រូវឱ្យបានច្បាស់លាស់សម្រាប់មន្ត្រីគោលដៅ
- ធ្វើឱ្យប្រសើរឡើងប្រព័ន្ធរដ្ឋបាលតាមរយៈការបង្កើតឡើងប្រព័ន្ធទំនាក់ទំនង និងចែករំលែកព័ត៌មានឱ្យមានប្រសិទ្ធភាពចែករំលែកគោលការណ៍ណែនាំបច្ចេកទេស ឯកសារក្បួនណែនាំ របាយការណ៍។ល។ ក្នុងចំណោមមន្ត្រីរដ្ឋបាលព្រៃឈើ និងអ្នកពាក់ព័ន្ធ។

៥.១២.២.២ អភិវឌ្ឍការអប់រំដើម្បីធានាមន្ត្រីមានគុណភាពត្រូវបានជ្រើសរើសឱ្យចូលបម្រើការងារ

កត្តាសំខាន់ក្នុងការគ្រប់គ្រងធនធានធម្មជាតិ គឺការលើកកម្ពស់ការអប់រំខាងផ្នែកព្រៃឈើ និងគ្រប់គ្រងធនធានធម្មជាតិ ដើម្បីធានាឱ្យមានអ្នកមានសមត្ថភាពសមស្របក្នុងការអនុវត្តការងារ។ គ្រឹះស្ថានសិក្សាអប់រំចាំបាច់ត្រូវធ្វើការណែនាំឡើងវិញ ឆ្ពោះទៅរកការបំពាក់បំប៉នជំនាញ និងសម្ភារៈឱ្យស្របតាមសមត្ថភាពចាំបាច់ដល់អ្នកគ្រប់គ្រងព្រៃឈើនាពេលអនាគត និងដើម្បីដោះស្រាយការប្រឈមចំពោះមុខក្នុងការគ្រប់គ្រងធនធានព្រៃឈើប្រកបដោយនិរន្តរភាព។ ការអនុវត្តនេះអាចធ្វើទៅបាន ទាមទារឱ្យមានទស្សនវិស័យក្នុងរយៈពេលវែងមួយ និងសុវត្ថុភាពដៃគូអភិវឌ្ឍន៍ក្នុងការផ្លាស់ប្តូរវប្បធម៌នៅក្នុងគ្រឹះស្ថានសិក្សាទាំងពីរ គឺសាលាកសិកម្មព្រៃកលាប និងសាកលវិទ្យាល័យភូមិន្ទកសិកម្ម ដោយការលើកកម្ពស់ ឬធ្វើឱ្យប្រសើរឡើងនូវកម្មវិធីសិក្សា និងសមត្ថភាពគ្រូបង្រៀន។





ដើម្បីធានាថាមន្ត្រីដែលបានជ្រើសរើសឱ្យចូលបម្រើការងារ មានសមត្ថភាពបំពេញការងារតាមតួនាទីគ្រប់គ្រងធនធានធម្មជាតិតាមកម្មវិធីព្រៃឈើជាតិ កម្មវិធីនេះនឹងជួយរួមចំណែកលើកកម្ពស់ការអប់រំវិស័យព្រៃឈើនៅកម្រិតខ្ពស់សិក្សាតាមរយៈការ ៖

- អភិវឌ្ឍសមត្ថភាពរបស់គ្រឹះស្ថានអប់រំពហុបច្ចេកទេសទាំងពីរ គឺសាលាកសិកម្មជាតិព្រៃកលៀប (បរិញ្ញាបត្រ និងមធ្យមសិក្សាបច្ចេកទេស) និងសកលវិទ្យាល័យភូមិន្ទកសិកម្ម (អនុបណ្ឌិត និងបរិញ្ញាបត្រ) តាមរយៈកិច្ចសហការបញ្ជូនមន្ត្រីជំនាញជួយបង្រៀនតាមមុខវិជ្ជាចាំបាច់
- រួមចំណែកចំពោះការរៀបចំសៀវភៅអប់រំពាក់ព័ន្ធនានា ដើម្បីធានាថាការគ្រប់គ្រងធនធានធម្មជាតិបានបញ្ចូលពេញលេញនៅក្នុងកម្មវិធីអប់រំថ្នាក់ជាតិ
- កំណត់តួនាទី និងការទទួលខុសត្រូវឱ្យបានច្បាស់លាស់សម្រាប់បុគ្គលិកគោលដៅ
- ធ្វើឱ្យប្រសើរឡើងប្រព័ន្ធអប់រំតាមរយៈការបង្កើតឡើងប្រព័ន្ធទំនាក់ទំនង និងចែករំលែកព័ត៌មានឱ្យមានប្រសិទ្ធភាពដើម្បីចែករំលែកគោលការណ៍ណែនាំបច្ចេកទេស ឯកសារកូនណែនាំ របាយការណ៍។ល។ ក្នុងចំណោមមន្ត្រីរដ្ឋបាលព្រៃឈើ និងអ្នកពាក់ព័ន្ធ
- រួមចំណែករៀបចំវគ្គអប់រំពាក់ព័ន្ធនានា ដើម្បីធានាថាការគ្រប់គ្រងធនធានធម្មជាតិបានបញ្ចូលពេញលេញទៅក្នុងកម្មវិធីអប់រំថ្នាក់ជាតិ ។

៥.១២.២.៣ ការជ្រើសរើសមន្ត្រីថ្មី និងការអភិវឌ្ឍធនធានមនុស្សនៅរដ្ឋបាលព្រៃឈើ

រដ្ឋបាលព្រៃឈើ នឹងធ្វើការជ្រើសរើសមន្ត្រីបច្ចេកទេសមកបន្តវេនដោយផ្អែកទៅលើគុណភាពនៃការអប់រំ ហើយបន្ទាប់មកនឹងមានការពង្រឹងសមត្ថភាពបន្ថែមជាប្រចាំ ដោយផ្តល់នូវឱកាសសិក្សាតាមរយៈវគ្គបណ្តុះបណ្តាលសម្រាប់រយៈពេលវែង ឬ ខ្លី តាមការចាំបាច់។

៥.១២.២.៤ បង្កើនសមត្ថភាពដើម្បីអនុវត្តកម្មវិធីព្រៃឈើជាតិ

វគ្គបណ្តុះបណ្តាលទូទៅនឹងរៀបចំនៅរដ្ឋបាលព្រៃឈើថ្នាក់កណ្តាល ជូនដល់ភាគីពាក់ព័ន្ធទាក់ទងទៅនឹងកម្មវិធីទាំងឡាយ ដែលរួមមានទាំងជំនាញធ្វើឱ្យប្រសើរឡើងសម្រាប់ ៖

- ធ្វើការសម្របសម្រួលជាមួយនឹងអ្នកពាក់ព័ន្ធ ដើម្បីអនុវត្តកម្មវិធីព្រៃឈើជាតិ
- រៀបចំ គ្រប់គ្រង ត្រួតពិនិត្យ និងវាយតម្លៃគម្រោង
- ការបង្ហាញពីរបៀបដែលរដ្ឋបាលព្រៃឈើកណ្តាល អាចមានលទ្ធភាពគាំទ្រដល់រដ្ឋបាលព្រៃឈើមូលដ្ឋាន អភិវឌ្ឍជំនាញគ្រប់គ្រង ត្រួតពិនិត្យ វាយតម្លៃ និងវិភាគបញ្ហា ។





ដើម្បីឆ្លើយតបទៅនឹងតម្រូវការសមត្ថភាពសម្រាប់អនុវត្តកម្មវិធីព្រៃឈើជាតិកម្មវិធីនេះនឹងរៀបចំវគ្គបណ្តុះបណ្តាលសម្រាប់មន្ត្រីរាជការមានសមត្ថកិច្ច មន្ត្រីមកពីគ្រឹះស្ថានសិក្សាអប់រំពាក់ព័ន្ធ ដៃគូសង្គមស៊ីវិល និងគណៈកម្មការគ្រប់គ្រងព្រៃឈើមូលដ្ឋានព្រមទាំងសមាជិកសហគមន៍។ ផ្នែកសំខាន់ៗនៃគម្រោងពង្រឹងសមត្ថភាពមានដូចខាងក្រោម ៖

៥.១២.២.៥ ការកំណត់ព្រំប្រទល់ ធ្វើចំណាត់ថ្នាក់ និងចុះបញ្ជីកាព្រៃឈើជាតិ

- កិច្ចសហការប្រកបដោយប្រសិទ្ធភាព ការដោះស្រាយទំនាស់ និងការចូលរួមរបស់អ្នកពាក់ព័ន្ធនៅក្នុងដំណើរការកំណត់ព្រំប្រទល់ព្រៃឈើ អនុលោមទៅតាមគោលការណ៍ណែនាំថ្នាក់ជាតិដោយភាពរលូនសម្រាប់កំណត់ព្រំប្រទល់សម្បត្តិព្រៃឈើអចិន្ត្រៃយ៍
- មន្ត្រីរដ្ឋបាលព្រៃឈើកណ្តាលមានបទពិសោធន៍ ដែលត្រូវបានប្រគល់ភារកិច្ចឱ្យចូលរួមក្នុងការកំណត់ព្រំប្រទល់ព្រៃឈើនឹងត្រូវបានបណ្តុះបណ្តាល ដើម្បីផ្តល់ការគាំទ្រដល់អង្គការរដ្ឋបាលមូលដ្ឋាន រួមមាន ការធ្វើផែនការ និងការបណ្តុះបណ្តាលមន្ត្រីរដ្ឋបាលព្រៃឈើមូលដ្ឋាន អំពីគោលការណ៍ថ្នាក់ជាតិ និងផ្តល់នូវការគាំទ្រផ្សេងៗទៀត នៅពេលចាំបាច់។

៥.១២.២.៦ ការគ្រប់គ្រងធនធានព្រៃឈើនិងអភិរក្ស (សម្រាប់គ្រឹះស្ថានសិក្សាអប់រំនិងរដ្ឋបាលព្រៃឈើ)

- អភិបាលកិច្ចក្នុងប្រព័ន្ធគ្រប់គ្រងព្រៃឈើ
- វិធីសាស្ត្រសមស្របតាមធម្មជាតិសម្រាប់ធ្វើផែនការគ្រប់គ្រងព្រៃឈើ ដើម្បីធ្វើសមាហរណកម្មវិស័យផ្សេងៗទៀត និងការអភិវឌ្ឍសេដ្ឋកិច្ចសង្គម
- ការធ្វើផែនការគ្រប់គ្រងព្រៃឈើនៅកម្រិតថ្នាក់ជាតិនិងមូលដ្ឋាន ដើម្បីសម្របសម្រួលការអនុវត្តការគ្រប់គ្រងព្រៃឈើដោយនិរន្តរភាព
- ជម្រើសផ្សេងទៀតនៃប្រព័ន្ធគ្រប់គ្រងព្រៃឈើដោយនិរន្តរភាព (ពហុគោលបំណងនៃវិស័យព្រៃឈើ ដោយមិនផ្តោតជាសំខាន់ទៅលើព្រៃឈើពាណិជ្ជកម្ម) ផ្អែកទៅលើគោលការណ៍អភិបាលកិច្ចនៃព្រៃឈើ
- វិធីសាស្ត្រថ្មីៗ ចំពោះការគ្រប់គ្រងព្រៃឈើដោយនិរន្តរភាពនៅក្នុងតំបន់ព្រៃផ្តុំផល
- ការអភិរក្សសេនេទិចព្រៃឈើ និងការប្រើប្រាស់
- បច្ចេកទេសរុក្ខវប្បកម្ម
- បច្ចេកទេសដាំដុះព្រៃឈើឡើងវិញ និងការថែទាំ
- អេកូ-ទេសចរណ៍ដែលមាននៅក្នុងតំបន់ព្រៃឈើនៅក្នុងប្រទេសកម្ពុជា ការធ្វើសមាហរណកម្មរវាងការអភិរក្សព្រៃឈើនិងទេសចរណ៍ធម្មជាតិ និងការចែករំលែកផលប្រយោជន៍ជាមួយនិងសហគមន៍មូលដ្ឋាន
- ជម្រើសប្រភពថាមពលផ្សេងៗ (ក្រៅពីអុស)
- ការអភិរក្សជីវចម្រុះ
- ការកាត់បន្ថយ និងទប់ស្កាត់ ការប្រែប្រួលអាកាសធាតុ
- ចម្ការព្រៃឈើដាំដោយនិរន្តរភាព ដោយគិតអំពីទិដ្ឋភាពអេកូឡូស៊ី សេដ្ឋកិច្ច និងសង្គម





- វិញ្ញាបនបត្រ និងខ្សែចង្វាក់ផ្ទៀងផ្ទាត់សម្រាប់ផលិតផលព្រៃឈើ
- ការកែច្នៃផល-អនុផលព្រៃឈើ និងការអភិវឌ្ឍបច្ចេកវិទ្យាឈើ
- ការផ្សព្វផ្សាយនៅថ្នាក់មូលដ្ឋានស្តីពីផែនការគ្រប់គ្រងព្រៃឈើ និងប្រព័ន្ធត្រួតពិនិត្យ វាយតម្លៃ និងរាយការណ៍សម្រាប់ការគ្រប់គ្រងព្រៃឈើដោយនិរន្តរភាព (MAR-SFM).

៥.១២.២.៧ ការពង្រឹងការអនុវត្តច្បាប់ស្តីពីព្រៃឈើនិងអភិបាលកិច្ច

- ធ្វើសមាហរណកម្មនៃការពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ចទៅក្នុងគ្រឹះស្ថានសិក្សាអប់រំជាមូលដ្ឋាន (វិញ្ញាបនបត្រ-បរិញ្ញាបត្រ-បរិញ្ញាបត្រ)
- រៀបចំវគ្គបណ្តុះបណ្តាលគ្រូបង្គោលដែលចេញពីគ្រឹះស្ថានសិក្សាអប់រំ ដើម្បីបង្កើតជាក្រុមមន្ត្រីពង្រឹងការអនុវត្តច្បាប់ ស្តីពីព្រៃឈើ និងអភិបាលកិច្ច ដើម្បីមានសមត្ថភាពអាចរៀបចំវគ្គបណ្តុះបណ្តាល និងណែនាំបន្តដល់អ្នកផ្សេងៗទៀត
- បណ្តុះបណ្តាលគ្រូបង្រៀន មន្ត្រីរដ្ឋបាលព្រៃឈើ អង្គការសង្គមស៊ីវិលជាដៃគូ អាជ្ញាធរមូលដ្ឋាន គណៈកម្មការគ្រប់គ្រងសហគមន៍ព្រៃឈើ និងសមាជិកសហគមន៍ នូវរាល់បច្ចេកទេស សម្រាប់ទប់ស្កាត់បទល្មើសព្រៃឈើ
- បណ្តុះបណ្តាលអ្នកគ្រប់គ្រង ដើម្បីកំណត់បញ្ហាដែលងាយកើតឡើង ដែលអាចបណ្តាលឱ្យមានបទល្មើសព្រៃឈើ
- បណ្តុះបណ្តាលមន្ត្រីពង្រឹងការអនុវត្តច្បាប់ស្តីពីព្រៃឈើ និងអភិបាលកិច្ច ដើម្បីការពារ និងទប់ស្កាត់បទល្មើសព្រៃឈើ និងសត្វព្រៃ
- រៀបចំវគ្គបណ្តុះបណ្តាលអន្តរក្រសួងដើម្បីឆ្លើយតបទៅនឹងកង្វះខាតសមត្ថភាពផ្នែកច្បាប់ នីតិបញ្ញត្តិ និងអំណាចនីតិប្រតិបត្តិ ដែលការនេះនឹងធ្វើឱ្យប្រសើរឡើងនូវកិច្ចសហការអន្តរក្រសួងក្នុងការប្រយុទ្ធប្រឆាំង និងទប់ស្កាត់សកម្មភាពព្រៃឈើខុសច្បាប់ ។

៥.១២.២.៨ សហគមន៍ព្រៃឈើ

- មន្ត្រីរដ្ឋបាលព្រៃឈើទទួលបន្ទុក អង្គការសង្គមស៊ីវិលជាដៃគូ អាជ្ញាធរមូលដ្ឋាន គណៈកម្មការគ្រប់គ្រងសហគមន៍ព្រៃឈើ និងសមាជិក ដែលចូលរួមប្រតិបត្តិក្នុងសកម្មភាពគ្រប់គ្រងព្រៃឈើ នឹងត្រូវបានបណ្តុះបណ្តាល ស្តីពីការគ្រប់គ្រងព្រៃឈើតាមបែបវិមជ្ឈការតាមគំរូផ្សេងៗ (សហគមន៍ព្រៃឈើ ព្រៃឈើដៃគូសហគមន៍ពាណិជ្ជកម្មព្រៃឈើ ។ល។)។
- ការបណ្តុះបណ្តាលស្តីពីការគ្រប់គ្រងព្រៃឈើតាមបែបវិមជ្ឈការនឹងធ្វើដល់ក្រុមគោលដៅផ្សេងៗ ដូចជា ៖
- នៅតាមគ្រឹះស្ថានសិក្សាអប់រំកម្រិតមធ្យមសិក្សាបច្ចេកទេស និងបរិញ្ញាបត្រ
- គ្រូជំនាញបណ្តុះបណ្តាល (បណ្តុះបណ្តាលគ្រូបង្គោល)
- មន្ត្រីរដ្ឋបាលព្រៃឈើដែលមានតួនាទីទទួលខុសត្រូវការងារអភិវឌ្ឍន៍សហគមន៍ព្រៃឈើ
- បុគ្គលិកអង្គការសង្គមស៊ីវិលដែលធ្វើកាសម្របសម្រួលការងារសហគមន៍ព្រៃឈើ
- គណៈកម្មការនិងសមាជិកសហគមន៍ព្រៃឈើ អាជ្ញាធរមូលដ្ឋាន ដែលមានតួនាទីចូលរួមក្នុងការងារគ្រប់គ្រងព្រៃឈើ
- វិស័យឯកជន ដែលមានមុខងារក្នុងការងារគ្រប់គ្រងព្រៃឈើ។





៥.១២.២.៧ ហិរញ្ញប្បទានព្រៃឈើដោយនិរន្តរភាព

ការកសាងសមត្ថភាពស្តីពីហិរញ្ញប្បទានព្រៃឈើ នឹងផ្តោតជាបឋមទៅលើ ៖

- សិក្សាកម្រិតហិរញ្ញប្បទាន អនុបណ្ឌិត និងបណ្ឌិត នៅតាមគ្រឹះស្ថានសិក្សាអប់រំ ថ្នាក់ជាតិ និងអន្តរជាតិ
- គ្រូជំនាញបណ្តុះបណ្តាល (បណ្តុះបណ្តាលគ្រូបង្គោល)
- មន្ត្រីរដ្ឋបាលព្រៃឈើ ដែលមានភារកិច្ចទទួលខុសត្រូវក្នុងការងារពាក់ព័ន្ធ
- អាជ្ញាធរមូលដ្ឋានដែលមានការងារពាក់ព័ន្ធ
- វិស័យឯកជនដែលមានការងារពាក់ព័ន្ធ
- បណ្តុះបណ្តាលដល់អ្នកពាក់ព័ន្ធស្តីពីការកាត់បន្ថយការបំភាយឧស្ម័នពីការបាត់បង់និងរេចរិលព្រៃឈើ (REDD)។

៥.១២.៣ លទ្ធផលរំពឹងទុក

៥.១២.៣.១ ការធ្វើឱ្យប្រសើរឡើងលើការងារកសាងសមត្ថភាពនៅតាមគ្រឹះស្ថានសិក្សាអប់រំ និងរដ្ឋបាលព្រៃឈើ

- មន្ត្រីរដ្ឋបាលព្រៃឈើ ត្រូវបានកំណត់តួនាទី និងការងារទទួលខុសត្រូវច្បាស់លាស់នៅឆ្នាំ ២០១០
- ការធ្វើឱ្យប្រសើរឡើងនូវកម្មវិធីសិក្សាផ្នែកគ្រប់គ្រងធនធានធម្មជាតិត្រូវបានកំណត់ និងធ្វើផែនការដើម្បីអនុវត្ត
- ការវិភាគលើលទ្ធផលបង្រៀនរបស់គ្រូបង្រៀនត្រូវបានអនុវត្ត
- កម្មវិធីគ្រប់គ្រងលើលទ្ធផលអនុវត្តការងារ ត្រូវបានធ្វើយ៉ាងយូរនៅឆ្នាំ ២០១៥ ដើម្បីឱ្យមន្ត្រីរដ្ឋបាលព្រៃឈើមានឆន្ទៈបំពេញការងារ និងសកម្មម្ចាស់ការអនុវត្តកម្មវិធីព្រៃឈើជាតិ នៅថ្នាក់ជាតិ និងមូលដ្ឋាន
- ប្រព័ន្ធចែករំលែកព័ត៌មានប្រកបដោយប្រសិទ្ធភាព និងប្រព័ន្ធទំនាក់ទំនង ត្រូវបានបង្កើតឡើងត្រឹមឆ្នាំ ២០១៣។

៥.១២.៣.២ សមត្ថភាពនៃរដ្ឋបាលព្រៃឈើ និងអ្នកពាក់ព័ន្ធផ្សេងទៀតទៅនឹងវិស័យព្រៃឈើ ត្រូវបានធ្វើឱ្យប្រសើរឡើង

- មន្ត្រីមានសមត្ថភាពដែលសមស្របនឹងតម្រូវការថ្មីនៃរចនាសម្ព័ន្ធការងាររបស់រដ្ឋបាលព្រៃឈើ ត្រូវបានជ្រើសរើស និងបណ្តុះបណ្តាលបន្ថែមទៅតាមតួនាទីដែលនឹងទទួលខុសត្រូវ។ ការងារនេះត្រូវសម្រេចឱ្យបានត្រឹមឆ្នាំ ២០១៥
- ផែនការអភិវឌ្ឍធនធានមនុស្សទាំងអស់ គឺជាផ្នែករួមបញ្ចូលគ្នាមួយនៃការពង្រឹងសមត្ថភាពនៅរដ្ឋបាលព្រៃឈើ ហើយសមត្ថភាពមន្ត្រីរដ្ឋបាលព្រៃឈើនឹងត្រូវបានធ្វើឱ្យប្រសើរឡើងតាមរយៈការងារអនុវត្តជាក់ស្តែង និងការបណ្តុះបណ្តាលរយៈពេលវែង និងខ្លី លើមុខវិជ្ជាជាក់លាក់ ដែលទាក់ទងទៅនឹងការអនុវត្តកម្មវិធីព្រៃឈើជាតិ
- អាជ្ញាធរមូលដ្ឋាន អង្គការសង្គមស៊ីវិល និងគណៈកម្មាធិការគ្រប់គ្រងព្រៃឈើមូលដ្ឋាន សមាជិកគ្រប់គ្រងព្រៃឈើមូលដ្ឋាន និងភាគីឯកជនទាំងអស់ ត្រូវបានបណ្តុះបណ្តាល និងមានសមត្ថភាពអាចបំពេញតួនាទីដែលរំពឹងទុក





- កម្មវិធីសិក្សាលើជំនាញគ្រប់គ្រងព្រៃឈើ និងការបណ្តុះបណ្តាលមុខវិជ្ជាព្រៃឈើជាមូលដ្ឋានគ្រឹះ ត្រូវបានកែលម្អ ដើម្បីធានាដល់ការអនុវត្តកម្មវិធីព្រៃឈើជាតិ។

៥.១៣ អនុកម្មវិធីទី២ ការអប់រំ និងផ្សព្វផ្សាយសាធារណៈ

៥.១៣.១ សេចក្តីផ្តើម

មូលដ្ឋានគ្រឹះនៃសកម្មភាពផ្សព្វផ្សាយព្រៃឈើដែលមានលក្ខណៈអប់រំល្អ គឺជាការតម្រង់ទិសអភិវឌ្ឍ និងពង្រីកបន្ថែមនូវ កម្រិតនៃការគ្រប់គ្រងព្រៃឈើដោយមានការចូលរួមពីសហគមន៍មូលដ្ឋាន។

ដើម្បីឱ្យមានការជឿជាក់ និងចូលរួមក្នុងការគ្រប់គ្រងព្រៃឈើប្រកបដោយនិរន្តរភាពពីសំណាក់សហគមន៍មូលដ្ឋាន និងភាគី ពាក់ព័ន្ធ ការបង្ហាញនូវគំរូនិងភាពជោគជ័យលើការងារគ្រប់គ្រងព្រៃឈើ និងការដាំដុះព្រៃឈើរបស់វិស័យឯកជន គឺមានសារៈ សំខាន់ណាស់ ព្រោះជាការបង្ហាញនូវឧទាហរណ៍ល្អនៃការអនុវត្តច្បាប់ បច្ចេកទេស និងការងារគ្រប់គ្រងធនធានធម្មជាតិប្រកប ដោយប្រសិទ្ធភាពពីអ្នកជំនាញ។

ការបញ្ជ្រាបចំណេះដឹងទូទៅស្តីពីព្រៃឈើទៅដល់សិស្ស និស្សិតនៅតាមគ្រឹះស្ថានសិក្សានានា មានប្រយោជន៍យ៉ាងខ្លាំង ក្នុងការពង្រីកចំណេះដឹងពីការគ្រប់គ្រងធនធានធម្មជាតិប្រកបដោយនិរន្តរភាព និងបណ្តុះគំនិតចូលរួមក្នុងការការពារ និងថែរក្សា ព្រៃឈើនាពេលអនាគត។ រដ្ឋបាលព្រៃឈើក៏ត្រូវទទួលបន្ទុកចំពោះការបញ្ជ្រាបនូវចំណេះដឹងទាំងនេះទៅដល់សាធារណជន ផងដែរ។

ដើម្បីអនុវត្តសកម្មភាពផ្សព្វផ្សាយ និងបញ្ជ្រាបចំណេះដឹងទូទៅស្តីពីព្រៃឈើឱ្យបានជោគជ័យ រដ្ឋបាលព្រៃឈើត្រូវពង្រឹង សមត្ថភាពក្នុងការផ្តល់សេវាកម្មផ្សព្វផ្សាយព្រៃឈើឱ្យបានទូលំទូលាយ ។

៥.១៣.២ មធ្យោបាយនៃការអនុវត្ត

៥.១៣.២.១ ជំរុញការកែប្រែឥរិយាបថមនុស្សជំនាន់ក្រោយ

ដើម្បីជំរុញការកែប្រែឥរិយាបថក្នុងរយៈពេលវែង អនុកម្មវិធីនេះនឹងផ្តល់ចំណេះដឹងដែលមានប្រសិទ្ធភាពដល់ សិស្សសាលាគោលដៅទាំងឡាយ ឱ្យមានការយល់ដឹងខ្ពស់ពីការប្រើប្រាស់ និងគ្រប់គ្រងព្រៃឈើនាពេលអនាគត។ ម្យ៉ាង ទៀត ការបង្កើតបរិយាកាសក្នុងការប្រាស្រ័យទាក់ទង ការចែករំលែកព័ត៌មាន និងការផ្លាស់ប្តូរចំណេះដឹង គឺជាផ្នែកមួយ យ៉ាងសំខាន់នៅក្នុងសកម្មភាពផ្សព្វផ្សាយ។ កម្មវិធីនេះនឹង៖

- កំណត់យន្តការផ្សព្វផ្សាយអំពីការគ្រប់គ្រងធនធានធម្មជាតិប្រកបដោយនិរន្តរភាព នៅតាមគ្រឹះស្ថានសិក្សា ឬ សាលា បណ្តុះបណ្តាលវិជ្ជាជីវៈនានា។
- រៀបចំបង្កើតឯកសារ និងសម្ភារៈផ្សព្វផ្សាយព្រៃឈើសមស្រប
- ជំរុញសកម្មភាពផ្សព្វផ្សាយដល់គ្រូបង្រៀន សិស្ស និងនិស្សិត ដើម្បីបង្កើនការយល់ដឹងអំពីសារៈសំខាន់នៃការគ្រប់គ្រង ធនធានធម្មជាតិប្រកបដោយនិរន្តរភាព។





៥.១៣.២.២ ជំរុញយុទ្ធនាការផ្សព្វផ្សាយដើម្បីជួយដល់ការអនុវត្តកម្មវិធីព្រៃឈើជាតិ

ជំរុញយុទ្ធនាការផ្សព្វផ្សាយដល់ ក្រុមប្រឹក្សាឃុំ និង សហគមន៍មូលដ្ឋាន និងភាគីពាក់ព័ន្ធស្តីពី ៖

- គោលបំណង និងកម្មវិធីព្រៃឈើជាតិ
- ឱកាសសម្រាប់គ្រប់គ្រងធនធានព្រៃឈើនៅមូលដ្ឋាន
- គោលបំណង និងនីតិវិធីនៃការកំណត់ព្រំប្រទល់ដែនព្រៃឈើ
- ផែនការសកម្មភាពអភិវឌ្ឍព្រៃឈើ និង របាយការណ៍វាយតម្លៃនៃប្រព័ន្ធគ្រប់គ្រងព្រៃឈើប្រកបដោយនិរន្តរភាព
- ច្បាប់ បទបញ្ជា និងកាតព្វកិច្ចរបស់អ្នកពាក់ព័ន្ធ
- ការអនុវត្តច្បាប់ រួមទាំងការធ្វើពាណិជ្ជកម្មព្រៃឈើ និងសត្វព្រៃ
- បញ្ហាផ្សេងៗទៀតដែលជាតម្រូវការ ដើម្បីលើកកម្ពស់ការយល់ដឹង។

៥.១៣.២.៣ ការរៀបចំ និងដំណើរការមជ្ឈមណ្ឌលផ្សព្វផ្សាយព្រៃឈើ

នៅពេលអនាគតរដ្ឋបាលព្រៃឈើនឹងរៀបចំដាក់ឱ្យដំណើរការមជ្ឈមណ្ឌលផ្សព្វផ្សាយព្រៃឈើដើម្បីចែករំលែកចំណេះដឹងទូទៅ និងព័ត៌មានស្តីពីព្រៃឈើទៅកាន់សាធារណជន។ មជ្ឈមណ្ឌលនេះនឹងផលិតឯកសារ និងសម្ភារៈផ្សព្វផ្សាយព្រៃឈើសម្រាប់ផ្សព្វផ្សាយតាមវិទ្យុ ទូរទស្សន៍ ទស្សនាវដ្តី កាសែត និងគេហទំព័រផងដែរ ដើម្បីជួយបំពេញបន្ថែមនូវចំណេះដឹងដល់សាធារណជននិងភាគីពាក់ព័ន្ធ។ លើសពីនេះ ឯកសារនិងសម្ភារៈផ្សព្វផ្សាយព្រៃឈើទាំងអស់ត្រូវបានរក្សាទុកក្នុងប្រព័ន្ធទិន្នន័យ ដើម្បីងាយស្រួលប្រើប្រាស់។ មជ្ឈមណ្ឌលនេះនឹងដើរតួនាទីសំខាន់ក្នុងការចូលរួមអប់រំនៅតាមសាលារៀនដើម្បីបង្កើនការយល់ដឹងពីការគ្រប់គ្រងធនធានធម្មជាតិប្រកបដោយនិរន្តរភាព។

៥.១៣.២.៤ យុទ្ធសាស្ត្រប្រាស្រ័យទាក់ទង

រដ្ឋបាលព្រៃឈើនឹងធ្វើកិច្ចសហប្រតិបត្តិការជាមួយដៃគូអភិវឌ្ឍន៍នានា គ្រឹះស្ថានអប់រំសាធារណៈ និងសាលាបណ្តុះបណ្តាលវិជ្ជាជីវៈ ក្នុងការអភិវឌ្ឍមូលដ្ឋានចំណេះដឹងស្តីពីព្រៃឈើ ដោយកសាងបន្ថែមនូវយុទ្ធសាស្ត្រប្រាស្រ័យទាក់ទងដើម្បីជំរុញការចូលរួមពីសាធារណជននិងភាគីពាក់ព័ន្ធនានាក្នុងកម្មវិធីផ្សព្វផ្សាយព្រៃឈើកាន់តែទូលំទូលាយ។ យុទ្ធសាស្ត្រប្រាស្រ័យទាក់ទងនឹងជួយដល់ការកំណត់ក្រុមគោលដៅសំខាន់ៗ សម្រាប់ទទួលសេវាកម្មផ្សព្វផ្សាយ និងរៀបចំយុទ្ធសាស្ត្រសមស្របទៅនឹងតម្រូវការរបស់ក្រុមគោលដៅនីមួយៗ។

៥.១៣.២.៥ ការគាំទ្រពិសេសចំពោះសកម្មភាពគ្រប់គ្រងព្រៃឈើនៅមូលដ្ឋាន

ដើម្បីគាំទ្រដល់ការគ្រប់គ្រងព្រៃឈើប្រកបដោយនិរន្តរភាព រដ្ឋបាលព្រៃឈើត្រូវរៀបចំសេវាកម្មផ្សព្វផ្សាយសមស្របងាយនឹងធ្វើកិច្ចសហប្រតិបត្តិការជាមួយដៃគូអភិវឌ្ឍន៍នានានៅមូលដ្ឋាន ជួយដល់ការគ្រប់គ្រងព្រៃឈើតាមបែបវិមជ្ឈការរួមទាំងការដាំដុះព្រៃឈើវិស័យឯកជនផងដែរ។ ដើម្បីសម្រេចបាននូវសកម្មភាពខាងលើ ចាំបាច់ត្រូវធ្វើការបណ្តុះបណ្តាលបន្ថែមនូវបច្ចេកទេស និងជំនាញដល់មន្ត្រីផ្សព្វផ្សាយព្រៃឈើ ដើម្បីមានសមត្ថភាពគ្រប់គ្រាន់ក្នុងការអនុវត្តការងារផ្សព្វផ្សាយគាំទ្រដល់សកម្មភាពគ្រប់គ្រងព្រៃឈើនៅមូលដ្ឋាន។





៥.១៣.២.៦ ការវាយតម្លៃការពង្រឹងសមត្ថភាព

រដ្ឋបាលព្រៃឈើ នឹងធ្វើការត្រួតពិនិត្យនិងវាយតម្លៃតម្លៃការពង្រឹងសមត្ថភាពដើម្បីកំណត់តំបន់គោលដៅ និងមុខជំនាញដែលត្រូវផ្តល់ការបណ្តុះបណ្តាលដែលចាំបាច់បន្ទាន់ដល់ការអភិវឌ្ឍសេវាកម្មផ្សព្វផ្សាយសំដៅគាំទ្រដល់ការធ្វើកំណែទម្រង់ក្នុងវិស័យព្រៃឈើ និងដល់ការគ្រប់គ្រងព្រៃឈើនៅមូលដ្ឋាន។

៥.១៣.២.៧ ការចែករំលែកបទពិសោធក្នុងការគ្រប់គ្រងព្រៃឈើ

វិស័យអប់រំអាចជួយរដ្ឋបាលព្រៃឈើក្នុងការបង្កើនកិច្ចសហការជាមួយអង្គការសង្គមស៊ីវិលគ្រឹះស្ថានសិក្សាស្រាវជ្រាវ និងដៃគូអភិវឌ្ឍន៍ ដើម្បីបន្តត្រួតពិនិត្យ វាយតម្លៃ និងកំណត់នូវវិធីសាស្ត្រគ្រប់គ្រងព្រៃឈើនៅមូលដ្ឋានប្រកបដោយនិរន្តរភាព ព្រមទាំងចងក្រងនូវឯកសារផ្សព្វផ្សាយផ្នែកលើបទពិសោធន៍ទាំងនេះ។ តាមរយៈនេះ បណ្តាញផ្សព្វផ្សាយព្រៃឈើថ្នាក់ជាតិ នឹងត្រូវបានពង្រឹងផងដែរ។

ចំណេះដឹងជាមូលដ្ឋានមួយចំនួន ដូចជា ការគ្រប់គ្រងបណ្តាលយ ការបង្កើត ការថែរក្សាប្រព័ន្ធទិន្នន័យ និងការបញ្ចូលទិន្នន័យនឹងត្រូវបានផ្តល់ឱ្យដល់មជ្ឈមណ្ឌលបែងចែកព័ត៌មាន។

៥.១៣.៣ លទ្ធផលរំពឹងទុក

- មានកិច្ចសហប្រតិបត្តិការសម្របសម្រួល និងផ្តល់សេវាកម្មផ្សព្វផ្សាយព្រៃឈើពេញលេញ ដើម្បីជួយសហគមន៍មូលដ្ឋាន និងភាគីពាក់ព័ន្ធផ្សេងក្នុងការងារគ្រប់គ្រងធនធានព្រៃឈើ
- ការយល់ដឹងស្តីពីការគ្រប់គ្រងធនធានព្រៃឈើប្រកបដោយនិរន្តរភាពបានធ្វើឱ្យប្រសើរឡើងតាមរយៈការបញ្ជ្រាប ការផ្សព្វផ្សាយព្រៃឈើតាមបណ្តាគ្រឹះស្ថានសិក្សាអប់រំ និងសាលាបណ្តុះបណ្តាលវិជ្ជាជីវៈផ្សេងៗ
- ព័ត៌មានព្រៃឈើត្រូវបានធ្វើឱ្យប្រសើរឡើងតាមរយៈការបោះពុម្ពផ្សាយជាប្រចាំនូវឯកសារពាក់ព័ន្ធនឹងវិស័យព្រៃឈើ (ទស្សនាវដ្តី ព្រឹត្តិបត្រ ខិត្តបណ្ណ រូបភាពផ្សព្វផ្សាយ អត្ថបទផ្សព្វផ្សាយព្រៃឈើតាមគេហទំព័រ និងប្រព័ន្ធយោសនាធានា។
- សេវាកម្មផ្សព្វផ្សាយត្រូវបានត្រួតពិនិត្យ និងវាយតម្លៃជាប្រចាំដើម្បីបញ្ជាក់ថា ការផ្តល់សេវាកម្មសម្រាប់ប្រព័ន្ធគ្រប់គ្រងព្រៃឈើនៅមូលដ្ឋាន បានធ្វើបច្ចុប្បន្នភាពជាមួយកម្មវិធីអភិវឌ្ឍន៍ថ្មីៗ
- ចំណេះដឹងទូទៅស្តីពីការងារគ្រប់គ្រងធនធានព្រៃឈើត្រូវបានធ្វើឱ្យប្រសើរឡើង តាមរយៈការផ្សព្វផ្សាយជាប្រចាំ ដើម្បីជំរុញនិងលើកទឹកចិត្តដល់សហគមន៍មូលដ្ឋាន និងភាគីពាក់ព័ន្ធដទៃៗទៀតក្នុងការគ្រប់គ្រងព្រៃឈើប្រកបដោយនិរន្តរភាព។





៥.១៤ អនុកម្មវិធីទី ៣ ការអភិវឌ្ឍសមត្ថភាពសិក្សាស្រាវជ្រាវ

៥.១៤.១ សេចក្តីអធិប្បាយ

ដោយសារតែចំនួនមន្ត្រីស្រាវជ្រាវនៅវិទ្យាស្ថានស្រាវជ្រាវនិងអភិវឌ្ឍន៍ព្រៃឈើ-សត្វព្រៃនៃរដ្ឋបាលព្រៃឈើ មានចំនួនតិចតួច ហើយសមត្ថភាពនៅមានកម្រិតក្នុងការបំពេញការងារជាអ្នកស្រាវជ្រាវ គួបផ្សំនឹងការខ្វះចំណេះដឹង និងមធ្យោបាយសម្រាប់ធ្វើការស្រាវជ្រាវ ផងនោះ ជាហេតុធ្វើឱ្យការស្រាវជ្រាវទទួលបានលទ្ធផលមិនទាន់ឆ្លើយតបទៅនឹងតម្រូវការជាក់ស្តែង ហើយព័ត៌មានជាមូលដ្ឋាន ស្តីពីព្រៃឈើនៅកម្ពុជាមិនទាន់មានគ្រប់គ្រាន់នៅឡើយ។ បញ្ហាស្រដៀងគ្នានេះ ក៏កើតមានឡើងនៅតាមមហាវិទ្យាល័យ សាកល វិទ្យាល័យ និងស្ថាប័នស្រាវជ្រាវនានានៅទូទាំងប្រទេសកម្ពុជាផងដែរ។ ហេតុដូច្នោះ ជាការចាំបាច់ណាស់ ត្រូវពង្រឹងការងារស្រាវ ជ្រាវពាក់ព័ន្ធនឹងវិស័យព្រៃឈើនៅកម្ពុជាឱ្យបានសកម្ម ដើម្បីចូលរួមក្នុងការអនុវត្តកម្មវិធីព្រៃឈើជាតិ។

៥.១៤.២ មធ្យោបាយអនុវត្ត

៥.១៤.២.១ ក្រុមការងារសម្របសម្រួលការងារស្រាវជ្រាវព្រៃឈើ

ក្រុមការងារសម្របសម្រួលការងារស្រាវជ្រាវព្រៃឈើមួយនឹងត្រូវបានបង្កើតឡើងដែលមានសមាជិកមកពីនាយកដ្ឋាន- អង្គភាពក្រោមឱវាទរដ្ឋបាលព្រៃឈើ សាកលវិទ្យាល័យ អង្គភាពស្រាវជ្រាវ និងដៃគូអភិវឌ្ឍន៍នានា។ ក្រុមការងារនេះមាន ភារកិច្ច ៖

- រៀបចំតម្រង់ទិសយុទ្ធសាស្ត្រស្រាវជ្រាវឱ្យស្របតាមកម្មវិធីព្រៃឈើជាតិ
- សម្របសម្រួល និងផ្តល់មតិណែនាំ លើកគម្រោងសំណើសិក្សាស្រាវជ្រាវវិទ្យាសាស្ត្រព្រៃឈើ ធ្វើយ៉ាងណាឱ្យគម្រោង សំណើទាំងនោះស្របតាមគោលនយោបាយវិស័យព្រៃឈើជាតិ និងកម្មវិធីព្រៃឈើជាតិ
- សម្របសម្រួលកិច្ចសហប្រតិបត្តិការរវាងរដ្ឋបាលព្រៃឈើនិងជំនាញផ្សេងទៀត ដែលចូលមកសិក្សាស្រាវជ្រាវនៅ ក្នុងតំបន់ព្រៃឈើ
- សម្របសម្រួលកិច្ចសហប្រតិបត្តិការជាមួយនិងស្ថាប័នជាតិ និងអន្តរជាតិ លើការសិក្សាស្រាវជ្រាវវិស័យព្រៃឈើ
- រៀបចំយុទ្ធសាស្ត្រប្រាស្រ័យទាក់ទង ដើម្បីចែករំលែកព័ត៌មានសិក្សាស្រាវជ្រាវឱ្យមានប្រសិទ្ធភាព
- ពិនិត្យ ផ្តល់មតិយោបល់ កែលម្អទៅលើលទ្ធផលនៃការសិក្សាស្រាវជ្រាវព្រៃឈើ ដើម្បីធានាថាលទ្ធផលទាំងនោះ អាចជឿជាក់បាន។

៥.១៤.២.២ វិទ្យាស្ថានស្រាវជ្រាវនិងអភិវឌ្ឍន៍ព្រៃឈើ-សត្វព្រៃ

វិទ្យាស្ថានស្រាវជ្រាវនិងអភិវឌ្ឍន៍ព្រៃឈើ-សត្វព្រៃនៃរដ្ឋបាលព្រៃឈើត្រូវ បន្តកិច្ចខិតខំប្រឹងប្រែងរបស់ខ្លួនថែមទៀត ដើម្បីសម្របសម្រួល និងអនុវត្តន៍ការងារសិក្សាស្រាវជ្រាវវិស័យព្រៃឈើ ធ្វើយ៉ាងណាឱ្យការងារនេះមានភាពរីកចម្រើន។ ដើម្បីឱ្យការងារនេះអាចសម្រេចទៅបាន ចាំបាច់ត្រូវមានមន្ត្រីគ្រប់គ្រាន់ដែលមានសមត្ថភាពស្រាវជ្រាវច្បាស់លាស់រួមនឹង មន្ត្រីដែលទើបបញ្ចប់ការសិក្សាថ្មីៗជាជំនួយការស្រាវជ្រាវ។





វិទ្យាស្ថានស្រាវជ្រាវនិងអភិវឌ្ឍន៍ព្រៃឈើ-សត្វព្រៃចាំបាច់ត្រូវមានកញ្ចប់ថវិកាគ្រប់គ្រាន់ពីប្រភពផ្សេងៗ (ជាតិ និងអន្តរជាតិ) ដើម្បីលើកទឹកចិត្តដល់អ្នកជំនាញក្នុងការលើកគម្រោង និងអនុវត្តការងារសិក្សាស្រាវជ្រាវ។ វិទ្យាស្ថានស្រាវជ្រាវនិងអភិវឌ្ឍន៍ព្រៃឈើ-សត្វព្រៃនឹងអាចមានសមត្ថភាព ៖

- រៀបចំអនុវត្តការងារស្រាវជ្រាវ ដើម្បីស្វែងរកគំរូ និងជម្រើសនៃបែបផែនគ្រប់គ្រងព្រៃឈើឱ្យមាននិរន្តរភាព
- រៀបចំបង្កើត និងថែរក្សាឡូត៍គំរូ និងតំបន់ស្រាវជ្រាវនៅក្នុងដែនសម្បត្តិព្រៃឈើបម្រុងទុកអចិន្ត្រៃយ៍
- សាកល្បងគំរូគ្រប់គ្រងព្រៃឈើប្រកបដោយនិរន្តរភាពដោយសហការជាមួយភាគីពាក់ព័ន្ធ
- អនុវត្តការផ្សព្វផ្សាយកម្មវិធីស្រាវជ្រាវដោយសហការជាមួយដៃគូអភិវឌ្ឍដែលពាក់ព័ន្ធ ដើម្បីរៀបចំវិធីដ៏មានប្រសិទ្ធភាពក្នុងការផ្តល់ជំនួយក្នុងការរៀបចំផែនការគ្រប់គ្រងព្រៃឈើ និងសកម្មភាពដាំដុះព្រៃឈើជាមួយប្រជាពលរដ្ឋមូលដ្ឋាន
- សម្របសម្រួលនិងសហការជាមួយដៃគូអភិវឌ្ឍ និងស្ថាប័នស្រាវជ្រាវព្រៃឈើជាតិ និងអន្តរជាតិ ដើម្បីស្វែងរកថវិកាសម្រាប់ស្រាវជ្រាវ និង បណ្តុះបណ្តាល
- រៀបចំផែនការបណ្តុះបណ្តាល និងបំពាក់បំប៉នឯកទេសដល់អ្នកគ្រប់គ្រងការស្រាវជ្រាវ អ្នកស្រាវជ្រាវ និងអ្នកជំនួយការស្រាវជ្រាវ។

៥.១២.២.៣ ការផ្សារភ្ជាប់ការងារស្រាវជ្រាវព្រៃឈើជាមួយសាកលវិទ្យាល័យ និងគ្រឹះស្ថានស្រាវជ្រាវ

ដើម្បីធានាឱ្យមានអ្នកជំនាញក្មេងៗអាចបំពេញការងារស្រាវជ្រាវព្រៃឈើ កម្មវិធីស្រាវជ្រាវនឹងសហការជួយលើកកម្ពស់គុណភាពសិក្សាពាក់ព័ន្ធនឹងការងារគ្រប់គ្រងព្រៃឈើប្រកបដោយនិរន្តរភាព និងការការពារបរិស្ថាន។ រដ្ឋបាលព្រៃឈើនឹងសហការជាមួយស្ថាប័នស្រាវជ្រាវ សាកលវិទ្យាល័យនៅកម្ពុជានិងបរទេស ដើម្បីធ្វើការសិក្សាស្រាវជ្រាវលើមុខជំនាញព្រៃឈើ។ ផ្នែកនៃផែនការនេះគឺត្រូវពង្រឹងសមត្ថភាពស្រាវជ្រាវដែលពាក់ព័ន្ធនឹងការអនុវត្តការគ្រប់គ្រងព្រៃឈើជាតិប្រកបដោយនិរន្តរភាព។

ការស្រាវជ្រាវព្រៃឈើដែលធ្វើឡើងដោយស្ថាប័នស្រាវជ្រាវនិងភាគីពាក់ព័ន្ធ ចាំបាច់ត្រូវធ្វើកិច្ចសហការជាមួយវិទ្យាស្ថានស្រាវជ្រាវ និងអភិវឌ្ឍន៍ព្រៃឈើ-សត្វព្រៃ ដើម្បីធ្វើឱ្យប្រសើរឡើងនូវទំនាក់ទំនងរវាងគ្នានឹងគ្នា និងលទ្ធផលដែលបានមកពីការសិក្សាស្រាវជ្រាវនោះអាចទទួលយកបាន និងមានប្រយោជន៍ដល់អ្នកប្រើប្រាស់លទ្ធផល ជាពិសេសសម្រាប់អ្នករៀបចំផែនការ និងគោលនយោបាយ។

៥.១២.២.៤ ការធ្វើឱ្យប្រសើរដល់បណ្តាញស្រាវជ្រាវ

កម្មវិធីស្រាវជ្រាវ និងអភិវឌ្ឍសមត្ថភាពនឹងពង្រឹងកិច្ចសហការជាមួយស្ថាប័នស្រាវជ្រាវជាតិ និងអន្តរជាតិ ដើម្បីអភិវឌ្ឍជំនាញបច្ចេកទេស រៀនសូត្របទពិសោធន៍ល្អៗ និងទាញយកប្រយោជន៍ពីការបណ្តុះបណ្តាល និងស្វែងរកជំនួយថវិកាសម្រាប់ការងារស្រាវជ្រាវ។

៥.១២.២.៥ ការស្រាវជ្រាវដើម្បីគាំទ្រការអនុវត្តកម្មវិធីព្រៃឈើជាតិ

ការងារស្រាវជ្រាវជាជំហានដំបូងមួយចំនួនត្រូវបានកំណត់ដូចខាងក្រោម។ ទោះបីយ៉ាងណាក៏ដោយ ចាំបាច់ត្រូវមានការកំណត់អាទិភាព និងតម្រូវការការងារស្រាវជ្រាវនៅពេលអនាគតផងដែរ។





ការគ្រប់គ្រង និងអភិរក្សធនធានព្រៃឈើ

- រៀបចំអភិវឌ្ឍ និងអនុវត្តផែនការស្រាវជ្រាវគ្រប់កម្រិត និងតាមដានវាយតម្លៃការអនុវត្តសិក្សាស្រាវជ្រាវមូលដ្ឋានព្រៃឈើ សិក្សាអំពីប្រភេទ ភាពសម្បូរ និងចលនាប្រែប្រួលនៃរុក្ខជាតិព្រៃ សម្រាប់ជម្រកសត្វព្រៃ សិក្សាជីវសាស្ត្រ និងជីវមជ្ឈដ្ឋានសត្វព្រៃ-ជីវចម្រុះ អង្កេត និងធ្វើសារពើភណ្ឌសត្វព្រៃគ្រប់ប្រភេទ និងវាយតម្លៃជីវចម្រុះ តាមតំបន់ក្នុងភូមិភាគព្រៃឈើសំខាន់ៗ
- ស្រាវជ្រាវកត្តា វិទ្យាសាស្ត្រ ជម្រើស និងបង្កាត់ពូជរុក្ខជាតិ-សត្វព្រៃ ពិសោធស្រាវជ្រាវដើម្បីអភិវឌ្ឍបច្ចេកទេសបង្កើនគុណភាពព្រៃឈើឡើងវិញ និងរៀបចំស្ថានភាពតាមសាស្ត្រ និងបង្កាត់ពូជរុក្ខជាតិលំអ និងមានសោភ័ណភាព
- សិក្សាស្រាវជ្រាវ និងបង្កើតស្ថានីយស្រាវជ្រាវព្រៃឈើ និងជីវចម្រុះនៅតាមភូមិភាគនិងប្រភេទព្រៃឈើសំខាន់ៗក្នុងទូទាំងប្រទេស
- សិក្សាស្រាវជ្រាវពីលក្ខណៈរូប និងលក្ខណៈគីមីរបស់ដីព្រៃឈើ
- សិក្សាអំពីឱកាសនៃការបង្កើតទេសចរធម្មជាតិនៅក្នុងតំបន់ព្រៃឈើកម្ពុជា និងសមាហរណកម្មទៅក្នុងការអភិរក្សព្រៃឈើ និងប្រព័ន្ធនិរន្តរភាពមួយសម្រាប់ការបែងចែកផលប្រយោជន៍រវាងរដ្ឋាភិបាល និងសហគមន៍មូលដ្ឋាន
- ការស្រាវជ្រាវ និងអភិវឌ្ឍការកែច្នៃ ផល-អនុផលព្រៃឈើ។

ការអនុវត្តច្បាប់ និងអភិបាលកិច្ចព្រៃឈើ

- រៀបចំ និងអភិវឌ្ឍកម្មវិធីបណ្តុះបណ្តាល លើផែនការពង្រឹងសមត្ថភាពក្នុងការអនុវត្តច្បាប់ និងអភិបាលកិច្ចព្រៃឈើ និងបណ្តុះបណ្តាលធនធានមនុស្សសម្រាប់រដ្ឋបាលព្រៃឈើ និងការអភិវឌ្ឍវិស័យព្រៃឈើ។

សហគមន៍ព្រៃឈើជាតិ

- សិក្សាស្រាវជ្រាវអត្តសញ្ញាណ និងការប្រើប្រាស់ផល-អនុផលព្រៃឈើ បច្ចេកវិទ្យាកែច្នៃ និងបង្កើនគុណភាពតម្លៃ និងបមាណផលិតផលព្រៃឈើ វិភាគពីសង្គម-សេដ្ឋកិច្ចក្នុងការផ្លាស់ប្តូរមុខរបរ ដើម្បីកាត់បន្ថយសម្ពាធចំពោះពលរដ្ឋព្រៃឈើ
- សិក្សាពីរចនាសម្ព័ន្ធលើកទឹកចិត្តសម្រាប់ការអភិវឌ្ឍផលិតផលព្រៃឈើ និងការស្វែងរកទីផ្សារ
- ធ្វើឱ្យមានភាពងាយស្រួលនូវប្រព័ន្ធគ្រប់គ្រងព្រៃឈើប្រកបដោយនិរន្តរភាព (សារពើភណ្ឌ រុក្ខវប្បកម្ម ការតាមដានអត្រាកំណើនមាឌឈើ វិធីសាស្ត្រកាត់បន្ថយផលចំពោះពលរដ្ឋព្រៃឈើ ការតាមដាន និងគ្រប់គ្រងជីវចម្រុះ...)
- ធ្វើការវិភាគអំពីការប្រើប្រាស់ និងចរាចរផលិតផល-អនុផលព្រៃឈើ ផ្សេង ដោយធ្វើផែនទីបញ្ជាក់ និងចង្អុលបង្ហាញលក្ខណៈតំបន់ ភាពប្រឈម និងឱកាស (ព្រៃឈើ ចម្ការព្រៃឈើដាំ ផលិតផលផ្សេងៗជាមួយនឹងការប្រមូលផល)
- ការស្វែងរកទីផ្សារសម្រាប់ផលិតផលក្នុងស្រុក។





ការប្រែប្រួលអាកាសធាតុ

- សិក្សាអំពីឥទ្ធិពលនៃការប្រែប្រួលអាកាសធាតុទៅលើព្រៃឈើ និងតួនាទីរបស់ព្រៃឈើនៅក្នុងការកាត់បន្ថយការប្រែប្រួលអាកាសធាតុ
- សិក្សាស្រាវជ្រាវតំបន់សក្តានុពលសម្រាប់អនុវត្តគម្រោងកាត់បន្ថយការបញ្ចេញឧស្ម័នពីការបាត់បង់និងរេចរីលព្រៃឈើ (REDD)។

ហិរញ្ញប្បទាន

- ធ្វើការត្រួតពិនិត្យ វាយតម្លៃផលប៉ះពាល់សេដ្ឋកិច្ច សង្គម និងបរិស្ថានធម្មជាតិចំពោះរាល់គម្រោងសំណើវិនិយោគ និងអភិវឌ្ឍក្នុងវិស័យព្រៃឈើ
- ការវិភាគប្រៀបធៀបផល-តម្លៃ ធៀបនឹងការប្រើប្រាស់ដី ឬ ការគ្រប់គ្រងព្រៃឈើតាមជម្រើសផ្សេងៗ
- សិក្សាស្វែងរកប្រភពចំណូលពីការបង់ថ្លៃសេវាកម្មបរិស្ថាន និងការលក់ឥណទានកាបូនតាមរយៈការកាត់ បន្ថយការបញ្ចេញឧស្ម័នពីការបាត់បង់ និងរេចរីលព្រៃឈើ។

៥.១២.៣ លទ្ធផលរំពឹងទុក

- យុទ្ធសាស្ត្រស្រាវជ្រាវព្រៃឈើកម្រិតជាតិ ត្រូវបានរៀបចំឡើងដើម្បីកំណត់ទិសដៅស្រាវជ្រាវ និងអភិវឌ្ឍសមត្ថភាពស្រាវជ្រាវដើម្បីគាំទ្រការអនុវត្តកម្មវិធីព្រៃឈើជាតិ
- ក្រុមការងារសម្របសម្រួលការងារស្រាវជ្រាវព្រៃឈើមួយនឹងត្រូវបានបង្កើតឡើង ដើម្បីរៀបចំតម្រង់ទិសយុទ្ធសាស្ត្រស្រាវជ្រាវឱ្យស្របតាមកម្មវិធីព្រៃឈើជាតិ
- វិទ្យាស្ថានស្រាវជ្រាវនិងអភិវឌ្ឍន៍ព្រៃឈើ-សត្វព្រៃ នៃរដ្ឋបាលព្រៃឈើនឹងបន្តកិច្ចខិតខំប្រឹងប្រែង ដើម្បីសម្របសម្រួល និងអនុវត្តការងារសិក្សាស្រាវជ្រាវវិស័យព្រៃឈើ ឆ្លើយតបទៅនឹងកម្មវិធីទាំងប្រាំដែលបានចែងក្នុងកម្មវិធីព្រៃឈើជាតិ
- ទំនាក់ទំនង និងកិច្ចសហប្រតិបត្តិការរវាងវិទ្យាស្ថានស្រាវជ្រាវនិងអភិវឌ្ឍន៍ព្រៃឈើ-សត្វព្រៃជាមួយសាកលវិទ្យាល័យព្រមទាំងអង្គការស្រាវជ្រាវនានាត្រូវបានធ្វើឱ្យប្រសើរឡើង តាមរយៈការសិក្សាស្រាវជ្រាវរួមគ្នា ហើយលទ្ធផលដែលបានមកពីការសិក្សាស្រាវជ្រាវទាំងនោះនឹងត្រូវបានប្រើប្រាស់ជាប្រយោជន៍ដល់អ្នកប្រើប្រាស់ និងអ្នករៀបចំផែនការនិងគោលនយោបាយ។
- ការចូលរួមរបស់អង្គការស្រាវជ្រាវនៅកម្ពុជានៅក្នុងបណ្តាញស្រាវជ្រាវព្រៃឈើជាតិ តំបន់ និងអន្តរជាតិ ត្រូវបានពង្រឹង ហើយអង្គការស្រាវជ្រាវទាំងនេះនឹងអាចទាញយកផលប្រយោជន៍ពីការបណ្តុះបណ្តាល និងមានលទ្ធភាពអាចស្វែងរកជំនួយបរទេសសម្រាប់ធ្វើការសិក្សាស្រាវជ្រាវវិស័យព្រៃឈើ។





៥.១៥ តម្រូវការហិរញ្ញវត្ថុ

គម្រោងថវិកា សម្រាប់អនុវត្តកម្មវិធីអភិវឌ្ឍសមត្ថភាព និងការស្រាវជ្រាវ ពីឆ្នាំ ២០១០-២០២០

អនុកម្មវិធី	ថវិកាប៉ាន់ស្មាន ក្នុងឆ្នាំ ២០១០-២០១៤ (ដុល្លារអាមេរិក)	ថវិកាប៉ាន់ស្មាន ក្នុងឆ្នាំ ២០១៥-២០២០ (ដុល្លារអាមេរិក)
៥.១ ការអភិវឌ្ឍស្ថាប័ន និងធនធានមនុស្ស	៨.០៥០.០០០	៥.០០០.០០០
៥.២ ការអប់រំ និង ផ្សព្វផ្សាយសាធារណៈ	២.៣៥០.០០០	២.៣៥០.០០០
៥.៣ ការអភិវឌ្ឍសមត្ថភាពសិក្សាស្រាវជ្រាវ	២.៦០០.០០០	២.០០០.០០០
សរុប	១៣.០០០.០០០	ប្រហែល ៩.៣៥០.០០០
ថវិកាបរិច្ចាគមកពីដៃគូអភិវឌ្ឍន៍	៩.២០០.០០០	

សន្មតថា ចំណូលពីព្រៃឈើនឹងត្រូវធ្វើការវិនិយោគឡើងវិញទៅក្នុងផ្នែកនិងការងារខាងលើនេះ ដែលជាលទ្ធផល និងធ្វើឱ្យការអនុវត្តការងារនេះកាន់តែមានលក្ខណៈស្វ័យហិរញ្ញប្បទានសមស្រប និងមានសង្គតភាពជាមួយនឹងកម្មវិធីហិរញ្ញប្បទានដោយនិរន្តរភាពសម្រាប់វិស័យព្រៃឈើ។ ចំណែកថវិកាបរិច្ចាគពីដៃគូអភិវឌ្ឍន៍នឹងកាន់តែមានការថយចុះបន្តិចម្តងៗនៅជំហានទី២ ដែលមានរយៈពេល ៥ ឆ្នាំទៀត។





កម្មវិធីទី ៦

ហិរញ្ញប្បទានដោយនិរន្តរភាពសម្រាប់វិស័យព្រៃឈើ

៦.១ ចំណុចអាទិភាពសំខាន់ៗ ៖

- មាននិរន្តរភាពធុរកិច្ចសម្រាប់ការងារសហគមន៍មូលដ្ឋាន ការងារគ្រប់គ្រង និង ការងារអភិរក្សព្រៃឈើ
- មានការចូលរួមពីស្ថាប័ន អង្គការ និងដៃគូពាក់ព័ន្ធ (រាជរដ្ឋាភិបាល ដៃគូអភិវឌ្ឍន៍ វិស័យឯកជន សហគមន៍មូលដ្ឋាន អង្គការសង្គមស៊ីវិលជាតិ និងអន្តរជាតិ ។ល។)
- ធ្វើឱ្យប្រសើរឡើងនូវធុរកិច្ច និងបរិយាកាសវិនិយោគ (តម្លាភាព និងសុវត្ថិភាពនៃការផ្តល់សិទ្ធិ និងសិទ្ធិប្រើប្រាស់)។
- ផ្តល់ឱកាសឱ្យស្មើភាពគ្នានិងយុត្តិធម៌គ្រប់ភាគីពាក់ព័ន្ធ

៦.២ រយៈពេលកម្មវិធី

មានរយៈពេល ២០ឆ្នាំ ចាប់ពី ឆ្នាំ ២០១០ ដល់ ឆ្នាំ ២០២៩

៦.៣ ការឆ្លើយតបទៅនឹងទស្សនវិស័យកម្មវិធីព្រៃឈើជាតិ

កម្មវិធីហិរញ្ញប្បទានដោយនិរន្តរភាពសម្រាប់វិស័យព្រៃឈើមានទិសដៅគាំទ្រ និងចូលរួមផ្តល់ដល់ការអនុវត្តកម្មវិធីព្រៃឈើជាតិតាមបណ្តាអនុកម្មវិធី ដោយភ្ជាប់ទំនាក់ទំនងទៅនឹងការអនុវត្តកម្មវិធីទាំង ៥ របស់កម្មវិធីព្រៃឈើជាតិ។

អនុកម្មវិធីនីមួយៗនៃកម្មវិធីព្រៃឈើជាតិអាចប្រព្រឹត្តទៅបានតាមការផ្តល់ហិរញ្ញប្បទាន ទោះជាតាម ការបង្កើតប្រាក់ចំណូល មូលនិធិរាជរដ្ឋាភិបាល ឬជំនួយអភិវឌ្ឍន៍ សុទ្ធតែមានអាស្រ័យទៅលើគ្រប់សកម្មភាព និងផ្តល់ឱ្យដឹងនូវវិសាលភាព និងកម្រិតសកម្មភាពការងារផ្សេងៗគ្នា។ កម្មវិធីហិរញ្ញប្បទានដោយនិរន្តរភាពសម្រាប់វិស័យព្រៃឈើ មានទិសដៅផ្តល់ឱ្យមានគម្រោងសេដ្ឋកិច្ចដោយនិរន្តរភាពសម្រាប់កម្មវិធីព្រៃឈើជាតិ។





៦.៤ ការឆ្លើយតបទៅនឹងគោលបំណងនៃកម្មវិធីព្រៃឈើជាតិ

គោលបំណងនៃកម្មវិធីព្រៃឈើជាតិ នឹងទទួលបានជោគជ័យអាស្រ័យលើការអនុវត្តបណ្តាកម្មវិធីនីមួយៗ។ កម្មវិធីហិរញ្ញប្បទាន ដោយនិរន្តរភាពសម្រាប់វិស័យព្រៃឈើ មានអនុកម្មវិធីចំនួន ៥ ដូចខាងក្រោម:

- ១ ការផ្តល់ហិរញ្ញប្បទាន និងការចំណាយ
- ២ ចំណូលពីវិស័យព្រៃឈើ
- ៣ ចំណូលពីវិស័យឯកជន និងសហគមន៍ព្រៃឈើ
- ៤ ការផ្តល់ហិរញ្ញប្បទាន តាមរយៈដៃគូអភិវឌ្ឍន៍
- ៥ ប្រភពហិរញ្ញប្បទានថ្មីៗនៃសេវាកម្មបរិស្ថានព្រៃឈើ និងឥណទានកាបូន ។

កម្មវិធីហិរញ្ញប្បទាននេះបង្ហាញថា វិស័យព្រៃឈើងាយទទួលបានស្វ័យភាពនៅពេលដែលមានការ ទ្រទ្រង់ជាសំខាន់ ទៅលើការងារកែលម្អដីភាពប្រជាជន ការងារអភិវឌ្ឍធុរកិច្ច និងកិច្ចធានានូវសេវាបរិស្ថាន ហើយជាប្រយោជន៍ដល់ផលិតកម្ម សម្រាប់វិស័យចម្បងផ្សេងៗទៀត។ កិច្ចការទាំងអស់នេះ ស្ថិតនៅក្រោមលក្ខខណ្ឌដែលកម្មវិធីហិរញ្ញប្បទាន គឺជាធាតុមួយ នៃកម្មវិធីព្រៃឈើជាតិ។ កម្មវិធីនេះអាស្រ័យលើគោលការណ៍និរន្តរភាពដែលត្រូវយកចិត្តទុកដាក់គិតគូរដល់ការអភិវឌ្ឍ សមត្ថភាពឱ្យបានសមស្រប តាមការផ្តួចផ្តើមវិនិយោគរបស់បណ្តាអ្នកផ្តល់ជំនួយ ព្រមទាំងការរៀបចំនីតិវិធីប្រើប្រាស់ ចំណូលពីវិស័យព្រៃឈើសម្រាប់វិនិយោគឡើងវិញ។

៦.៥ ប្រវត្តិកម្មវិធី

ប្រទេសកម្ពុជា មានបទពិសោធន៍អំពីផលវិបាកនៃការបំផ្លិចបំផ្លាញព្រៃឈើដោយសារការធ្វើអាជីវកម្មព្រៃឈើគ្មានការត្រួតពិនិត្យ ជាពិសេសនៅក្នុងកំឡុងពេលមានសង្គ្រាមថ្លៃក្នុង និងការផ្តើមអនុវត្តកិច្ចព្រមព្រៀងព្រៃសម្បទាន។ ដើម្បីឆ្លើយតបទៅនឹងបញ្ហាដែល កើតឡើងពីការធ្វើអាជីវកម្មឈើខុសច្បាប់ រាជរដ្ឋាភិបាលបានផ្អាកការងារអាជីវកម្មព្រៃសម្បទានទាំងអស់ចាប់ពីខែមករាឆ្នាំ ២០០២ រហូតមកដល់បច្ចុប្បន្ន។

ឆ្នាំ ២០០៦ គម្របព្រៃឈើកម្ពុជាបានថយចុះពី ៧៣% (ក្នុងឆ្នាំ ១៩៦៥) មកត្រឹមប្រមាណ ៥៩% (ប្រហែល ១០,៧ លានហិកតា)។ ការថយចុះគម្របព្រៃឈើនេះបណ្តាលមកពីការកាប់រាន និងបំពុំព័ទ្ធកាន់កាប់ដីព្រៃឈើដោយខុសច្បាប់ និងការប្រែ ក្លាយដីព្រៃឈើទៅជាដីកសិកម្ម។





កំឡុងទស្សវត្សឆ្នាំ ១៩៩០ និងដើមទស្សវត្សឆ្នាំ ២០០០ ផ្ទៃដីព្រៃឈើប្រមាណ ៦,៨ លានហិកតា ត្រូវបានផ្តល់ជាព្រៃសម្បទាន ចំណូលផលព្រៃឈើដែលទទួលបានពីរបបគ្រប់គ្រងព្រៃសម្បទាននេះ មានចំនួនតិចតួចជាងចំនួនដែលបានរំពឹងទុក (ត្រឹមតែ៤-១២% ប៉ុណ្ណោះ) នៃផលទុនក្នុងស្រុកសរុបរបស់ជាតិ។ ការនាំឈើចេញប្រមាណជា ៥៩០.០០០ ម៉ែត្រគូប ដែលជាកម្រិតកំពូលនៅឆ្នាំ ១៩៩៥ ត្រូវបានធ្លាក់មកត្រឹមប្រមាណ ៧៤.០០០ ម៉ែត្រគូប នៅឆ្នាំ ២០០០ ហើយ ស្ទើរតែសូន្យនៅឆ្នាំ ២០០៧។

បច្ចុប្បន្ននេះ ផ្ទៃដីព្រៃឈើសរុបជាសម្បត្តិព្រៃឈើអចិន្ត្រៃយ៍មាន ៥៩% នៃផ្ទៃដីប្រទេស ក្នុងនោះ ២៨% ត្រូវបានចាត់ថ្នាក់ ជាតំបន់ការពារ (ប្រមាណជា៣លានហិកតា) ១៤% ជាព្រៃការពារ (ប្រមាណជា ១,៥ លានហិកតា) ៣០%ជាព្រៃសម្បទាន (ប្រមាណជា ៣,២ លានហិកតា) និងនៅសល់ ២៨% (ប្រមាណជា៣លានហិកតា) គឺជាព្រៃផ្តល់ផលផ្សេងទៀត។

ប្រទេសកម្ពុជាមានប្រជាជន ៨៥% រស់នៅក្នុងតំបន់ជនបទ ហើយភាគច្រើនរស់នៅក្នុងតំបន់ជនបទ។ ដូចនេះ ការគ្រប់គ្រង ព្រៃឈើប្រកបដោយនិរន្តរភាពមានភាពសំខាន់ណាស់សម្រាប់ជីវភាពរស់នៅ ក៏ដូចជាក្នុងការកាត់បន្ថយភាពក្រីក្រ (Schweithelm, 2009)។ បញ្ហានេះបានឆ្លុះបញ្ចាំងនៅក្នុងយុទ្ធសាស្ត្រចតុកោណស្តីពី កំណើនផលទុនជាតិ បង្កើតការងារ សមភាព និងប្រសិទ្ធភាព រួម ទាំងយុទ្ធសាស្ត្រកាត់បន្ថយភាពក្រីក្រ (២០០២) និងផែនការយុទ្ធសាស្ត្រអភិវឌ្ឍន៍ជាតិ (២០០៦-១០) បានកំណត់ការងារគ្រប់គ្រង វិស័យព្រៃឈើជាចំណុចអាទិភាពក្នុងកម្មវិធីអភិវឌ្ឍន៍ជាតិ ហើយទីបំផុតការរក្សាគម្របព្រៃឈើនៅក្នុងកម្រិត ៦០% នៃផ្ទៃដីទូទាំងប្រទេស គឺជាគោលដៅមួយក្នុងចំណោមគោលដៅអភិវឌ្ឍន៍សហស្សវត្សរបស់កម្ពុជា។

ករណីប្រៀបធៀបជាមួយប្រទេសជិតខាង ស្ថានភាពព្រៃឈើកម្ពុជា គឺនៅមានលក្ខណៈល្អប្រសើរជាង។ ដូចនេះ ប្រសិនបើជា មានការគ្រប់គ្រងព្រៃឈើដោយនិរន្តរភាព នោះព្រៃឈើជាប្រភពចំណូលដ៏សំខាន់សម្រាប់ជាតិ និងមូលដ្ឋាន។

៦.៦ ការវិភាគបញ្ហា

វិស័យព្រៃឈើត្រូវបានផ្តល់នូវហេតុផលសមស្របនៃការបង្កើតប្រាក់ចំណូល។ តំបន់ព្រៃសម្បទាន តំបន់ព្រៃឈើសហគមន៍ និង តំបន់ព្រៃផ្តល់ផលផ្សេងទៀត រួមបញ្ចូលមានទំហំប្រមាណជាង ៥,៧ លានហិកតា ដូចនេះ បើសិនជាគិតពីសន្និធិប្រាក់ចំណូលជា មធ្យមពីឈើហ៊ុបដែលផ្តល់តម្លៃប្រចាំឆ្នាំក្នុងមួយហិកតាប្រមាណ ៨ - ១០ ដុល្លារ ឬ សន្និធិប្រាក់ចំណូលសរុបអាចទទួលបានប្រចាំឆ្នាំ ជាមធ្យមប្រមាណ ៤៦-៥៧ លានដុល្លារ។ បច្ចុប្បន្ន សន្និធិប្រាក់ចំណូលនេះមិនទាន់បានគិតគូរកំណើនឱ្យបានជាក់ស្តែងនៅឡើយ។ ជាងនេះទៅទៀត ការបង់សេវាព្រៃឈើ ដូចជា សេវាបរិស្ថាន អេកូ-ទេសចរណ៍ ចំណូលពីពាណិជ្ជកម្មកាបូន ឬ ពីគំរូគ្រប់គ្រងព្រៃឈើ ផ្សេងៗទៀតនឹងអាចចាប់ផ្តើមដំណើរការ និងទទួលបានចំណូលចំនួនមិនតិចជាង ឬអាចច្រើនជាងចំណូលពីអាជីវកម្មឈើហ៊ុប ហើយ ក៏ជាប្រភេទចំណូលដោយមាននិរន្តរភាព។ ប្រសិនបើ ដីព្រៃឈើមិនអាចផ្តល់ចំណូលពីឈើហ៊ុបប្រចាំឆ្នាំបាន ៨-១០ ដុល្លារក្នុងមួយ ហិកតានោះទេ ក៏មានជម្រើសប្រភេទចំណូលពីការបង់សេវាព្រៃឈើ ឬពីគំរូគ្រប់គ្រងព្រៃឈើផ្សេងៗទៀតមកអនុវត្តផងដែរ។ ដូច្នេះ ហេតុផលនឹងត្រូវបានចោទសួរ និងធ្វើការប្រៀបធៀបស្តីពីប្រភេទចំណូលពីការដកហូតផលព្រៃឈើ (ឈើហ៊ុប) ជាមួយនឹងប្រភេទ ចំណូលពីសេវាព្រៃឈើ ហើយនឹងជាមួយប្រភេទចំណូលពីការប្រើប្រាស់ដី ផ្សេងៗទៀត។

រូបវន្តបុគ្គល សហគមន៍ និងវិស័យឯកជនអាចចូលរួមធ្វើការវិនិយោគក្នុងវិស័យព្រៃឈើនៅពេលដែលពួកគេមានធនធានគ្រប់គ្រាន់ និងទទួលបានការលើកទឹកចិត្ត។ ការវិនិយោគរយៈពេលវែងក្នុងការគ្រប់គ្រងព្រៃឈើប្រកបដោយនិរន្តរភាព គឺអាស្រ័យទៅលើធាតុ សំខាន់ៗដូចខាងក្រោម ៖





- សុវត្ថិភាពសិទ្ធិនៃការប្រើប្រាស់ដី
- សុវត្ថិភាពផ្តល់មូលនិធិ/ហិរញ្ញវត្ថុ
- ភាពច្បាស់លាស់ តម្លាភាព លទ្ធភាពគ្រប់គ្រង និងភាពត្រឹមត្រូវនៃការអនុវត្តច្បាប់ និងបទដ្ឋានផ្សេងៗទៀត
- ការងាររដ្ឋបាលសមស្រប និងមានទំនុកចិត្តរបស់ប្រជាជនទៅលើអាជ្ញាធរសាធារណៈ
- បង្កើតការផ្តួចផ្តើមជំនួយបច្ចេកទេស និងហិរញ្ញវត្ថុ ។

ច្បាប់ស្តីពីព្រៃឈើឆ្នាំ ២០០២ និងយុទ្ធសាស្ត្រចតុកោណផ្តល់នូវក្របខណ្ឌយុទ្ធសាស្ត្រ និងច្បាប់សម្រាប់ការគ្រប់គ្រងព្រៃឈើប្រកបដោយនិរន្តរភាព ប៉ុន្តែការអនុវត្តនៃការគ្រប់គ្រងព្រៃឈើដោយនិរន្តរភាពត្រូវទទួលបានគ្រោះថ្នាក់ដោយសារការយល់ដឹងរបស់ប្រជាជនអំពីចាំ តើគេត្រូវធ្វើដូចម្តេច ការមិនគិតគូរវែងឆ្ងាយ ការបាត់ជំនឿលើអាជ្ញាធរ និងការអភិរក្សនិយមលើវប្បធម៌។

មានសំណួរពាក់ព័ន្ធមួយចំនួន ៖

- តើមានផ្ទៃដីប៉ុន្មានហិកតាទៀតដែលត្រូវកំណត់ប្រគល់ឱ្យសហគមន៍ព្រៃឈើ ?
- តើតំបន់សម្បទានបច្ចុប្បន្ននឹងស្ថិតនៅកម្រិតណា ?
- តើរដ្ឋបាលព្រៃឈើនឹងគ្រប់គ្រងដោយផ្ទាល់ចំពោះព្រៃឈើផ្តល់ផលឬទេ ?
- តើក្នុងតំបន់ព្រៃឈើអចិន្ត្រៃយ៍របស់រដ្ឋមានគម្រោងផ្តល់ដីសម្បទានសេដ្ឋកិច្ចប៉ុន្មានហិកតាទៀត ?

ការផ្តល់មូលនិធិ គឺត្រូវការអភិវឌ្ឍហេដ្ឋារចនាសម្ព័ន្ធចាំបាច់ ដើម្បីគាំទ្រដល់ការអនុវត្តច្បាប់ស្តីពីព្រៃឈើ ឆ្នាំ ២០០២ និងកម្មវិធីអនុវត្តកម្មវិធីព្រៃឈើជាតិ។ បច្ចុប្បន្ន រាជរដ្ឋាភិបាលនិងរដ្ឋបាលព្រៃឈើមានសមត្ថភាព ប៉ុន្តែពុំមានហិរញ្ញវត្ថុគ្រប់គ្រាន់ដើម្បីអនុវត្តន៍កម្មវិធីព្រៃឈើជាតិ ហេតុនេះហើយទើបទាមទារឱ្យមានការគាំទ្រផ្នែកហិរញ្ញវត្ថុ និងបច្ចេកទេសសម្រាប់ជំហានអនុវត្តដំបូងជាចាំបាច់មុនពេលដែលវិស័យព្រៃឈើជាតិអាចម្ចាស់ការខ្លួនឯងក្នុងការរួមចំណែករយៈពេលវែងក្នុងកំណើន និងសុខុមាលភាពសាធារណៈ។

៦.៧ គោលបំណងនៃកម្មវិធី

អនុកម្មវិធីទាំងអស់ ត្រូវចូលរួមចំណែកដល់ការគ្រប់គ្រងព្រៃឈើប្រកបដោយនិរន្តរភាព ហើយសម្រេចឱ្យបាននូវសុខុមាលភាពសាធារណៈតាមមធ្យោបាយ ៖

- សុវត្ថិភាពនៃកម្មសិទ្ធិ និង សិទ្ធិប្រើប្រាស់
- ធានាថាតម្លៃពេញលេញរបស់ធនធានព្រៃឈើត្រូវក្តោបក្តាប់បាន
- បង្កើតយន្តការហិរញ្ញវត្ថុឱ្យមាននិរន្តរភាព និងកម្មវិធីវិនិយោគ
- ជំរុញការរួមចំណែកការស្រូបខ្សែស្រឡាយសម្រាប់ព្រៃឈើ
- ជំរុញចរន្តនៃការប្រើប្រាស់ចំណូលព្រៃឈើមកធ្វើការវិយោគឡើងវិញក្នុងវិស័យនេះ ដើម្បីទទួលបាននូវនិរន្តរភាពហិរញ្ញវត្ថុ
- ជំរុញការផ្តើមគំនិតអភិវឌ្ឍន៍ពីការពឹងអាស្រ័យលើជំនួយមកពីលើខ្លួនឯង





៦.៨ សូចនាករ

- ការប្តេជ្ញាចិត្តផ្នែកនយោបាយ
- បុគ្គលិកមានការយល់ដឹង មានការប្តេជ្ញាចិត្តដើម្បីសម្រេចគោលដៅ
- វិធីគៀងគរហិរញ្ញប្បទានឱ្យបានគ្រប់គ្រាន់ និងសកម្មភាពជាក់លាក់សម្រាប់អនុកម្មវិធី
- បណ្តាសហគមន៍ព្រៃឈើ និងអ្នកដាំឈើឯកជនទាំងឡាយមានការជឿជាក់ក្នុងការធ្វើវិបុលកម្ម
- តម្លាភាពថវិកាសាធារណៈ និងគណនេយ្យភាពចំពោះការវិភាជន៍មូលនិធិសម្រាប់ដំណើរការសកម្មភាព អនុកម្មវិធីរបស់កម្មវិធីព្រៃឈើជាតិតាមគោលបំណងដែលបានកំណត់
- ប្រើប្រាស់ចំណូលព្រៃឈើដើម្បីវិនិយោគឡើងវិញទៅក្នុងវិស័យនេះ
- ធ្វើការគ្រប់គ្រងផលិតផលឈើដែលមានតម្លៃខ្ពស់ដើម្បីធ្វើការកែច្នៃនាំចេញ
- ប្រសិទ្ធភាព និងប្រសិទ្ធផលនៃការអនុវត្តច្បាប់
- គុណប្រយោជន៍ និងប្រាក់ចំណូលពីសកម្មភាពសហគមន៍ព្រៃឈើ រួមទាំងចំណូលបានមកពីការលក់ផលិតផលព្រៃឈើ
- ការវិភាជន៍ធនធានរបស់រដ្ឋបាលព្រៃឈើដើម្បីអនុវត្តកម្មវិធីព្រៃឈើជាតិ មានហិរញ្ញប្បទាន ក៏ដូចជាធនធានមនុស្ស និងមូលនិធិផ្សេងទៀត។

៦.៩ ការផ្ទៀងផ្ទាត់

- ប្រព័ន្ធតាមដានកម្មវិធីព្រៃឈើជាតិ
- អនុក្រឹត្យ
- គោលការណ៍ណែនាំអនុវត្តលើការគ្រប់គ្រងព្រៃឈើដោយនិរន្តរភាព
- ផែនការគ្រប់គ្រងសហគមន៍ព្រៃឈើ
- ស្ថិតិនាំចូលប្រៀបធៀប និងស្ថិតិនាំចេញរបស់កម្ពុជា
- គណនេយ្យសហគមន៍ព្រៃឈើ
- គណនេយ្យប្រចាំឆ្នាំរបស់រដ្ឋបាលព្រៃឈើ
- ស្ថិតិព្រៃឈើ
- បទដ្ឋានវិញ្ញាបនបត្រ
- ការថែរក្សាឯកសារស្តីពី ចំនួនមនុស្សដែលចាប់ខ្លួន រឿងក្តីតុលាការ និង ការកាត់ទោស





៦.១០ ហានិភ័យ

- ពុំមានសុវត្ថិភាពគ្រប់គ្រាន់ក្នុងការវិនិយោគដោះស្រាយថ្មីៗ ហើយនិងដើម្បីទទួលបានហានិភ័យ
- ភាពមិនប្រាកដប្រជា និងការអនុវត្តពុំបានគ្រប់ជ្រុងជ្រោយនូវនយោបាយបច្ចុប្បន្ន រួមទាំងការអនុវត្តកម្មវិធីព្រៃឈើជាតិ ដោយសារខ្វះសមត្ថភាពស្ថាប័ន
- សមត្ថភាពកត់ត្រាក្នុងវិស័យព្រៃឈើនៅមានការខ្វះចន្លោះ ជាពិសេស គឺការកត់ត្រាគួរលេខផលិតកម្ម
- ខ្វះការវាយតម្លៃលើតម្រូវការអប់រំដែលអាចទុកចិត្តបាន និងខ្វះសមត្ថភាពធ្វើ
- ខ្វះការប្តេជ្ញា និងសមត្ថភាពដើម្បីចូលរួមក្នុងភាពជាដៃគូជាមួយផ្នែកពាក់ព័ន្ធ
- ការកាប់ឈើខុសច្បាប់ដែលកើតឡើងដោយសារការអនុវត្តច្បាប់នៅខ្សោយ
- ខ្វះការអនុម័តគោលការណ៍ណែនាំចំពោះការគ្រប់គ្រងព្រៃឈើដោយនិរន្តរភាព
- ការរីករាលដាលនូវទំហំ និងអនាគតដីសម្បទានសេដ្ឋកិច្ច
- ខ្វះការចូលរួមឱ្យបានពេញលេញ ដោយសារមានភាគីខ្លះពុំចង់ឱ្យមានការរៀបចំបានល្អនូវវិស័យព្រៃឈើ
- កង្វះម្ចាស់ជំនួយដែលចង់ផ្គត់ផ្គង់ថវិកាជំនួយ។

៦.១១ យុទ្ធសាស្ត្រអនុវត្តកម្មវិធី

យុទ្ធសាស្ត្រនៃកម្មវិធីហិរញ្ញប្បទានដោយនិរន្តរភាពសម្រាប់វិស័យព្រៃឈើ គឺឈរលើមូលដ្ឋាននៃការសន្មតដូចតទៅ ៖

- គម្របព្រៃឈើកម្ពុជានឹងស្ថិតនៅកម្រិតកំណត់ ៦០% នៃផ្ទៃក្រឡាប្រទេស (១០,៩ លានហិកតា)
- តំបន់ព្រៃសម្បទាននឹងរៀបចំ អភិវឌ្ឍ តាមមុខងារ និងសក្តានុពលពិតប្រាកដរបស់ព្រៃឈើ
- សកម្មភាពសេដ្ឋកិច្ច ដូចជាអេកូទេសចរណ៍ និងកម្មវិធី REDD ត្រូវបានកំណត់ផ្ទៃដីព្រៃឈើប្រមាណយ៉ាងតិច ៣ លានហិកតា សម្រាប់គ្រប់ប្រភេទព្រៃទាំងអស់ (ក្នុងតារាង ទី៤)
- តំបន់ព្រៃឈើប្រមាណ ២ លានហិកតា ត្រូវបានរៀបចំជាសហគមន៍ព្រៃឈើ (តារាង ទី៤)
- ការធ្វើចំណាត់ថ្នាក់ឡើងវិញ សម្រាប់ប្រភេទព្រៃផ្តល់ផល ចំនួន ២,៤ លានហិកតា និងត្រូវបានគ្រប់គ្រងដោយរដ្ឋបាលព្រៃឈើ និងឯកជន ធ្វើការអនុវត្តតាមសៀវភៅបច្ចេកទេសស្តីពីការគ្រប់គ្រងព្រៃឈើដោយនិរន្តរភាព (តារាង ទី៤)
- ការផ្តល់ឱកាសសម្រាប់ការជួលឱ្យភាគីទីបី និងការដាក់ដេញថ្លៃប្រកួតប្រជែងនឹងត្រូវបានជំរុញ និងបង្កើននូវតម្លៃប្រសិទ្ធភាព ក្នុងការអនុវត្ត
- ការផ្តល់ជំរើសនឹងត្រូវបានជំរុញសម្រាប់ការប្រមូលពន្ធបរិស្ថានពីខស្យាហកម្មព្រៃឈើ ដែលបណ្តាលឱ្យមានផលប៉ះពាល់បរិស្ថាន។

ការទទួលបានជោគជ័យលើផ្នែកសេដ្ឋកិច្ចរយៈពេលវែង គឺជាគ្រឹះសម្រាប់កម្មវិធីហិរញ្ញប្បទានដោយនិរន្តរភាពសម្រាប់វិស័យព្រៃឈើ។ ទស្សនៈក្នុងការសំរេចឱ្យបាននិរន្តរភាព និងជោគជ័យសេដ្ឋកិច្ច គឺអាស្រ័យលើការសន្មតថា អ្នកផ្តល់ជំនួយអន្តរជាតិនឹងវិនិយោគក្នុង





ការរៀបចំដំបូងដែលចំណាយថវិកាច្រើន ប៉ុន្តែនេះជាហេដ្ឋារចនាសម្ព័ន្ធដែលចាំបាច់។ នៅពេលហេដ្ឋារចនាសម្ព័ន្ធនេះដំណើរការហើយ ពេលនោះវានឹងត្រូវការថវិកាតិចជាងក្នុងការអនុវត្ត។ នេះជាចំណុចសំខាន់បំផុតសម្រាប់កម្ពុជាអភិវឌ្ឍបន្តដោយប្រើប្រាស់ធនធានធម្មជាតិរបស់ខ្លួន។ ដើម្បីអភិវឌ្ឍន៍ពីការពឹងផ្អែកលើជំនួយមកពីការពឹងលើខ្លួនឯង យុទ្ធសាស្ត្រហិរញ្ញវត្ថុជាមូលដ្ឋានត្រូវបានអភិវឌ្ឍ។

តារាងទី១៖ សេចក្តីសង្ខេបកម្មវិធី

	រយៈពេលខ្លី: ដំណាក់កាលសាកល្បង (៥ឆ្នាំ)	រយៈពេលមធ្យម: ដំណាក់កាលពង្រីក (៨ឆ្នាំក្រោយ)	រយៈពេលវែង: ដំណាក់កាលពង្រឹង (៧ឆ្នាំ)
សកម្មភាព	ការកសាងហេដ្ឋារចនាសម្ព័ន្ធ ការប្រមូលទិន្នន័យដំបូង បង្កើនការអប់រំ ការកសាងសមត្ថភាព រៀបចំប្រព័ន្ធគណនីកាបូនជាតិ	ការពង្រឹងហេដ្ឋារចនាសម្ព័ន្ធ ការកំណត់គោលដៅ (បរិមាណ) បង្កើនការអប់រំ ការកសាងសមត្ថភាព ការតាមដាននិងវាយតម្លៃ	ការរក្សាដំណើរការហេដ្ឋារចនាសម្ព័ន្ធ ការតាមដាននិងវាយតម្លៃ ការផ្តល់សេវាកម្មបណ្តុះបណ្តាល ការផ្លាស់ប្តូរចំណេះដឹង ការតាមដាននិងវាយតម្លៃ
ការផ្គត់ផ្គង់ហិរញ្ញវត្ថុ	ជំនួយសម្រាប់ការអភិវឌ្ឍ (ODA) ជំនួយគ្មានសំណង (grants) ការវិភាជន៍ថវិកាជាតិ	ODA = ៦០% វិស័យឯកជន = ២៥% ថវិកាជាតិ = ១៥%	ODA = ៤០% វិស័យឯកជន = ៣៥% ថវិកាជាតិ = ២៥%
លទ្ធផល	ការអភិវឌ្ឍហេដ្ឋារចនាសម្ព័ន្ធដូចជា នីតិកម្ម-ទីផ្សារ ការកំណត់ធនធាន ការរៀបចំស្ថាប័ន	ការកែទម្រង់ដីធ្លី: ការផ្តល់កម្មសិទ្ធិដី និងសិទ្ធិប្រើប្រាស់ដី។ មានទីផ្សារល្អ-វប្បធម៌ស្អាតស្អំ (មិនពុករលួយ) និងតម្លាភាព	វិភាជន៍ជាថ្មី ដូចជាការលើកទឹកចិត្ត ដល់ម្ចាស់ដី ការគាំទ្រការផ្សព្វផ្សាយ សេវាកម្មព្រៃឈើ ការស្រាវជ្រាវ និង ការអភិវឌ្ឍ

មុខសញ្ញានៃកម្មវត្ថុប្រទាក់ក្រឡា (នយោបាយ ច្បាប់ ការកែទម្រង់អង្គភាព ប្រទាក់ក្រឡា ជាមួយអ្នកពាក់ព័ន្ធ សមត្ថភាពហិរញ្ញវត្ថុ និងការបែងចែកធនលទ្ធផល) ។

ក្របខណ្ឌគោលនយោបាយព្រៃឈើជាមូលដ្ឋានត្រូវបានបង្កើត និងកំពុងអនុវត្ត (ច្បាប់ស្តីពីព្រៃឈើឆ្នាំ ២០០២) ប៉ុន្តែដើម្បីអនុវត្តកម្មវិធីព្រៃឈើជាតិឱ្យបានជោគជ័យចាំបាច់ត្រូវធ្វើការពិនិត្យនិងកែសម្រួលឡើងវិញប្រើប្រាស់ប្រព័ន្ធអនុវត្តកម្មវិធី និងលិខិតបទដ្ឋានពាក់ព័ន្ធមួយចំនួន ឧទាហរណ៍ដូចជា អនុក្រឹត្យស្តីពីការគ្រប់គ្រងសហគមន៍ព្រៃឈើ និងបទដ្ឋានស្តីពីការកំណត់ព្រំប្រទល់ព្រៃឈើ ចាំបាច់ត្រូវកំណត់គោលបំណងឱ្យបានច្បាស់លាស់ និងផ្តល់សារៈសំខាន់ ហើយត្រូវមានការគាំទ្រផ្នែកនយោបាយចំពោះសំណើសកម្មភាពសេដ្ឋកិច្ច។ ដូចជាសកម្មភាពផ្សេងៗ អាចទទួលបានមកមកអនុវត្តក្នុងតំបន់ការពារ និងព្រៃការពារ ។

តំបន់ការពារក៏ជាតំបន់ព្រៃឈើដែរ (មិនមែនសុទ្ធតែព្រៃទាំងអស់នោះទេ កន្លែងខ្លះជាវាលស្មៅ កន្លែងខ្លះជាព្រៃគុម្ព) ប៉ុន្តែគ្រប់គ្រងដោយក្រសួងបរិស្ថាន។

ដីសម្បទានសេដ្ឋកិច្ចស្ថិតនៅក្នុងតំបន់ការពារដែលជាសម្បត្តិព្រៃឈើអចិន្ត្រៃយ៍មានភាពច្បាស់លាស់អំពីស្ថានភាពគ្រប់គ្រងនឹងត្រូវដំណើរការយ៉ាងដូចម្តេចនាពេលអនាគត។

ការរៀបចំគោលនយោបាយ និងលិខិតបទដ្ឋានពាក់ព័ន្ធនឹងវិស័យព្រៃឈើមានភាពជឿនលឿនទៅមុខល្អ ប៉ុន្តែការអនុវត្តនៅមានការខ្វះខាត។ ការអនុវត្តកម្មវិធីព្រៃឈើជាតិការសំខាន់ណាស់ ដែលត្រូវកំណត់ព្រំប្រទល់ព្រៃឈើ ការផ្តល់សិទ្ធិ និងសិទ្ធិ





ប្រើប្រាស់ដី ដើម្បីប្រគល់ការទទួលខុសត្រូវសម្រាប់សហគមន៍ព្រៃឈើ ក៏ដូចជាជួយដល់ភាគីពាក់ព័ន្ធអោយទទួលស្គាល់ភាពជាម្ចាស់ និងអនុវត្តឱ្យសមស្របតាមវិធានប្រតិបត្តិ។

ភាពផ្លាស់ប្តូរនៃការចាត់ចែងរៀបចំនិងការកសាងសមត្ថភាពមន្ត្រីរដ្ឋបាលព្រៃឈើជាការសំខាន់បំផុត។ សហគមន៍ព្រៃឈើចំនួន ៣២៥ ដែលគ្របដណ្តប់លើផ្ទៃដីប្រមាណជា ៣៥០. ២៣៩ ហិកតា នឹងត្រូវផ្តល់សេវាផ្សព្វផ្សាយដល់ក្រុមគ្រប់គ្រងព្រៃសហគមន៍ ដើម្បីគ្រប់គ្រងព្រៃឈើសហគមន៍ដោយនិរន្តរភាព។

ភាពស្មោះត្រង់ និងតម្លាភាពនៃការងារសម្បទានផ្សេងៗ និងការដេញថ្លៃព្រៃគុបប្រចាំឆ្នាំ ត្រូវរៀបចំនិងអនុវត្តឱ្យបានគោលការណ៍ណែនាំ និងលិខិតបទដ្ឋានដែលកំពុងអនុវត្តយន្តការត្រួតពិនិត្យពីក្រៅអង្គភាព ជាលទ្ធភាពនៃជម្រើសចាំបាច់ផ្តល់ការងាយស្រួលក្នុងការអនុវត្ត និងជាសក្តានុពលដើម្បីប្រសិទ្ធភាពតម្លៃ។

ការកសាងសមត្ថភាព និងការអភិវឌ្ឍអង្គភាពនៃកិច្ចសហការការងារគ្រប់គ្រង និងវប្បធម៌រួមគ្នាជាកិច្ចការដ៏ចម្បងបំផុត។ ជាមួយនឹងការប្តេជ្ញាចិត្តចំពោះការងារកំណត់ព្រំប្រទល់ដីព្រៃឈើ និងធ្វើចំណាត់ចែងព្រៃឈើ ការចេញប័ណ្ណកាន់កាប់ដី និងការបរិយាយអំពីសិទ្ធិកាន់កាប់ និងសិទ្ធិប្រើប្រាស់ ជាការចាំបាច់ឱ្យមានធាតុចូលដ៏ចម្បងនូវធនធានហិរញ្ញវត្ថុ និងបច្ចេកទេស។ ក្នុងពេលអភិវឌ្ឍន៍សមត្ថភាពអង្គភាព តម្រូវឱ្យមានការប្រឹងប្រែងព្យាយាមជានិរន្តរ៍ដើម្បីទទួលបានសុទិដ្ឋិនិយមចំពោះការរៀបចំអនុវត្តការងារគ្រប់ពេលវេលា។

កម្មវិធី REDD ដែលមានរដ្ឋបាលព្រៃឈើជាអាជ្ញាធរប្រតិបត្តិ គឺជាផ្នែកមួយដ៏សំខាន់នៃកម្មវិធីការគ្រប់គ្រងព្រៃឈើដោយនិរន្តរភាព។ កម្មវិធីនេះអាចមានទិសដៅច្បាស់លាស់អាស្រ័យទៅតាមលទ្ធផលនៃកិច្ចប្រជុំលើកទី១៥ នៃសន្និសីទប្រទេសបណ្តាការី COP 15 (Conference of the Party) របស់កិច្ចព្រមព្រៀងក្របខណ្ឌអង្គការសហប្រជាជាតិស្តីពីការប្រែប្រួលអាកាសធាតុ។

៦.១២ សាវតារនៃការគណនាថវិកា

ការបង្កើតចំណូល នឹងត្រូវបានពន្យារ ព្រោះសកម្មភាពសំខាន់ៗមួយចំនួន មិនអាចចាប់ផ្តើមបានមុនពេលបំពាក់ហេដ្ឋារចនាសម្ព័ន្ធចាំបាច់សម្រាប់កិច្ចដំណើរការនោះបានទេ។

ចំពោះប្រភេទចំណូលសុទ្ធ ដូចក្នុងករណី REDD ត្រូវបានគណនាដោយបញ្ចុះតម្លៃកាបូន ដោយសារការចំណាយមានកម្រិតខ្ពស់លើការរៀបចំប្រព័ន្ធការងារ។ ដើម្បីដោះស្រាយបញ្ហានេះ គឺប្រមូលផ្តុំពីគម្រោងតូចៗ បង្កើតជាគម្រោងធំៗ

ទោះបីការលក់ឥណទានកាបូន ដែលជាប្រភពចំណូលមួយដែលអាចមានចំណូលដល់ ២០% នៃអនុកម្មវិធីខ្លះក្នុងចំណោមអនុកម្មវិធីទាំងអស់ (អនុកម្មវិធីទី២និង៣) សម្រាប់រយៈពេល ២០ឆ្នាំក្រោយ ក៏មិនរំពឹងទុកជាចំណូលគ្រប់គ្រាន់សម្រាប់ជួយអភិរក្សព្រៃឈើទាំងមូលបានដែរ។ វិស័យហិរញ្ញវត្ថុនៅតែចាំបាច់នូវជំនួយតាមទម្លាប់ ប៉ុន្តែការគ្រប់គ្រងព្រៃឈើដោយនិរន្តរភាពនៅតែជាគោលការណ៍សំខាន់។





បើទោះបីជាវិស័យព្រៃឈើអាចជួយបង្កើតនូវប្រាក់ចំណូលបានច្រើន និងជួយដល់និរន្តរភាពនៃផែនការអភិវឌ្ឍន៍ជាតិក៏ដោយ ក៏ តម្រូវឱ្យមានការវិនិយោគដំបូងពីខាងក្រៅ ឧទាហរណ៍ មូលនិធិអភិវឌ្ឍន៍អន្តរជាតិ ODA។

តារាងទី២៖ តួលេខសំខាន់ៗមួយចំនួន

បរិយាយ	ចំនួន
សក្តានុពលនៃការធ្វើអាជីវកម្មឈើហ៊ុបមូលប្រកបដោយនិរន្តរភាពមាន	០,៥-១ លាន ម៉ែត្រគូប
សក្តានុពលនៃការធ្វើអាជីវកម្ម ធុរ្យង អុស បង្កោលរបង។ល។ ប្រកបដោយនិរន្តរភាពមាន	១,៥-២ លាន ម៉ែត្រគូប
ការប៉ាន់ប្រមាណនៃការប្រមូលផលឈើហ៊ុបមូលជានិរន្តរ៍ (ការគណនាតាមកម្រិតលូតលាស់ឈើ)	០,៣-០,៥ ម៉ែត្រគូប/ហិកតា/ឆ្នាំ
តម្លៃឈើហ៊ុបមូលនៅរោងចក្រអារឈើ	ប្រមាណ: ១៥០-២០០ ដុល្លា/ម៉ែត្រគូប
ផ្ទៃដីសម្បទានសេដ្ឋកិច្ចមានទំហំប្រមាណ	០,៨-១ លាន ហិកតា
ការធ្វើនិយ័តកម្មសហគមន៍ព្រៃឈើ និងគម្រោងគ្រប់គ្រងការអភិវឌ្ឍ គ្រោងចំណាយ	២០ ដុល្លា/ហិកតា
សហគមន៍ព្រៃឈើនៅឆ្នាំ ២០០៩ មានចំនួន	៣២៥ សហគមន៍ព្រៃឈើ
សហគមន៍ព្រៃឈើសង្ឃឹមថានឹងរៀបចំបានចំនួន	១.០៧០ សហគមន៍ព្រៃឈើ
ផ្ទៃដីព្រៃឈើសហគមន៍នៅឆ្នាំ ២០០៩ មានទំហំ	៣៥០.២៣៩ ហិកតា
ផ្ទៃដីព្រៃឈើសហគមន៍សម្រាប់ផែនការ ៥ ឆ្នាំបន្ទាប់ គ្រោងសម្រេចបានបន្ថែមទៀតមានទំហំ	៣៥០.០០០ ហិកតា
ផ្ទៃដីព្រៃឈើសហគមន៍ដែលសង្ឃឹមថានឹងធ្វើការគ្រប់គ្រងជាព្រៃឈើសហគមន៍សរុបមានទំហំ	២ លាន ហិកតា
មន្ត្រីរដ្ឋបាលព្រៃឈើនៅឆ្នាំ ២០០៨ មានចំនួន	១.៥៨០ នាក់
រដ្ឋបាលព្រៃឈើទទួលបានការបង់ថ្លៃសួយសារឈើក្នុងឆ្នាំ ២០០៨ (៣៦ .៧៨៥៥ម ^៣)	២.៥៦៥.៨៦១ ដុល្លា
មានទឹកប្រាក់ចំនួន	
តម្លៃសួយសារឈើលេខ ២ មួយម៉ែត្រគូប ៥៤ ដុល្លា និង បុព្វលាភ ២,៥ ដុល្លា (ពីឆ្នាំ ១៩៩៩ ដល់បច្ចុប្បន្ន ២០០៩)	៥៦,៥ ដុល្លា
ចំណូលទទួលបានពីផាកពិន័យនៅឆ្នាំ ២០០៨ មានទឹកប្រាក់ចំនួន	៥៩៦.២៧០ ដុល្លា
ការប្រើប្រាស់ធុរ្យងប្រចាំឆ្នាំប្រមាណ (០,៣ លានម៉ែត្រគូបនៃឈើ)	៤៣.០០០ តោន
ការប្រើប្រាស់អុសប្រចាំឆ្នាំប្រមាណ	២,៣ លានម៉ែត្រគូប
តម្រូវការប្រើប្រាស់ឈើសំណង់មានប្រមាណ	៣០០.០០០-៣៦០.០០០ម៉ែត្រគូប
ការប៉ាន់ស្មានសន្និធិកាបូនព្រៃឈើមាន (តួលេខរដ្ឋបាលព្រៃឈើ)	១០០ តោន/ហិកតា
ចំណូលគ្រោងទទួលបានពីផាកពិន័យកាបូន (ចំណូលសុទ្ធ) (តួលេខរដ្ឋបាលព្រៃឈើ)	៥ ដុល្លា/តោន

(ប្រភព: តម្លៃនៅខែមិថុនា ឆ្នាំ ២០០៩)





តារាងទី ៣ ៖ ចំណាត់ថ្នាក់មុខងារព្រៃឈើបច្ចុប្បន្នដោយយោងតាមការសម្រេចរក្សាគម្របព្រៃឈើឱ្យបាន ៦០% នៃផ្ទៃដីទូទាំងប្រទេស។

ចំណាត់ថ្នាក់ A	ចំណាត់ថ្នាក់ B	ចំណាត់ថ្នាក់ C	ចំណាត់ថ្នាក់ D	ចំណាត់ថ្នាក់ E
គ្រប់គ្រងដោយក្រសួងបរិស្ថាន	គ្រប់គ្រងដោយក្រសួងកសិកម្ម រុក្ខាប្រមាញ់ និងនេសាទ/រដ្ឋបាលព្រៃឈើ			
តំបន់ការពារ ប្រមាណ ៣ លាន ហិកតា	ព្រៃការពារ ប្រមាណ ១,៥ លាន ហិកតា	ព្រៃឈើសហគមន៍ ប្រមាណ ២ លាន ហិកតា	ព្រៃសម្បទាន ប្រមាណ ៣,២ លាន ហិកតា	ព្រៃផ្តល់ផលប្រមាណ ១,២ លាន ហិកតា
ដីព្រៃផ្សេងៗ ២០០.០០០ ហិកតា	ដីព្រៃផ្សេងៗ ១០០.០០០ ហិកតា	ដីព្រៃផ្សេងៗ ២០០.០០០ ហិកតា	ដីព្រៃផ្សេងៗ ៣០០.០០០ ហិកតា	ដីព្រៃផ្សេងៗ ២០០.០០០ ហិកតា
តំបន់ប្រតិបត្តិ ២,៨ លាន ហិកតា	តំបន់ប្រតិបត្តិ ១,៤ លាន ហិកតា	តំបន់ប្រតិបត្តិ ១,៨ លាន ហិកតា	តំបន់ប្រតិបត្តិ ២,៩ លាន ហិកតា	តំបន់ប្រតិបត្តិ ១ លាន ហិកតា

តារាងទី៤ ៖ ការរំពឹងទុកនៃការធ្វើចំណាត់ថ្នាក់ព្រៃឈើឡើងវិញ តាមមុខងារព្រៃឈើ ដោយយោងតាមការសម្រេច រក្សាគម្របព្រៃឈើអោយបាន ៦០% នៃផ្ទៃដីទូទាំងប្រទេស

ចំណាត់ថ្នាក់ A	ចំណាត់ថ្នាក់ B	ចំណាត់ថ្នាក់ C	ចំណាត់ថ្នាក់ D	ចំណាត់ថ្នាក់ E
គ្រប់គ្រងដោយក្រសួងបរិស្ថាន	គ្រប់គ្រងដោយក្រសួងកសិកម្ម រុក្ខាប្រមាញ់ និងនេសាទ/រដ្ឋបាលព្រៃឈើ			
តំបន់ការពារ ប្រមាណ ៣ លានហិកតា	ព្រៃការពារ ប្រមាណ ៣ លាន ហិកតា	ព្រៃសហគមន៍ ប្រមាណ ២ លាន ហិកតា	ព្រៃសម្បទាន ប្រមាណ ០,៣ លាន ហិកតា	ព្រៃផ្តល់ផល ប្រមាណ ២,៦ លាន ហិកតា
ការប្រើប្រាស់ផ្សេងៗ ២០០.០០០ ហិកតា	ការប្រើប្រាស់ផ្សេងៗ ០ ហិកតា	ការប្រើប្រាស់ផ្សេងៗ ០ ហិកតា	ការប្រើប្រាស់ផ្សេងៗ ០ ហិកតា	ការប្រើប្រាស់ផ្សេងៗ ១០០.០០០ ហិកតា
តំបន់ប្រតិបត្តិ ២,៨ លាន ហិកតា	តំបន់ប្រតិបត្តិ ៣ លាន ហិកតា	តំបន់ប្រតិបត្តិ ២ លាន ហិកតា	តំបន់ប្រតិបត្តិ ០,៣ លាន ហិកតា	តំបន់ប្រតិបត្តិ ២,៥ លាន ហិកតា

៦.១២.១ តួលេខថវិកា

តួលេខសម្រាប់ធ្វើការគណនា គឺបានមកពីការធ្វើសម្ភាសន៍ជាមួយមន្ត្រីរដ្ឋបាលព្រៃឈើ។ លទ្ធផលនៃសម្ភាសន៍នេះគឺទទួលបានពីការរៀបចំ និងការបំពេញបញ្ជីសំណួរដោយរដ្ឋបាលព្រៃឈើ និងក្រុមពិនិត្យវាយតម្លៃព្រៃឈើឯករាជ្យ (ឆ្នាំ ២០០៤)។





ប្រាក់ចំណូលពីសេវាកម្មសំខាន់ៗ និងប្រាក់ចំណូលផ្សេងៗទៀត ដែលមិនទាន់បានប៉ាន់ស្មាន៖

- តម្លៃអនុផលព្រៃឈើ (រួមមាន អុស និងធុរ្យង រុក្ខជាតិជាឱសថ សត្វព្រៃ)
- តម្លៃប្រសិទ្ធភាពនៃការបង្កើតការងារ ពីការធ្វើអាជីវកម្មឈើហ៊ុប និងការកែច្នៃ
- បង្កើនតម្លៃបន្ថែមតាមរយៈបង្កើនការកែច្នៃឈើបន្ថែមទៀត
- តម្លៃប្រសិទ្ធភាពព្រៃឈើដែលធ្វើឱ្យមានស្ថិរភាពជាវិជ្ជមាន ដូចជា ការការពារភាពរាំងស្ងួត និងទឹកជំនន់សម្រាប់វិស័យកសិកម្ម និងវិស័យផ្សេងៗទៀត
- ការបង់ថ្លៃសេវាកម្មព្រៃឈើសម្រាប់កិច្ចការពារបរិស្ថាន (Payment for Ecosystem Service)
- តម្លៃអេកូ-ទេសចរណ៍

ហេតុដូច្នេះហើយ សម្រាប់ការគិតគូរចំពោះតម្លៃឈើហ៊ុប ឈើអារ និងឥណទានកាបូនទាំងនេះ គ្រាន់តែជាតម្លៃមួយផ្នែកដែលមានតម្លៃប្រមាណតិចជាងពាក់កណ្តាលនៃតម្លៃព្រៃឈើសរុប។

៦.១៣ សង្ខេបនៃតម្រូវការហិរញ្ញវត្ថុ

ប្រភពចំណូល	ដុល្លារ	ការចំណាយតាមកម្មវិធី	ដុល្លារ
ហិរញ្ញប្បទានពីរាជរដ្ឋាភិបាល	១៥ លាន	១. កម្មវិធីកំណត់ព្រំប្រទល់(ការងារចុះបញ្ជីនិងចាត់ថ្នាក់)	៩ លាន
ការគ្រោងវិភាជន៍ចំណូលពីព្រៃឈើជាតិ	១,៧ លាន	២. កម្មវិធីអភិរក្សនិងអភិវឌ្ឍន៍ធនធានព្រៃឈើ និងដីវចម្រុះ (៥ឆ្នាំ)	១០ លាន
វិស័យឯកជន	១ លាន	៣. កម្មវិធីពង្រឹងការអនុវត្តច្បាប់និងអភិបាលកិច្ចល្អ(៥ឆ្នាំ)	២ លាន
អ្នកផ្តល់ជំនួយសម្រាប់អនុវត្តកម្មវិធីព្រៃឈើជាតិសម្រាប់រយៈពេល ៤ឆ្នាំ	២៧,១ លាន	៤. កម្មវិធីសហគមន៍ព្រៃឈើ (៥-៨ឆ្នាំ)	៩ លាន
មូលនិធិផ្សេងៗទៀត	២ លាន	៥. កម្មវិធីកសាងសមត្ថភាព និងការស្រាវជ្រាវ (៥ឆ្នាំ)	១៣ លាន
		៦. កម្មវិធីហិរញ្ញប្បទាននិងបញ្ជីគណនេយ្យ(៥ឆ្នាំ)	០,១ លាន
		៧. ការងារគ្រប់គ្រងទំនាស់(៥ឆ្នាំ)	១ លាន
		៨. កម្មវិធីប្រព័ន្ធត្រួតពិនិត្យនិងរាយការណ៍ (៥ឆ្នាំ)	១ លាន
សរុបចំណូលដំបូង	៤៦,៨ លាន	សរុបចំណាយដំបូង	៤៥,១ លាន

(សម្គាល់៖ តួលេខទាំងនេះត្រូវបានពិនិត្យពិចារណាស្តីពីតម្រូវការធនធានហិរញ្ញវត្ថុដើម្បីធ្វើការវិនិយោគក្នុងកម្មវិធីព្រៃឈើជាតិ និងតម្រូវឱ្យមានលក្ខខណ្ឌដំបូងចំពោះសក្តានុពលចំណូល (ដែលបានធ្វើការគណនា) តាមបណ្តាអនុកម្មវិធី និងតាមការបញ្ជាក់ក្នុងសេណារីយ៉ូនៃកម្មវិធីនិរន្តរភាពហិរញ្ញប្បទានសម្រាប់វិស័យព្រៃឈើ។





ជាងនេះទៅទៀត ការអនុវត្តកម្មវិធីនីមួយៗ មានភ្ជាប់នូវតារាងចំណាយថវិកាលម្អិតនៃកម្មវិធី។

កំណត់សម្គាល់លើការចំណាយ

កម្មវិធីកំណត់ព្រំប្រទល់ព្រៃឈើជាតិ ការចាត់ថ្នាក់ និងការចុះបញ្ជី

- ការកំណត់ព្រំប្រទល់ ៖ ២.០០០ គ.ម/ឆ្នាំ ផ្អែកលើតម្លៃគម្រោងសាកល្បងដំបូងមានថ្លៃ ៥០០ ដុល្លារ/គ.ម ។ នៅពេលទទួលបានបទពិសោធន៍ និងប្រសិទ្ធផលការងារ នោះការចំណាយនឹងថយចុះប្រមាណ ៣០% ឬ ៣៥០ ដុល្លារ/គ.ម។
- សម្គាល់ ៖ ការចូលរួមការដេញថ្លៃប្រកួតប្រជែងពីភាគីខាងក្រៅដើម្បីអនុវត្តការងារកំណត់ព្រំប្រទល់ និងការចាត់ថ្នាក់ វាជាជម្រើសនៃការកាត់បន្ថយចំណាយ។
- ការធ្វើចំណាត់ថ្នាក់ និងចុះបញ្ជីព្រៃឈើ ៖ ថ្លៃដីព្រៃឈើជាង ៨ លានហិកតាមិនទាន់ធ្វើចំណាត់ថ្នាក់។ តម្លៃប៉ាន់ស្មានគឺ ១ដុល្លារ/ហិកតា។ ការងារចំណាត់ថ្នាក់ព្រៃឈើ គួរតែធ្វើតាមសភាពព្រៃឈើជាក់ស្តែងតាមតម្រូវការចាំបាច់ និងឱ្យស្របតាមដំណើរការប្រតិបត្តិផ្សេងទៀត។

សមត្ថភាព និងប្រព័ន្ធដោះស្រាយជម្លោះមិនទាន់បានអភិវឌ្ឍ ដូច្នេះមិនទាន់គណនា។ ប៉ុន្តែទឹកប្រាក់ចំនួន ១ លានដុល្លារ បានប៉ាន់ស្មានថា ជាតម្រូវការចាំបាច់ និងគ្រប់គ្រាន់សម្រាប់ការកសាងចំណេះដឹងគ្រប់គ្រងជម្លោះ និងសមត្ថភាពចូលរួមជាមួយស្ថាប័នពាក់ព័ន្ធសំខាន់ៗ។

កម្មវិធីពង្រឹងការអនុវត្តច្បាប់ស្តីពីព្រៃឈើ និង អភិបាលកិច្ច

នេះជាការចាំបាច់នៃការងារអភិវឌ្ឍសមត្ថភាពអង្គការ បង្កើតប្រព័ន្ធគ្រួតពិនិត្យ និងអភិវឌ្ឍន៍កម្មវិធីពង្រឹងការអនុវត្តច្បាប់និងអភិបាលកិច្ច។ បង្កើតក្រុមការងារចម្រុះនៃកម្មវិធីហិរញ្ញប្រទានព្រៃឈើ ដែលជួយជំរុញឱ្យមានការវិនិយោគសម្រាប់រយៈពេល ៥ ឆ្នាំដំបូង ដែលនឹងចំណាយប្រមាណ ១ លានដុល្លារ។ ដំណាក់កាលបន្ទាប់ ដែលជាដំណាក់កាលពង្រីកសកម្មភាពការងារនឹងត្រូវត្រៀមវិនិយោគប្រមាណ ១ លានដុល្លារបន្ថែមទៀត។

កម្មវិធីសហគមន៍ព្រៃឈើ

រហូតដល់ពេលបច្ចុប្បន្ន មានថ្លៃដីព្រៃប្រមាណជាង ៣៥០.០០០ ហិកតា ត្រូវបានផ្តល់សិទ្ធិគ្រប់គ្រងជូនសហគមន៍ ចំនួន ៣២៥ ដោយបានចំណាយប្រមាណជាង ៩៧៥.០០០ ដុល្លារ ឬ ២,៨ ដុល្លារ/ហ.តា។ ប៉ុន្តែតាមការបញ្ជាក់ដោយមន្ត្រីកម្មវិធីសហគមន៍ព្រៃឈើជាតិ ចំណាយពេញលេញ និងជាក់ស្តែងប្រមាណ ២០ដុល្លារ/ហិកតា។ ការត្រៀមដីព្រៃឈើប្រមាណ ១.៦៥០.០០០ ហិកតា ទៀតជូនសហគមន៍ប្រមាណ ៦៧៥ រំពឹងថានឹងត្រូវអនុវត្តបានក្នុងរយៈពេល ៨ ឆ្នាំ ខាងមុខ។ ការផ្តល់អនុសាសន៍សម្រាប់វិនិយោគក្នុងការងារនេះ ប្រមាណពី ៤,៨ ទៅ ៥ លានដុល្លារ គឺជាកម្មវត្ថុនៃការទទួលបានពីអ្នកផ្តល់ជំនួយ។

នៅពេលដែលសហគមន៍ព្រៃឈើបានប្រតិបត្តិការងារ មានន័យថាបានប្រគល់សិទ្ធិគ្រប់គ្រងពេញលេញ និងបានសម្រេចលើផែនការគ្រប់គ្រងព្រៃឈើដោយនិរន្តរភាព។ សហគមន៍ព្រៃឈើអាចអភិវឌ្ឍធនធានព្រៃឈើលើសពីសេចក្តីត្រូវការប្រចាំថ្ងៃ ហើយនោះជាជាកម្មវត្ថុបង់សួយសារ ឬពន្ធជូនរដ្ឋ ដូចសហគ្រាសឯកជនដទៃទៀតដែរ។ ទោះជាយ៉ាងក៏ដោយ សមិទ្ធផលសហគមន៍ព្រៃឈើជានិច្ចជាកាល ត្រូវធ្វើការប្រៀបធៀបទៅនឹងជម្រើសថ្មីៗទៀតនៃការគ្រប់គ្រងព្រៃឈើដោយនិរន្តរភាព។ ទោះបីទទួលបាន





សូយសារពីការធ្វើអាជីវកម្មព្រៃឈើយ៉ាងណាក៏ដោយ ក៏ត្រូវគិតថា សហគមន៍ព្រៃឈើបានផ្តល់វិភាគទានលើការចំណាយក្នុងការងារប្រតិបត្តិចំពោះកម្មវិធីព្រៃឈើជាតិ ។

ជាការចាំបាច់ដែលត្រូវអភិវឌ្ឍប្រព័ន្ធផែនការគ្រប់គ្រងសហគមន៍ព្រៃឈើដោយសាមញ្ញ។ ទោះបីធ្វើបានដូច្នោះក្តី និងផែនការគ្រប់គ្រងព្រៃសហគមន៍អាចរៀបចំបានប្រកបប្រសិទ្ធភាពក៏ដោយ ក៏ត្រូវរំពឹងថា សហគមន៍នឹងមានឆន្ទៈចំណាយសម្រាប់ការអភិវឌ្ឍផែនការគ្រប់គ្រងព្រៃឈើ។ ការប៉ាន់ស្មានចំណាយចំពោះការងារនេះ មានប្រមាណ ៥ លានដុល្លារ ក្នុងរយៈពេល ៥-៨ ឆ្នាំ។

កម្មវិធីការកសាងសមត្ថភាព និង អភិវឌ្ឍន៍ការងារស្រាវជ្រាវ

យោងតាមការវិភាគក្របខណ្ឌយុទ្ធសាស្ត្រ និងតម្រូវការអនុវត្តកម្មវិធីព្រៃឈើជាតិ ត្រូវមានការអភិវឌ្ឍសមត្ថភាពជាចាំបាច់ (កសាងធនធានមនុស្ស និងការអភិវឌ្ឍសមត្ថភាពអង្គភាព) សម្រាប់វិស័យព្រៃឈើ។ កសាងធនធានមនុស្ស និងការអភិវឌ្ឍសមត្ថភាពអង្គភាពត្រូវគិតពីដំណើរការឱ្យមាននិរន្តរភាព ប៉ុន្តែទោះជាដូច្នោះក៏តម្រូវឱ្យមានការចិត្តទុកដាក់បន្ថែមទៀតចំពោះគ្រឹះស្ថានសិក្សាអប់រំ និងចាំបាច់ត្រូវធ្វើឱ្យប្រសើរឡើងនូវគុណភាពនៃសមត្ថភាព និងផ្លាស់ប្តូរឱ្យឆ្លើយតបនឹងតម្រូវការនៃដំណោះស្រាយបញ្ហាប្រឈមនាពេលអនាគតក្នុងវិស័យព្រៃឈើ និងបរិស្ថាន។

៦.១៤ អនុកម្មវិធីទី១ ហិរញ្ញប្បទានផ្តល់ដោយរដ្ឋ

៦.១៤.១ សេចក្តីអធិប្បាយ

អនុកម្មវិធីនេះ នឹងយកចិត្តទុកដាក់លើលទ្ធភាពហិរញ្ញប្បទានរបស់រដ្ឋាភិបាលសម្រាប់កម្មវិធីព្រៃឈើជាតិ ឧទាហរណ៍៖ ការធ្វើវិភាជន៍មូលនិធិឡើងវិញពីថវិកាជាតិ ចំណូលពីប្រាក់ពិន័យនិងពន្ធនាំចេញផលិតផលព្រៃឈើ។

នៅឆ្នាំ ២០០៨ រដ្ឋបាលព្រៃឈើមានមន្ត្រីសរុបចំនួន ១ .៥៨០ នាក់ និងមានថវិកាសម្រាប់ប្រតិបត្តិការងារចំនួន ១,៣៥ លាន ដុល្លារ (ក្នុងនោះមានថវិកាគម្រោង P3 និង P4) ហើយប្រាក់ពិន័យដែលប្រមូលបានមានចំនួន ០,៥ លាន ដុល្លារអាមេរិក (ប្រភពចំណូលពីប្រាក់ពិន័យនឹងធ្លាក់ចុះទាបបំផុត នៅពេលអនុវត្តកម្មវិធីព្រៃឈើជាតិទទួលបានជោគជ័យ)។

៦.១៤.២ មធ្យោបាយសម្រាប់អនុវត្ត

- ការងារហិរញ្ញវត្ថុនេះនឹងផ្តល់នូវព័ត៌មានសម្រាប់ការងារតាមដានប្រភពចំណូល
- គណនេយ្យប្រចាំឆ្នាំត្រូវមានការកត់ត្រាលម្អិត និងផ្សព្វផ្សាយជាសាធារណៈ
- ស្ថាប័នមានសមត្ថកិច្ចនឹងសម្រេចទទួលយកលើការវិភាជន៍មូលនិធិឡើងវិញទៅតាមកម្រិតថវិកាដែលបានកំណត់ ដើម្បីគាំទ្រដល់ការអនុវត្តកម្មវិធីព្រៃឈើជាតិទាំងមូល
- ជាមួយនឹងការចាំបាច់នៃការផ្តល់មូលនិធិ ធនធានមនុស្សក៏ត្រូវធ្វើការបែងចែកតាមគោលដៅសមស្រប
- ការវិភាជន៍ហិរញ្ញវត្ថុសម្រាប់កម្មវិធីព្រៃឈើជាតិត្រូវឱ្យស្របតាមទម្រង់ផែនការ P3 និង P4 នៃប្រព័ន្ធនៃថវិកាជាតិ





៦.១២.៣ លទ្ធផលរំពឹងទុក

ការវិភាជន៍ថវិកាត្រូវធ្វើតាមសំណើដូចខាងក្រោម ៖

- សហហិរញ្ញប្បទានសម្រាប់ការគ្រប់គ្រងព្រៃឈើតាមគោលការណ៍និរន្តរភាពមាន ៩៣០ .០០០ ដុល្លារអាមេរិក/ឆ្នាំ។ រយៈពេល ៥ ឆ្នាំ មានថវិកាសរុបចំនួន ៤,៦៥ លានដុល្លារអាមេរិក។
- ប្រព័ន្ធគ្រប់គ្រងព្រៃផ្តល់ផល ៖ ១០០.០០០ ដុល្លារអាមេរិក/ឆ្នាំ។ រយៈពេល ៨ ឆ្នាំ មានថវិកាចំនួន ៨០០.០០០ ដុល្លារអាមេរិក។

៦.១៥ អនុកម្មវិធីទី ២ ចំណូលពីវិស័យព្រៃឈើ

៦.១៥.១ សេចក្តីអធិប្បាយ

នៅក្នុងបណ្តាប្រទេសជាច្រើន ការគ្រប់គ្រងព្រៃឈើរដ្ឋ (សូមពិនិត្យខ្ទង់ E នៃតារាងទី៤) ធ្វើឡើងដោយអង្គការរដ្ឋ ប៉ុន្តែមានការបែងចែកជាចំណែករវាងអង្គការដែលទទួលខុសត្រូវលើការងារគ្រប់គ្រង និងអង្គការង្រឹងការអនុវត្តច្បាប់។

៦.១៥.២ មធ្យោបាយសម្រាប់អនុវត្ត

- ថ្លៃសួយសារ និង ពន្ធផ្សេងទៀតពីការធ្វើអាជីវកម្មឈើ
- ការលក់ផលិតផលព្រៃឈើ
- ការលក់ឥណទានកាបូន
- ចំណូលពីប្រព័ន្ធគ្រប់គ្រងព្រៃឈើផ្សេងៗទៀត

៦.១៥.៣ លទ្ធផលរំពឹងទុក

ត្រូវបានរំពឹងទុកថាព្រៃពាក់កណ្តាលស្រោង និងព្រៃស្រោង ៥០% មិនទាន់ធ្វើអាជីវកម្ម និងព្រៃល្បោះ មានប្រមាណ ៥០%។ ការប្រមូលផលឈើដោយនិរន្តរភាពប្រចាំឆ្នាំជាមធ្យមគឺ ០,៨ ម៣/ហិកត ក្នុងនោះផលវិបាកពីការថយចុះបរិមាណឈើក៏ត្រូវគិតគូរផងដែរ។ ឈើក្រៅពីឈើហ៊ុមអាចរំពឹងថានឹងប្រើប្រាស់សម្រាប់ផលិតកម្មផ្សេងទៀត ដូចជា ធុង អុស ឬ បង្គោល។ល។ ការប្រមូលផលឈើសរុប ត្រូវគេរំពឹងថាមានចំនួនទាបជាងកំណើនរបស់ព្រៃក្នុងរយៈពេល ១០-២០ ឆ្នាំខាងមុខនេះ ដោយសារតែភាពអចរិលនៃព្រៃឈើ។

ថ្លៃសួយសារឈើទទួលបានពីតំបន់ព្រៃមិនទាន់ធ្វើអាជីវកម្ម (ចំណាត់ថ្នាក់ E នៃតារាងទី២)





ការពណ៌នា	ឯកតា	តំលៃ/ឯកតា	សរុប ដុល្លារ
ផ្ទៃដីប្រមាណជាង ១,២៥ លានហិកតា (៥០% នៃព្រៃផ្តល់ផល)	០,៨ ម ^៣ /ឆ្នាំ/ហិកតា	៥៦	ប្រហែល ៥៦ លាន/ឆ្នាំ
ចាប់ផ្តើមពីឆ្នាំទី២ ប៉ុន្តែប្រសិទ្ធភាពធ្វើអាជីវកម្ម មានចំនួន ១៣ ឆ្នាំ នៃកម្មវិធីរយៈពេល ២០ ឆ្នាំ	១៣ ឆ្នាំ	៥៦ លាន	៧២៨ លាន

សន្និធិកាបូនត្រូវបង្កើតឡើងនៅក្នុងតំបន់ព្រៃធម្មតាដោយសារការធ្វើអាជីវកម្មមានកម្រិតតិចជាងបរិមាណកំណើនរបស់ព្រៃ។

ចំណូលពីឥណទានកាបូន (១ម^៣ ប្រហែល ១តោននៃកាបូនឌីអុកស៊ីត)

ការពណ៌នា	ឯកតា	តម្លៃ/ឯកតា	សរុប ដុល្លារ
ផ្ទៃដីប្រមាណជាង ០,៥ លានហិកតា	១០០ តោន	៥ ដុល្លារ/តោន	២៥០ លាន

ការពណ៌នា	ដុល្លារ
១-ថ្លៃសួយសារឈើទទួលបានពីតំបន់ព្រៃមិនទាន់ធ្វើអាជីវកម្ម (ចំណាត់ថ្នាក់ E នៃតារាងទី៤)	៧២៨ លាន
២-ចំណូលពីស្តុកកាបូន (១ម ^៣ ប្រហែល ១តោន កាបូនឌីអុកស៊ីត)	២៥០ លាន
សរុបរួមរយៈពេល ២០ ឆ្នាំ	៩៧៨ លាន

(សម្គាល់៖ តួលេខនៃការប្រមូលផល គឺមានការប្រែប្រួល)

៦.១៦ អនុកម្មវិធីទី ៣ ចំណូលពីវិស័យឯកជន និង សហគមន៍ព្រៃឈើ

៦.១៦.១ សេចក្តីអធិប្បាយ

សហគមន៍ព្រៃឈើ (សូមពិនិត្យចំណាត់ថ្នាក់ C នៃតារាងទី៤) ត្រូវបានពិចារណាចំពោះការផ្លាស់ប្តូរជា ចម្ការព្រៃដាំ ឬការធ្វើសម្បទានតាមរយៈគម្រោងផ្សេងៗទៀត (ឥណទានកាបូន ទេសចរណ៍ធម្មជាតិ។ល។)។ ជាទូទៅ ដីព្រៃឈើត្រូវបានប្រើប្រាស់សម្រាប់ផលិតកម្មនៃកំណើនផល-អនុផលព្រៃឈើប្រចាំឆ្នាំ។ ប្រសិនបើកំណើនផល-អនុផលព្រៃឈើនេះមិនធ្វើអាជីវកម្មដកហូតទេ នោះផល-អនុផលព្រៃឈើទាំងនេះនឹងត្រូវបាត់បង់ទៅវិញតាមការពុករលួយ (នេះជាចំណុចស្តុកកាបូនកើនខ្ពស់បំផុត)ដូច្នេះប្រភពប្រាក់ចំណូលក៏ត្រូវបាត់បង់។ ដូចនេះត្រូវចេះពិចារណាអំពីផលប្រយោជន៍សេដ្ឋកិច្ចចំពោះការប្រើប្រាស់សក្តានុពលធនធានព្រៃឈើនៅពេលដែលគេមិនទាន់ដាក់អភិរក្សតឹងតែងលើធនធានទាំងនេះ។

រាជរដ្ឋាភិបាលអាចបង្កើតប្រាក់ចំណូលដែលបានមកពី៖

- ព្រៃផ្តល់ផលទំហំប្រមាណជាង ១,២ លាន ហិកតា និងចម្ការព្រៃដាំទំហំប្រមាណជាង ៥០០.០០០ ហិកតា (៥០% ចំណាត់ថ្នាក់ E នៃតារាងទី៤)





- សហគមន៍ព្រៃឈើ ២ លានហ.ត (ចំណាត់ថ្នាក់ C នៃតារាងទី៤)
- ព្រៃការពារ ឬព្រៃផ្តល់ផល (ឥណទានកាបូន។ល។)

មធ្យោបាយសំខាន់ៗ ដើម្បីធានាឱ្យការធ្វើអាជីវកម្មព្រៃឈើ និងថែរក្សាការពារព្រៃការពារដោយនិរន្តរភាពនិងព្រៃសហគមន៍ គឺត្រូវមានផែនការគ្រប់គ្រង វិញ្ញាប័នបត្រ REDD និងសារៈសំខាន់បំផុតនោះ គឺផ្តល់សុវត្ថិភាពហិរញ្ញវត្ថុ និងការបណ្តាក់ទុនរយៈពេលវែង រួមទាំងការផ្តល់សិទ្ធិ និងសិទ្ធិអ្នកប្រើប្រាស់ផងដែរ។

៦.១៦.២ មធ្យោបាយសម្រាប់អនុវត្ត

- ពន្ធលើផលរបរចំពោះការដាំឈើដោយឯកជន
- ថ្លៃសួយសារ និង ពន្ធអាករ លើអាជីវកម្មឈើក្នុងសហគមន៍ព្រៃឈើ
- ថ្លៃសួយសារ និង ពន្ធអាករ លើអាជីវកម្ម
- កម្រៃផ្តល់សេវាកម្មក្នុងវិស័យព្រៃឈើ

៦.១៦.៣ លទ្ធផលរំពឹងទុក

ត្រូវបានរំពឹងទុកថាមានតំបន់ព្រៃផ្តល់ផល (ដែលត្រូវបានបែងចែកនៅក្នុងកម្មវិធីនេះ) ដែលមានផ្ទៃដីព្រៃឈើប្រមាណ ១,២៥ លានហិកតា (សូមពិនិត្យ ៥០% ចំណាត់ថ្នាក់ E នៃតារាងទី៤) ក្នុងនោះរួមមានផ្ទៃដីព្រៃឈើប្រមាណ ១/៣ ជាព្រៃល្បោះ រេចរីល ១/៣ ជាព្រៃពាក់កណ្តាលស្រោង និង ១/៣ ជាព្រៃស្រោង និងជាមធ្យមចម្ការឈើដាំមានប្រមាណ ១០០.០០០ ហិកតា។

- ការប្រមូលផលឈើជាមធ្យម រួមទាំងផលចម្ការព្រៃឈើដាំ អាចផ្តល់បានឈើហិបមូល ០,៥ម^៣ ក្នុង ១ ហិកតា ក្នុង ១ ឆ្នាំ
- ក្រៅពីការធ្វើអាជីវកម្មដកហូតឈើមូល គឺត្រូវបានរំពឹងទុកថានឹងមានការកែច្នៃកាកសំណល់ឈើ ដើម្បីប្រើប្រាស់សម្រាប់ផលិតផលដូចជា ធុង អុស ឬ បង្គោល។ល។

ការប្រមូលផលឈើសរុបត្រូវសន្មតថា ឱ្យទាបជាងបរិមាណកំណើនមាឌឈើសរុបក្នុងរយៈពេល១០-២០ឆ្នាំខាងមុខ។

ចំណូលថ្លៃសួយសារពីព្រៃផ្តល់ផល (៥០% ចំណាត់ថ្នាក់ E នៃតារាងទី៤)

ការពិពណ៌នា	ឯកតា	តម្លៃ/ឯកតា	សរុប ជុំវិញ
ផ្ទៃដីប្រមាណជាង ១,២៥ លាន ហ.ត	០,៥ ម ^៣ /ឆ្នាំ/ហ.ត	៥៦	ប្រហែល ៣៥ លាន/ឆ្នាំ
ចាប់ផ្តើមពីឆ្នាំទី ៤ ប៉ុន្តែប្រសិទ្ធភាពធ្វើអាជីវកម្មមានចំនួន ១៣ ឆ្នាំ នៃកម្មវិធី រយៈពេល ២០ ឆ្នាំ	១៣ ឆ្នាំ	៣៥ លាន	៤៥៥ លាន

មានការរំពឹងទុកថាព្រៃឈើសហគមន៍ (សូមពិនិត្យចំណាត់ថ្នាក់ C នៃតារាងទី៤) ក្នុងនោះរួមមាន ៣/៤ជាព្រៃរេចរីល និង ១/៤ជាព្រៃពាក់កណ្តាលស្រោងរេចរីលបានទទួលការធ្វើអាជីវកម្ម។ នៅពេលរាល់សហគមន៍ព្រៃឈើ ចាប់ផ្តើមដំណើរការទៅតាម





ផែនការគ្រប់គ្រងដែលបានដាក់ឱ្យអនុវត្ត នោះថ្លៃសួយសារធាតុឈើ នឹងអាចប្រមូលបាននៅពេលដែលសហគមន៍ធ្វើអាជីវកម្ម។ ក្នុងរយៈពេលឆ្នាំទី ៨ មានការរំពឹងទុកថា ការប្រមូលផលឈើអារចំនួន ១/៤ម៣នៃឈើមូល/ឆ្នាំ/ហ.ត បន្ថែមលើការធ្វើអាជីវកម្មអុសធុង និងអនុផលព្រៃឈើ។ល។ ដូចនេះ សរុបការធ្វើអាជីវកម្មឈើគួរកត់សម្គាល់ថា មានចំនួនតិចជាងកំណើននៃការលូតលាស់មាឌឈើក្នុងរយៈពេល ២០ ឆ្នាំ បន្ទាប់។

ចំណូលថ្លៃសួយសារធាតុសហគមន៍ព្រៃឈើ (សូមពិនិត្យមើលចំណាត់ថ្នាក់ C នៃតារាងទី៤)

ការពិពណ៌នា	ឯកតា	តម្លៃ/ឯកតា	សរុប ដុល្លារ
ថ្លៃដីប្រមាណជាង ២ លាន ហ.ត	១/៤ម៣/ឆ្នាំ/ហ.ត	៥៦	ប្រហែល២៨ លាន/ឆ្នាំ
ចាប់ផ្តើមបន្តិចម្តងៗរហូតដល់ប្រសិទ្ធភាពពេញលេញ ក្នុងកំឡុងពេល ១៧ ឆ្នាំ នៃ កម្មវិធីរយៈពេល ២០ ឆ្នាំ	១៧ឆ្នាំ	២៨ លាន	៤៧៦ លាន

(សម្គាល់: ការប្រមូលផលឈើគឺតិចជាងកំណើននៃការលូតលាស់មាឌឈើពិសេសនៅសហគមន៍មានតំបន់ព្រៃធរើល)

(សម្គាល់: ថ្លៃសួយសារធាតុឈើពីសហគមន៍នឹងអាចចុះថ្លៃ)

ចំណូលលក់ឥណទានកាបូនពីតំបន់ព្រៃសហគមន៍

ការពិពណ៌នា	ឯកតា	តម្លៃ/ឯកតា	សរុប ដុល្លារ
ថ្លៃដីប្រមាណជាង ០,៥ លានហិចតា (សហគមន៍តំបន់ព្រៃធរើល)	១០០ តោន/ឆ្នាំ/ហ.ត	៥ ដុល្លារ/តោន	២៥០ លាន

ការពិពណ៌នា	ដុល្លារ/ឆ្នាំ
១-ចំណូលថ្លៃសួយសារធាតុព្រៃផ្តល់ផល (សូមពិនិត្យចំណាត់ថ្នាក់ E នៃតារាងទី៤)	៤៥៥ លាន
២-ចំណូលថ្លៃសួយសារធាតុសហគមន៍ព្រៃឈើ (សូមពិនិត្យចំណាត់ថ្នាក់ C នៃតារាងទី៤)	៤៧៦ លាន
៣-ចំណូលពីការលក់ឥណទានកាបូនពីព្រៃសហគមន៍	២៥០ លាន
សរុបរួមរយៈពេល ២០ ឆ្នាំ	១.១៨១ លាន

(សម្គាល់: តួលេខនៃការប្រមូលផល អាចមានការប្រែប្រួល)

៦.១៧ អនុកម្មវិធីទី ៤ ការផ្តល់ហិរញ្ញប្បទានដោយដៃគូអភិវឌ្ឍន៍

៦.១៧.១ សេចក្តីអធិប្បាយ

ប្រទេសកំពុងអភិវឌ្ឍ ជាបេក្ខភាពប្រទេសអាចទទួលបានជំនួយអភិវឌ្ឍន៍ពីបរទេស។ ប្រភពធនធានធម្មជាតិ គឺជាទ្រព្យសម្បត្តិរបស់ប្រទេស។ ព្រៃឈើមានតួនាទីចូលរួមចំណែកជាសកល ក្នុងការប្រយុទ្ធប្រឆាំងនឹងការបម្រែបម្រួលអាកាសធាតុ ដោយសារ





ការស្រូបយកកាបូនពីបរិយាកាស។ ព្រៃឈើក៏បានរួមចំណែកក្នុងការអភិវឌ្ឍសេដ្ឋកិច្ច និងបង្កើនជីវភាពសហគមន៍ជនបទ ប្រសិនបើមានការគ្រប់គ្រងដោយនិរន្តរភាព។

អ្នកផ្តល់ជំនួយអាចមានតួនាទីជាដៃគូទ្វេភាគី ពហុភាគី និងអង្គការសង្គមស៊ីវិល។ ចំពោះមូលនិធិពីសប្បុរសជន និងកិច្ចសហការពីវិស័យឯកជន ក្នុងការផ្តល់ជំនួយ ក៏ត្រូវចាត់ចូលក្នុងក្រុមខាងលើនេះដែរ។

៦.១៧.២ មធ្យោបាយសម្រាប់អនុវត្ត

វិស័យព្រៃឈើត្រូវការចាំបាច់ការគាំពារផ្នែកហិរញ្ញវត្ថុទៅតាមតួនាទី និងកាលានុវត្តភាពនៃព្រៃឈើ។ ដូចនេះ ត្រូវយកចិត្តទុកដាក់តម្រូវឱ្យមានគំរូបែបបទតែមួយ ឬច្រកចេញចូលតែមួយ ឧទាហរណ៍ ផ្តល់គម្រោងជំនួយតាមរយៈយន្តការរាជរដ្ឋាភិបាល (TWG-F&E : ក្រុមការងារបច្ចេកទេសចម្រុះស្តីពីកំណែទម្រង់ព្រៃឈើ) ហើយជំនួយទាំងនេះក៏មិនគ្រាន់តែជាការផ្តល់អនុសាសន៍ទទេនោះទេ។

៦.១៧.៣ លទ្ធផលរំពឹងទុក

តារាងទី៦៖ ការគណនាហិរញ្ញប្បទានជំនួយលើបណ្តាគម្រោងសម្រាប់រយៈពេល៥ឆ្នាំដំបូង និងរយៈពេលបន្តបន្ទាប់ទៀត

គម្រោងដែលត្រូវផ្តល់ជំនួយ	ចំនួនឆ្នាំដែលគាំទ្រ	សរុប ជាលានដុល្លារ
ការកំណត់ព្រំប្រទល់ ការចុះបញ្ជី និងការចាត់ថ្នាក់ (៩ លានក្នុង ១០ ឆ្នាំ)	១-៥	១,០
ប្រព័ន្ធដោះស្រាយជម្លោះនិងសមត្ថភាព	១-៥	១,០
គោលការណ៍ណែនាំ SFM	១-៥	១,៥
ធនធានព្រៃឈើ និងការអភិរក្ស	១-៥	៥,៥
វាយតម្លៃ និងវិញ្ញាបនបត្រ	១-៥	០,២
ពង្រឹងការអនុវត្តច្បាប់ និងអភិបាលកិច្ចរួមទាំងការតាមដាន និងរាយការណ៍	១-៨	១,៥
ការបង្កើតប្រព័ន្ធគណនីកាបូនជាតិ	១-៥	៥
សារពើភណ្ឌព្រៃឈើជាតិ	១-៨	៨
ការបង្កើត និងធ្វើផែនការគ្រប់គ្រងសហគមន៍ព្រៃឈើ	១-៥ (៨)	១,៥
ការអភិវឌ្ឍផែនការគ្រប់គ្រងសហគមន៍ព្រៃឈើ	១-៥ (៨)	៤,៦
ការអភិវឌ្ឍសមត្ថភាព រួមទាំងគ្រឹះស្ថានសិក្សាអប់រំ	១-៥	៩,២
ការតាមដានត្រួតពិនិត្យ និងរាយការណ៍	១-៥	១,០
ប្រព័ន្ធគណនេយ្យ និងចុះបញ្ជីគណនី	១-៥	០,១
		៤០,១





៦.១៨ អនុកម្មវិធី ៥: ប្រភពហិរញ្ញប្បទានថ្មីនៃសេវាកម្មបរិស្ថាន ព្រៃឈើ និងឥណទានកាបូន

៦.១៨.១ សេចក្តីអធិប្បាយ

ធនធានព្រៃឈើផ្តល់សក្តានុពលប្រាក់ចំណូលតាមបែបប្រពៃណីតិចតួច។ ព្រៃឈើជាមូលដ្ឋាននៃការបង្កើតទេសចរណ៍ធម្មជាតិ ដែលជាឧស្សាហកម្មមួយកំពុងរីកលូតលាស់លើពិភពលោក។ ក្រៅពីនេះ ព្រៃឈើក៏ផ្តល់នូវកិច្ចការពារបរិស្ថានដូចជា ការពារការហូរច្រោះ ផ្តល់ទឹកស្អាត។ល។ ដែលជាការងារចាំបាច់និងចំបងសម្រាប់សុខុមាលភាព និងការរីកចម្រើនរបស់ប្រជាជន។ ជាងនេះទៅទៀត កិច្ចការពារខ្លះក្នុងចំណោមកិច្ចការពារខាងលើអាចនឹងមានទីផ្សារនៅពេលអនាគត។

មានទីផ្សារដំណើរការសម្រាប់អនុផលព្រៃឈើ។ ពិសេសក្នុងសហគមន៍ព្រៃឈើ ការកែច្នៃអនុផលព្រៃឈើ និងរក្សាជាតិឱសថអាចបន្ថែមតម្លៃសម្រាប់ផលិតផលព្រៃឈើ។ ដំណើរការលក់នឹងអាចជាកម្មវត្ថុសម្រាប់កំណត់ពន្ធអាករនៅដំណាក់កាលបន្ទាប់។

កម្មវិធី REDD គឺជាឱកាសល្អសម្រាប់ពង្រឹងវិស័យព្រៃឈើ ហើយវាជាផ្នែកមួយនៃកម្មវិធីគ្រប់គ្រងព្រៃឈើ អោយមាននិរន្តរភាព និងអាចជួយដល់ការកាត់បន្ថយការប្រែប្រួលអាកាសធាតុ។ កម្មវិធី REDD នេះនឹងមានសក្តានុពលខ្លាំងទៅលើវិស័យព្រៃឈើ ដោយសារមិនត្រឹមតែផ្តល់នូវកិច្ចប្រឹងប្រែងលើការការពារព្រៃឈើប៉ុណ្ណោះទេ វាថែមទាំងចូលរួមចំណែកលើការអភិរក្សជីវចម្រុះ និងសត្វព្រៃ លើសពីនេះទៅទៀតគឺកាត់បន្ថយភាពក្រីក្រតាមរយៈ ការផ្តល់ផលប្រយោជន៍ជាការងារ និងថវិកា ដែលបានមកពីការលក់ឥណទានកាបូន។ សកម្មភាពរបស់កម្មវិធី REDD អាចមានរូបភាពច្រើនអាស្រ័យលើលទ្ធភាពរបស់ COP ១៥ របស់ UNFCCC នៅចុងឆ្នាំ ២០០៩។

៦.១៨.២ មធ្យោបាយសម្រាប់អនុវត្ត

- ការបង់កំរៃសម្រាប់សេវាបរិស្ថាន
- ការផ្តល់សម្បទានតាមការងារអភិរក្ស
- ការបង់ថ្លៃពីការចូលកំសាន្តតំបន់ព្រៃការពារ
- ការចេញអាជ្ញាប័ណ្ណផ្តល់សិទ្ធិប្រមូលផល-អនុផលព្រៃឈើ
- ការលក់កាបូនតាមរយៈការបញ្ជៀសការបាត់បង់ និងរេចវិលព្រៃឈើ (REDD)
- ការលក់សន្និធិកាបូនដោយផ្អែកលើការកាត់បន្ថយផលប៉ះពាល់ពីការធ្វើអាជីវកម្មព្រៃឈើ
- ការលក់សន្និធិ/ស្រូបយកកាបូននៅតំបន់ព្រៃឈ្លោះរេចវិល
- ការលក់សិទ្ធិប្រមាញ់។





៦.១៨.៣ លទ្ធផលរំពឹងទុក


- ការបង្កើតសម្រាប់សេវាបរិស្ថាន៖ ទោះជាការងារកំណត់យកកម្រៃសេវាមិនទាន់បានអនុវត្ត ប៉ុន្តែការព្យាយាមខិតខំរៀបចំបទដ្ឋានកម្រៃសម្រាប់សេវាបរិស្ថានបាន និងកំពុងដំណើរការទៅមុខ។ ក្រៅពីសន្និធិកាបូន ទីផ្សារសត្វព្រៃដីវិសេស និងប្រភពទឹកស្អាត អាចជាប្រភពសេវាចំណូលនៅក្នុងគម្រោងនេះ (មិនទាន់បានគណនា)
- ការបង្កើតថ្លៃពីការចូលកំសាន្ត៖ ជាតំបន់ងាយស្រួលក្នុងការបង្កើត និងប្រមូលចំណូលពីការចូលកំសាន្ត ប៉ុន្តែតម្រូវឱ្យមានហេដ្ឋារចនាសម្ព័ន្ធអប្បបរមាមួយ ដូចជា អាហារ កន្លែងស្នាក់ ផ្លូវលំ ផែនទី និងសំភារៈព័ត៌មាន (មិនទាន់បានគណនា)
- ការប្រមូលអនុផលព្រៃឈើ៖ ការផ្តល់សិទ្ធិក្នុងការប្រមូលអនុផលព្រៃឈើ អាចដាក់លក់ដោយដេញថ្លៃបាន (ប៉ុន្តែមិនទាន់បានគណនា)។ កិច្ចការនេះមិនទាមទារឱ្យមានទុនវិយោគ ហើយក៏ងាយស្រួលក្នុងការអនុវត្ត
- កម្មវិធី REDD៖ ការគណនាកាបូនពីកម្មវិធីនេះទាក់ទងនឹងដីរំលែកនៅខាងលើនិងក្រោមដី (ឈើងាប់ សម្រាម ស្លឹកឈើ និងសរីរាង្គក្នុងដី)។ បរិមាណមាឌឈើឈរនៅក្នុងព្រៃស្រោង ដែលមិនទាន់ធ្វើអាជីវកម្ម ត្រូវបានគណនាថា មានផលឈើប្រមាណ ២៤៣ ម៣/ហត (តួលេខនេះគណនាតែពីមាឌឈើពាណិជ្ជកម្មប៉ុណ្ណោះ) ម្យ៉ាងវិញទៀត ព្រៃស្រោងនោះបានទទួលរងការខូចខាតជាបន្តបន្ទាប់។ ត្រូវបានរំពឹងទុកថាផ្ទៃព្រៃការពារ (គ្រប់គ្រងដោយរដ្ឋបាលព្រៃឈើ) នឹងកើនដល់ ៣ លានហិកតា (សូមពិនិត្យចំណាត់ថ្នាក់ B តារាងទី ៤) ដែលភាគច្រើនជាព្រៃស្រោងពាក់កណ្តាលស្រោងមិនទាន់រងការធ្វើអាជីវកម្ម។ ក្នុងករណីព្រៃការពារទាំងអស់មិនទទួលការធ្វើអាជីវកម្មរយៈពេល ២០ ឆ្នាំ ខាងមុខនោះ ព្រៃទាំងនោះនឹងវិវត្តទៅជាព្រៃពេញសក្តានុពលនៃព្រៃបែកជាជំនិច ដែលមានមាឌឈើប្រមាណ ២៤០ ម៣/ហត។ គម្រោងការវាយតម្លៃព្រៃឈើចំពោះការងារឥណទានកាបូនត្រូវការរយៈពេលពី ២ ទៅ ៣ ឆ្នាំ ដើម្បីឱ្យដឹងថាពុំមានការបំផ្លាញព្រៃឈើ ហើយត្រូវទទួលស្គាល់ជាលក្ខណៈអន្តរជាតិ និងសម្រាប់ទីផ្សារកាបូន។ តម្លៃលក់កាបូនគឺគិតតាមកាបូនស្តុក/តោន ដែលតម្លៃលក់កាបូនក្នុងមួយតោន រួមមានទាំងតម្លៃចំណាយសម្រាប់រៀបចំ និងអភិវឌ្ឍផ្សេងៗទៀត
- កីឡាប្រមាញ់៖ ការងារនេះបានអនុវត្តនៅប្រទេសជាច្រើនក្នុងពិភពលោក ជាពិសេស ការប្រមាញ់នៅក្រោមការត្រួតពិនិត្យយ៉ាងតឹងរឹង ហើយអាចប្រមូលចំណូលបានច្រើន ហើយមានផលប៉ះពាល់តិចតួច ប្រសិនបើយើងអនុវត្តការផ្តល់សិទ្ធិប្រមាញ់នេះបានត្រឹមត្រូវ។ ប៉ុន្តែ កីឡាប្រមាញ់នេះប៉ះពាល់ដល់បញ្ហាបុណ្យបាបរបស់សាសនា (ចំណូលពីការងារនេះមិនទាន់បានគណនា)។ កីឡាប្រមាញ់នេះ ត្រូវការទុនវិនិយោគទាប។

សេណារីយូសម្បត្តិកម្មចំនួនពីរ

ជម្រើសសេណារីយូ ត្រូវបានបង្ហាញនូវចំណុចពិសេសពីរ។ សេណារីយូទាំងនេះគឺជាការប៉ាន់ស្មានលើកដំបូងដោយផ្អែកទៅលើរបៀបគ្រប់គ្រងវិស័យព្រៃឈើ ដែលមានវិធីសាស្ត្រក្នុងការប្រមូលផលឈើដោយនិរន្តរភាព និងតាមគោលការណ៍អភិបាលកិច្ចដូចមានចែងនៅក្នុងកម្មវិធីព្រៃឈើជាតិ។ តួលេខចំណូលពីកម្មវិធី REDD គឺគ្រាន់តែជាការប៉ាន់ស្មានប៉ុណ្ណោះ។

១. ការលក់កាបូនសុទ្ធ ដោយមិនមានធ្វើអាជីវកម្មឈើបែបប្រពៃណី (REDD)

តំបន់ព្រៃឈើស្ថិតនៅក្រោមការគ្រប់គ្រងដោយរដ្ឋបាលព្រៃឈើ រួមទាំងព្រៃឈើសហគមន៍ គឺមានផ្ទៃដីព្រៃឈើប្រមាណ ៧,៩ លានហិកតា (តារាងទី៤)។ ទោះបីពុំមានគម្រោងស្តារព្រៃឈើឡើងវិញក្តី ក៏ព្រៃឈើទាំងនេះ អាចមានលទ្ធភាព






ប្រមាណ ៥ លានហិកតា សម្រាប់អនុវត្តឥណទានកាបូនដែលអាចផ្តល់ចំណូលបានចំនួន ២.៥០០ លានដុល្លារ សម្រាប់រយៈពេល ៦០ ឆ្នាំ ឬ ៤២ លានដុល្លារ/ឆ្នាំ (៥ លានហិកតា X ១០០ តោន X ៥ ដុល្លារ = ២.៥០០ លានដុល្លារ/រយៈពេល ៦០ ឆ្នាំ)។ ការងារនេះតម្រូវអោយមានការវិនិយោគមួយចំនួនលើការងារដាំឈើ និងដំណុះឈើធម្មជាតិ។

២. ការគ្រប់គ្រងព្រៃផ្តល់ផលឈើដោយនិរន្តរភាព (SFM)

ព្រៃផ្តល់ផលនិងព្រៃឈើសហគមន៍មានទំហំប្រមាណ ៤,៥ លានហិកតា។ តាមការប៉ាន់ស្មាន ប្រមាណ ២,២៥ លានហិកតា (៥០%) ត្រូវបានចាត់ជាព្រៃឈើរេចរើស ដែលមានផលិតភាពតិចតួចសម្រាប់រយៈពេល ២០ ឆ្នាំដំបូង ដោយមានលទ្ធភាពដកហូតឈើប្រចាំឆ្នាំប្រមាណ ០,៥ ម្សៅ/ហិកតា និងមានតំលៃស្នូលសារមធ្យម ៥៤ ដុល្លារ/ម^៣ (រដ្ឋធ្វើអាជីវកម្មព្រៃគុបតាមលក្ខណប្រពៃណី) ដូច្នេះចំណូលសរុបគឺចំនួន ៦០,៧៥ លានដុល្លារ/ឆ្នាំ។ ចំពោះផ្ទៃដីព្រៃប្រមាណ ២,២៥ លានហិកតាទៀត ដែលជាព្រៃមិនទាន់ធ្វើអាជីវកម្មអាចមានលទ្ធភាពដកហូតឈើប្រចាំឆ្នាំបានប្រមាណ ១,១ ម^៣/ហិកតា និងមានតំលៃស្នូលសារមធ្យម ៥៤ ដុល្លារ/ម^៣ ដូច្នេះចំណូលសរុបគឺ ១៣៣,៦៥ លានដុល្លារ/ឆ្នាំ ។ ការងារនេះតម្រូវអោយមានការវិនិយោគមួយចំនួនលើការងារដាំឈើ និងដំណុះឈើធម្មជាតិ។

រូបទី១ ៖ ការលក់កាបូនសុទ្ធ ដោយមិនមានធ្វើអាជីវកម្មឈើបែបប្រពៃណី (REDD)





៦.១៩ តម្រូវការហិរញ្ញវត្ថុ

ថវិកាគម្រោងសម្រាប់កម្មវិធី ហិរញ្ញប្បទានដោយនិរន្តរភាពសម្រាប់វិស័យព្រៃឈើរយៈពេល ២០១០-២០២០ (គិតជាដុល្លារ អាមេរិក)

អនុកម្មវិធី (អនុកម្មវិធីទាំងអស់មានប្រព័ន្ធ គណនេយ្យ ទំនាក់ទំនងតែការអនុវត្តដោយឡែក)	ថវិកាប៉ាន់ស្មានក្នុងឆ្នាំ ២០១០-២០១៤ (ដុល្លារអាមេរិក)	ថវិកាប៉ាន់ស្មានក្នុងឆ្នាំ ២០១៥-២០២០ (ដុល្លារអាមេរិក)
៦.១ ហិរញ្ញប្បទានផ្តល់ដោយរដ្ឋ	២០.០០០	១០.០០០
៦.២ ចំណូលពីវិស័យព្រៃឈើ	២០.០០០	១០.០០០
៦.៣ ចំណូលពីវិស័យឯកជន និង សហគមន៍ ព្រៃឈើ	២០.០០០	១០.០០០
៦.៤ ការផ្តល់ហិរញ្ញប្បទានដោយដៃគូ អភិវឌ្ឍន៍	៣០.០០០	១០.០០០
៦.៥ ប្រកបហិរញ្ញប្បទានថ្មីៗនៃសេវាកម្ម បរិស្ថាន ព្រៃឈើ និងឥណទានកាបូន	១០.០០០	១០.០០០
សរុប	១០០.០០០	៥០.០០០
ថវិកាបរិច្ចាគមកពីដៃគូអភិវឌ្ឍន៍	១០០.០០០	

សន្មតថា ចំណូលពីព្រៃឈើនឹងត្រូវធ្វើការវិនិយោគឡើងវិញទៅក្នុងផ្នែកនិងការងារខាងលើនេះ ដែលជាលទ្ធផល នឹងធ្វើឱ្យការអនុវត្តការងារនេះកាន់តែមានលក្ខណៈស្វ័យហិរញ្ញប្បទានសមស្របនឹងថវិកាទាំងនោះ។ ចំណែកថវិកាបរិច្ចាគមកពីដៃគូអភិវឌ្ឍន៍នឹងកាន់តែមានការថយចុះបន្តិចម្តងៗ នៅឯឆ្នាំ២០១២ ដែលមានរយៈពេល ៥ ឆ្នាំទៀត។


៦.២០ តម្រូវការហិរញ្ញវត្ថុសម្រាប់កម្មវិធីបន្ថែម ដែលត្រូវអភិវឌ្ឍនៅឆ្នាំ ២០១០

គម្រោងថវិកា(ដុល្លារអាមេរិក)សម្រាប់កម្មវិធីគ្រប់គ្រង និងដោះស្រាយជម្លោះក្នុងវិស័យព្រៃឈើ និងការតាមដាន និងរាយការណ៍ ក្នុងការអនុវត្តឆ្នាំ ២០១០ ដល់ ២០២០ នឹងត្រូវធ្វើឱ្យប្រសើរឡើងនៅឆ្នាំ ២០១០

កម្មវិធីបន្ថែម	ថវិកាគណនា ២០១០-២០១៤	ថវិកាប៉ាន់ស្មាន ២០១៥-២០២០
ការបង្កើតប្រព័ន្ធ វាស់វែង រាយការណ៍ និងផ្ទៀងផ្ទាត់ (MRV)	២.០០០.០០០	២.០០០.០០០
ការបណ្តុះបណ្តាល ផ្សព្វផ្សាយនិងប្រឹក្សាយោបល់ពីកម្មវិធី REDD	២.០០០.០០០	២.០០០.០០០
ការបង្កើត កម្រិតសំអាងការបញ្ចេញឧស្ម័ន	២.០០០.០០០	
ការពង្រឹងសមត្ថភាពជំនាញ	២.០០០.០០០	២.០០០.០០០
កម្មវិធីគ្រប់គ្រងជម្លោះ:	១.០០០.០០០	៦០០.០០០
តាមដាន និងរាយការណ៍	១.០០០.០០០	៣០០.០០០
សរុប	១០.០០០.០០០	ប្រហែល ៦.៩០០.០០០
ថវិកាបរិច្ចាគមកពីដៃគូអភិវឌ្ឍន៍	២.០០០.០០០	

សន្មតថា ចំណូលពីព្រៃឈើនឹងត្រូវធ្វើការវិនិយោគឡើងវិញទៅក្នុងផ្នែកនិងការងារខាងលើនេះ ដែលជាលទ្ធផល នឹងធ្វើឱ្យការអនុវត្តការងារនេះកាន់តែមានលក្ខណៈស្វ័យហិរញ្ញប្បទានសមស្របនឹងថវិកាទាំងនោះ។ ចំណែកថវិកា បរិច្ចាគមកពីដៃគូអភិវឌ្ឍន៍នឹងកាន់តែមានការថយចុះបន្តិចម្តងៗ នៅឯឆ្នាំ២០១២ ដែលមានរយៈពេល ៥ ឆ្នាំទៀត។





ផ្តល់មូលនិធិនិងគាំទ្រដោយអង្គការ Danida, Dfid, NZaid

